

1 ба
202051

Ў. ІГНАТОЎСКІ.

КАРОТКІ НАРЫС
ГІСТОРЫИ ════════════
═══════════ БЕЛАРУСІ.



ВЫДААНЬНЕ II

ВЫДАВЕЦТВА Ў. ЗНАМЯРОЎСКАГА. ©© ДРУКАРНЯ „ДРУК“,
СУВАЧ 2. ©©©© ВІЛЬНЯ, ©©©© 1921 г.

162
202051

Ў. ІГНАТОЎСКИ.

КАРОТКІ НАРЫС

ГІСТОРЫИ 
 БЕЛАРУСІ.



ВЫДАВЕЦТВА Ў. ЗНАМЯРОЎСКАГА. ©© ДРУКАРНЯ „ДРУК“,
СУВАЧ 2. ©©©© ВІЛЬНЯ, ©©©© 1921 г.

НАЦЫЯНАЛЬНАЯ
БІБЛІЯТЭКА
БЕЛАРУСІ

ПРАДМОВА.

Нам усім добра вядомы той соцыяльна-палітычны уклад жыцця, які быў пад цяжкаю рукою самаўладства ў ва ўсёй Расіі і ў нас на Беларусі. Змагаючыся з усім тым, што было жывым, карысным для народу, самаўладства змагалася і з усім тым, што мела на сабе адзнакі мяйсцовага, ці нацыянальнага напрамку. Усё вялікае, агульнае ставілася замест дробнага, мяйсцовага і нацыянальнага. Панавала ідэя імперыялізму. Афіцыйна існавала палітычна і культурна толькі ядыная і непадзельная Расія, якая ведала і падтрымлівала ядыную і непадзельную гісторыю, агульна-рускую гісторыю. Такая гісторыя чыталася і выкладалася ў ва ўсіх школах імперыі, і яе вучыліся ўсе народы імперыі, на якой-бы мове яны ні гаварылі, да якой-бы нацыянальнасці яны ні належалі. На гэтай агульнарускай гісторыі адукаваліся і мы — беларусы.

У часы імперыі не зварачвалася увагі на тое, што з культурнага пагляду ніколі ня было цэльнай ядынай Расіі. Было зняважана тое, што гэтая палітычна-ядыная Расія лічыць у сваім складзе 140 народаў; што прырода Расіі сьпявае размаітыя сьпевы і фармуе асобныя этнаграфічныя твары народаў; што падданыя ядынай імперыі гавораць размаітымі мовамі і маюць кожны сваё мінулае, на каторым будуецца будучына.

І што-ж зрабілася? Зрабілася тое, што і павінна было зрабіцца. Мы ніколі ня ведалі і цяпер ня ведаем агульнарускай гісторыі, бо толькі тагды магчыма знаць агульнае, калі мы ведаем дробнае, асабістае, прыватнае. У гісторыі, так сама, як і ў другіх

навуках, павінна ісці не ад агульнага да асабістага, а наадварот.

Здавалася, моцна стаіць зялезны кумір самаўладства, моцна трымае ў магутных руках культурную, этнографічную, географічную і палітыка-соцыяльную размаітасць. Але прабіў час і рухнуў кумір, бо ня было ў яго апоры, бо былі ў яго, як у таго біблейскага куміра, гліняныя ногі. Калі ўпаў кумір, то ўвесь абшар Расіі засыпаў ён сваімі руінамі і драбязгамі. Паднялася вялікая цемра ад густога пылу. І здавалася нам, што нічога няма наўкола нас, апроч гэтай цемры і пылу. Але аблёгся пыл, зьнікла цемра, і пачалі мы аглядацца навокала. Над нагамі нашымі, сярод руін і драбязгаў ўжо пачалі выбівацца з пладавітай глебы чалавечага жыцця новыя, чуць прыметныя расьліны. Сярод гэтых новых расьлін асабліва хутка пачалі падымацца ўгару расьліны фэдэралізму, іначай кажучы, расьліны індывідуалізму і індукцыйнай творчасці.

Пачалося на могільках новае жыццё. У нашыя часы мы бачым, як усё навокала нас фэдэралізуецца.

Найперш ад усяго пачалася фэдэралізацыя ў палітычным будаўніцтве. Замест ядзіннай і непадзельнай Расійскай імперыі мы бачым шмат новых палітычных арганізмаў. У цяжкіх муках творчасці нараджаюцца на сьвет дзяржавы прыгняцёных невялікіх, нават маленькіх народаў. Урэшце, і Беларусь наша пабачыла ў векавечным сьне сваё дзяржаўнае мінулае, загаварыла аб сваіх чалавечых правах і пачала сярод рэвалюцыйнага і ваеннага гурагану будаваць сваю дзяржаўнасць.

За палітыкай пайшло фэдэралізавацца і эканамічнае жыццё. Кожная старана пачала з вялікаю увагаю падлічваць свае народныя скарбы, капіталы і маетнасці. Зьявіліся гандлёвыя палаты і эканамічныя місы ў размаітых народаў.

У пазьнейшыя часы фэдэралізуецца штукаарства, фэдэралізуецца і навука, шукаючы для сваёй творчасці і працы грунт у мейсцовым і нацыянальным

жыцці. Паміж іншымі навукамі пачала сваю фэдэралізацыю і гісторыя. У шырокіх колах грамадзянства пайшоў вялікі спрэс на гісторыі асобных народаў, якія да апошніх часоў і за народы ня лічыліся. Агульныя курсы перасталі здавальваць чалавека, бо ён не знаходзіў там таго, што датычыць жыцця асобных народаў. Падняўся спрэс і на гісторыю нашай бацькаўшчыны Беларусі.

Цяжкую працу будзе зараз несці той, хто задасца мэтай працаваць над гісторыяй асобнага народу, напрыклад—беларусаў. Вайна зруйнавала край. „Эвакуацыі“ на захад і на ўсход знішчылі край ня толькі ў эканамічным, але і ў навукова-культурным сэнсе. Няма гістарычных матар’ялаў, няма падручнікаў. Рэвалюцыйны гураган не дае магчымасці працаваць спакойна, аб’ектыўна. Апроч таго, ня звыклі мы да працы над чымся невялікім, дробным. Мы прызвычаліся лёгка глядзець на дробнае і не даваць яму цаны, а часам мы і зусім дробнага ня бачым.

Цяпер трэба пісаць і працаваць іначай. Мы павінны згары спусьціцца ўніз, каб тут унізе, а не з вышыні птушынага лёту рабіць нашу працу. Калі чалавек з вышыні птушынага лёту глядзіць уніз, ўсё здаецца яму гладкім, роўным і простым. Ён бачыць толькі плян і ня можа шчыльна прыгледзіцца да асаблівасцей размаітакалёрнага малюнку. Каб знаць дэталі малюнку, трэба спусьціцца ўніз.

Узяўшы ў рукі ясны ліхтарнічак, павінны мы крок за крокам абыйсці мінулае нашай бацькаўшчыны. А ні адзін куточак нашага мнагапакутнага жыцця ня можа і не павінен астацца бяз нашага агляду. І калі ўсе нават найцямнейшыя куточки жыцця кожнага народу будуць вядомы, тагды толькі магчыма будзе ўзяць крыльлі вольнай птушкі, падняцца ўверх і адтуль з вышыні паглядзець на жыццё ўсіх народаў. Такі пагляд з вышыні дадасць да нашага малюнку агульны плян жыцця.

Але раней трэба ўзяцца за чорную працу. Ужо прышоў гэты час працы, час індукцыйнага будавань-

ня. Над крыжамі бацькоў падымаецца новая, маладая Беларусь. Цяжкай працай, белаі, чыстай душою бярэ яна мейсца сярод братоў сваіх, іншых славянскіх народаў.

„Годзе ў полі, ў лясох ты, старонка, і так
Сіратой начавама забытаю!
Годзе выпіў крыві з сэрца крыўды чарвяк,
Вецер косьці тачыў непакрытыя!
Падымайся з нізін, сакаліна сямья,
Над крыжамі бацькоў, над курганамі!
Занімай, Беларусь маладая мая,
Свой пачэсны пасад між славянамі!“

(Янка Купала)



Уступ да гісторыі Беларусі.

Звычайкі мы лічыць нашу бацькаўшчыну невялікаю па абшару яе тэрыторыі і па ліку насельнікаў яе. Паўна, так яно і будзе, калі мы параўнуем Беларусь з такімі дзяржавамі, як Вялікабрытанія з калёніямі, Кітай, Германія, Францыя, Расія і г. д. Але будзе ня так, калі параўнуем Беларусь з такімі невялікімі гаспадарствамі, як напрыклад, Швейцарыя, Данія, Бельгія і Голяндыя.

Цікава яшчэ параўнаваць Беларусь з тымі маладзенькімі, вырасшымі на грунце сучаснай рэвалюцыі дзяржавамі—рэспублікамі, якія ў наш час змагаюцца за сваю незалежнасць і за свае дзяржаўныя правы.

Украіна: 800.000 кв. км.,—45.000.000 жыхараў, з іх 72 прац. украінцаў. Беларусь: 300.000 кв. км.,—14.075.000 жыхараў, з іх 77 прац. беларусаў. Літва: 125.000 кв. км.,—2.000.000 жыхараў. Эстонія: 47.500 кв. км.,—1.750.000 жыхараў. Латвія: 64.196 кв. км.,—2.552.000 жыхараў, з іх 72 прац. латышоў. Паўночны Каўказ: 150.000 кв. км.,—4.300.000 жыхараў. Азэрбэйджан: 100.000 кв. км.,—4.500.000 жыхараў, з іх 75 прац. турка—татар. Грузія: 90.000 кв. км.,—3.000.000 жыхараў, з іх 75 прац. грузінаў. Армэнія: 320.000 кв. км.,—4.000.000 жыхараў, з іх 75 прац. армянаў.

Зрабіўшы гэтыя параўнаньні, мы бачым, што ня так ўжо мала яна Беларусь. Дастарчыць гэтае зямелькі для таго, каб магчыма было добра жыць тут ня толькі беларусам, але і другім тутэйшым народам. Толькі-б нікто не руйнаваў гэтай зямелькі і не рабаваў.

Няма тут высачэнных гораў і глыбокіх прорваў. Куды ні глянь, ляжыць перад табою амаль што аднастайная раўніна, сярэдняя частка якой пакрыта балотамі, сенажацямі, мясамі—пушчамі і вялікай сілай вазёр.

Рэдка калі ў часы свайго мінулага жыцця бачыла Беларусь часы згоды. Заліта яна ня толькі потам, але і крывёю.

Колькі вялікіх боек народаў адбылося на яе абшарах! І курганы, якія раскіданы па ўсёй Беларусі, сьведчаць і гавораць маўчком аб тым, што калісь тут было. Цяжкае, гаротнае мінулае нашай старонкі як бы наляжыла на яе твар

сваю пячатку, спавіла яе горам і пакутаю. Над краем як-бы вісьне векавечная скарга на цяжкую долю, вісьне цікі смутак. Вось як беларускі пясьняр, сын сваёй зямелькі і народу, Якуб Колас, няе ў адным з сваіх твораў пра Беларусь:

„Вісьне скарга уздоўж Нёмна,
Беларусі сына.

Як ты бедна, як ты цёмна,
Родная краіна!

Збіты ў кучы твае вёскі,

У зямлю стрэхі ўходзяць,

Нуднай песьні адгалоскі

Лес, курганы родзяць...

Усё ў табе, мой родны краю,

Усё спавіта горам:

І той вецер, што дзьме з гаю,

Што шуміць над борам,

Тая песня, што на полі

Жнеі засьпяваюць,

Тыя думкі, што да болю

Сэрца калыхаюць.

У гэтай краіне цёмнай, беднай, горам спавітай, жыве беларус. Часта толькі па абліччу магчыма адрожніць яго ад двух яго братоў: велікаруса і украінца—маларуса. Няма ў яго вышні і зграбнасьці украінца, паважнасьці і плотнасьці велікаруса. Найчасцей беларус росту сярэдняга, складу пахілага: на сваіх плячох нясе ён ціжар свайго мінулага і сучаснага жыцця. У выразным твары яго ёсьць нейкаяе мягкасьць, якая найбольш залежыць ад спакойнага і ласкавага пагляду яго шэрых ці блакітных вачэй.

Беларус ёсьць прадстаўнік самага чыстага этнаграфічнага тыпу ў усходня-славянскім, рускім пляменьні. З гісторыі Беларусі мы бачым, што беларускае плямя праз увесь час свайго мінулага жыцця ня злівалася з народнасьцямі іншых расаў. Ня так было з велікарусамі і ўкраінцамі: яны жылі пры такіх умовах, што ім немагчыма было зьберагчы свой старажытны этнаграфічны тып. Турка—мангольскія пляменьні праз некалькі вякоў ішлі праз паўднёвыя стэпы, ў вялікім ліку аставаліся там і рабілі паходы, як на паўднёвую, так і на паўночна-ўсходнюю Русь. Многа вякоў і ўкраінцы і велікарусы пражылі пад турка-мангольскім панаваьнем і этнаграфічным іх уплывам. На поўначы і на паўночным ўсходзе рускія пляменьні ў сваім рассяленьні спаткаліся з фіна-манголамі. Велікарускія пляменьні зліваліся з фінамі і русыфікавалі іх. Гэтая гістарычная зьява цягнуцца аж да нашага часу. Паўна, што сумеснае згоднае жыцьцё з фіна-манголамі і русыфікацыя іх мелі свой і абаротны бок, г. ё. этнаграфічны ўплыў фінаў на велікарусаў. Што датычыць да беларусаў, то мы ведаем, што

турка-мангольская лавіна да іх не дакацілася, а фіна-мангольскія пляменьні ня былі іх суседзямі. На беларусаў мог быць уплыў літоўскай і польскай крыві, і, пэўна, доўгае суседства і сужыццё з літвінамі арабіла гэты ўплыў. Што датычыць да палякоў, то іх этнаграфічны ўплыў ня мог быць значным, бо палякі былі ў Беларусі вышэйшым, пляхоцкім станам. Тыя беларусы, якія зьліваліся з імі, былі прадстаўнікамі так сама пляхоцкага беларускага стану. З гісторыі нам вядома, што гэтыя беларусы адыйшлі ад свайго народу і сталі палякамі. Што датычыць да шырокіх масаў беларусаў, то польскага ўплыву тут не магло быць: паміж панам палякам і мужыком—беларусам была глыбокая сацыяльная прорва. З усяго вышайпаданага мы бачым, што этнаграфічнага ўплыву мангольскай расы на беларуса ня было. Калі і прызнаць этнаграфічны ўплыў літоўскі і польскі, то гэты ўплыў быў невялікі; апроч таго, літвіны—такія ж арыўцы, як і беларусы, а палякі—славяны, толькі заходняй веткі.

Тэрыторыя Беларусі ня можа пахваліцца добраю глебаю: зямелька Беларусі, за выключэньнем векаторых паве-таў,—мамаўрады вая. Шмат працы трэба ўлажыць у зямлю, каб дала яна кавалак хлеба. І беларус шчыра працуе. Ня глядзячы на невялікі ўзрост і пахілы склад, ён вытрыманы працаўнік. Гэта добра ведаюць усе падрадчыкі на земляныя работы; добра ведае Амэрыка, бяручы з Беларусі работніка на цяжкую чорную працу. Найбольш прывязаны сучасны нам беларус да земляробства. Ён, як кажа пясняр Янка Купала, „пан сахі і касы“. І толькі тагды, калі няма ў беларуса гэтага панства, ён ідзе на другія работы.

Сваю гісторыю мае беларус, хоць і ня ведае яе. Але павінен настаць час, калі і беларус зацікавіцца гісторыяй свайго роднага краю. Бяз гэтага ён ніколі ня зможа стаць грамадзянінам сваёй бацькаўшчыны. Толькі гісторыя дае моцны грунт для нацыянальна-грамадзянскага самапачуцця.

Пэрыяды гісторыі Беларусі.

Ніколі не перарываецца народнае жыццё: цяча яно, як рэчка, з году ў год, з сталецця ў сталецце. Адных працаўнікоў прымае магіла, другія нараджаюцца, бяруць лямку бацькоў і дзядоў сваіх і цягнуць яе зноў да магілы. Так ідзе чалавечая праца, так робіцца гісторыя роду чалавечага. Але сталецце адно на другое не падобна. У адны часы скора, жвава ідзе праца. Народ як-бы бяжыць уперад шпаркім крокам: шырыцца культурная творчасць нацыі, з'яўняецца твар народу, будуюцца моцны дзяржаўны

і культурны будынак. Люба кінучь пагляд на гэткае жыццё, на такія момэнтны наступовага гістарычнага руху. Але часам выбухаюць і іншыя часы: нацыя замірае, хаваецца ў глыбіню творчай сіла, руйнуецца дзяржаўны і культурны будынак ад упіску другога народу.

Такім спосабам, прыгледзіўшыся да непарыўнага наступовага руху гісторыі народа, магчыма ўсё-ж такі знайсці ў гэтым руху нейкія асобнасьці ў тые ці іншыя часы. Апіраючыся на такія асобнасьці жыцця магчыма зноў выявіць у гісторыі народу яе пэрыяды. Так стаіць справа і ў гісторыі Беларусі.

На асобнасьцям палітычнага і культурнага жыцця беларускага народу гісторыю Беларусі магчыма разьдзяліць на чатыры пэрыяды: Полацкі, Літоўска-Беларускі, Польскі і Рускі.

Пачынаецца наша гістарычнае жыццё с IX стагоддзя на сярэднім кавалку вялікага воднага шляху „з Варагаў у грэкі“. Гэты шлях ёсьць шлях тагочаснай культуры і гандлю, і мы увайшлі на яго. Наймацнейшым князьствам сярод нашых пляменьняў (Крывічоў, Дрэговічаў і Радзімічаў) было Полацкае. Незалежнае з пачатку гістарычных зьвестак, яно прымушана было Кіеўскімі князямі да залежнасьці ад Кіева. Але гэтая залежнасьць трымалася кароткі час і ня была агульнай, поўнай залежнасьцю. Ужо з пачатку XI стагоддзя пайшло змаганьне за незалежнасьць полацкіх Ізяславічаў з кіеўскімі Яраславічамі. У гэтым змаганьні ўкола Полацкага князьства збіраліся князьствы драбнейшыя. Да найбольшай моцы Полацкае князьства дайшло пры Усяславе (1044—1101). Пасьля яго скону начаўся палітычны ўпадак Полацкай Русі.

У XIII-м стагоддзі збіраюцца ў купу літоўскія пляменьні, суседнія з Полаччынай; яны арганізуюцца і збіраюць ўкола сябе разрозьненныя паўночна-заходнія рускія пляменьні, якія пачынаюць злучацца з літвінамі. Будуецца вялікае князьства Літоўска-Беларускае, дзе кіруе гаспадар, вялікі князь літвін, а пануе культура і мова заняпаўшай палітычна Полаччыны. Мы ведаем, што беларуская мова стала ў новым гаспадарстве дзяржаўнай мовай: на ёй пісаліся законы і афіцыйльныя паперы. У беларускай мове рабілася і культурная справа таго часу: пісаліся летапісы і другія творы слова, друкаваліся кнігі; набеларуску гаварылі і ў палацы вялікага князя.

У Літоўска-Беларускім гаспадарстве згодна жывуць дзьве веры: ўсходня-хрысьціянская ў рускіх славянаў і паганская ў літвіноў. І хоць у канцы XIV-га стагоддзя, дзеся прычын хатніх і надворных, Літоўска-Беларуская дзяржава юрыдычна злучылася з Польшчай, аднак-жа ў XV і першай палавіне XVI стагоддзя дзяржаўныя, культурныя і рэ-

лігійныя справы мала чым змяніліся. Усяму гэтаму перыяду ад XIII да палавіны XVI стагоддзя магчыма даць назву Літоўска-Беларускага.

Кі палавіне XVI стагоддзя польскі уплыў усё мацнее. Па прычынам, як хатнім, так і надворным, Літва і Беларусь усё больш і больш павінны хіліцца да Польшчы. У 1569 годзе на Люблінскім сойме адбылася ня толькі юрыдычна, але і рэальна унія Літвы і Беларусі з Польшчай. Польшча скарыстала цяжкія умовы дзяржаўнага жыцця сваёй суседкі, каб зрабіць унію інкарпарацыяй Літвы і Беларусі ў арганізм Польшчы. Асобнасьць і незалежнасьць Літвы і Беларусі была згублена. Валынь, Падолье і Падлясье былі залічаны землімі Польскай Кароны. На сойме 1596 г. была зроблена постанова аб польскай мове, як дзяржаўнай мове. Поруч з мовай сталі панаваць польская культура, польскі сацыяльны і палітычны строй і каталіцкая вера. Літвіны і Беларусы вышэйшых станаў апаліячваліся, адкодзілі ад бацькаўшчыны сваёй, ад свайго народу. Пакінуты ім просты беларускі народ захаваў сваю старую мову, старыя звычэй і веру. Але ён ня меў ўжо моцы зберагчы і пашырыць беларускую культуру. Пад палітычнай і культурнай ўладай Польшчы Беларусь была да канца XVIII-га веку.

Дзякуючы ненармальным умовам палітычнага, сацыяльнага і царкоўнага жыцця, Польшча прыйшла да канечнага свайго распаду. У канцы XVIII-го стагоддзя суседзі скарысталі ўпадак Рэчы Паспалітай. Польшча была падзелена паміж Аўстрыяй, Прусыяй і Расіяй. Беларусь адышла пад ўладу Расійскай імперыі. Кацярына абыцалася захаваць на вечныя часы ў прылучаных землях беларускіх вольнасьць грамадзянскую і вольнасьць сумленьня наводдуг старых звычаяў і прывілеяў; а гэтыя звычэй і прывілеі ў сацыяльна-грамадзянскім сэнсе былі шкадлівы дзеля беларускага простага народу.

Аж да Мікалая I зноў ідзе паланізацыя краю: ўрад няньчыцца з панам-паляком, а не з мужыком-беларусам. З Мікалая I справа пайшла інш: пашля польскіх паўстаньняў палякі страцілі ласку рускага ўраду, але ад гэтага беларусу ня стала лепш: мейсца паланізацыі заняла русыфікацыя. Беларусу было забаронена нават мець друкаваную кнігу ў сваёй роднай мове. Ня глядзячы на гэтае, ў Беларусі як раз ў гэты перыяд яе гісторыі ідзе нацыянальна-культурны рух.

Першы пэрыяд гісторыі Беларусі. (IX—XIII ст.).

Старажытныя насельнікі Беларусі.

У IX-м стагоддзі землі, занятыя ўсходнімі, рускімі славянамі, дзяліліся паводле рачных сістэмаў і гандлёвых цэнтраў на чатыры кавалкі. На поўначы, пасярод вазёр і лясоў, цэнтруючыся ўкола Ільмэня, лягла зямля Наўгародзкіх славянаў. Далёка на ўсход цягнуліся гэтыя землі, даходзячы аж да Уральскіх гораў. Кіраваў імі, „гаспадзін вялікі Ноўгарад.“ Пад ўсходнімі землямі Ноўгарада, паміж Волгаю і Акою ляглі землі, цягнуўшыся да Ростава Вялікага і да Суздалі. Значную роль будзе мець гэты кавалак толькі з пачатку XIII-га стагоддзя. На паўдні, па сярэдніму і ніжэйшаму Дняпру, уходзячы аж у стэпы, лягла Дняпроўская Русь, ацэнтраваная ўкола багатага Кіева. Гісторыя гэтага кавалку нам добра вядома з агульных курсаў рускай гісторыі, якая разглядала жыццё амаль што яго аднаго. Паміж заходнімі Наўгародзкімі і Кіеўскімі землямі, на вышэйшай Заходняй Дзвіне і вышэйшаму Дняпру з Прыпяццю, Бярэзіною і Сожам ляглі землі будучай Беларусі, каторыя цэнтраваліся ўкола гораду Полацку. Гэта ёсць так званая Полацкая Русь.

Насельнікамі вышэйпаказанай тэрыторыі (Полацкай) былі тры усходняславянскія, рускія пляменьні: Крывічы, Дрэговічы і Радзімічы. Сярод Крывічоў і Дрэговічаў жылі яшчэ лівонцы, напр. Ятвягі.

Найвялікшым пляменьнем былі Крывічы, каторыя жылі на вярхох ракаў Заходняй Дзвіны, Дняпра і Ловаці. Што датычыць назвы „Крывічы“, то адны вучоныя гавораць, што Крывіча так назвалі за тое, што ён быў хітры, двудушны, крывадушны чалавек. Другія вучоныя вядуць імя Крывіча ад слова „кроў“, тады назву „Крывічы“ магчыма разумець: „сваякі па кроў“, кроўнічы. Раскіданыя па шырокаму абшару Крывічы сваёю назваю як-бы падкрэсьлівалі свае радзтво. Дрэговічы рассяліліся паміж Прыпяццю і Заходняй Дзвіною. Сярэдзіна сялібы Дрэговічаў супадае з нашай Меншчынай. Яны жылі пасярод лясоў і балотаў, гдзешта было трасінаў, інакш кажучы, дрыгвы, дрэгвы. Адсюль і пашло іх імя. Пасяля іх толькі ў Меншчыне засталася больш як 30 тысячаў курганоў — могільнікаў. Радзімічы былі невялікім пляменьнем і жылі на абодвым берагах Сожа. Яны прышлі сюды пазьней ад Крывічоў і Дрэговічаў з ляшкай (польскай) стараны. Летанісь гавора аб іх так: „Бяста бо два брата в Лясах: Радим, а другій Вятко,

и прыедша седоста Радим на Соже, и прозвашася Радимичи, а Вятко седе с родом своим по Оце, от него-ж прозвашася Вятчичи“.

Кіеўскі летапісец так малюе жыццё нашых прародзічаў: „Живяху в лесе, яко-ж всякій зверь, ядуще все нечисто, и срамословіе в них пред отцы и пред снохами; и брацы не бываху в них, но игрища межю селы“.. і г. д. Па гэтай летапіснай ведамасьці выходзіць, што нашыя продкі ня мелі ніякай культуры і жылі ў лесе, як нейкае быдла. Што датычыць чужаземных сьведкаў, то яны ў адзін голас гавораць аб тым, што ўсходнія славяны і тады мелі ўжо нейкую культуру. Так гавораць візантыйскія аўтары—Пракопі, Маўрыкі, Канстанты Чырвонародны і арабскі аўтар Масудзі. Той самы летапіс, які чорнаю фарбаю малюе культурны быт нашых продкаў, дае звесткі аб многіх гарадох, якія былі раскіданы па тагачаснай Полацкай Русі. А мы ведаем, што прысутнасьць у народа гарадоў гаворыць так сама аб культурнасьці народу. Аб гэтым-жа маўчком гавораць могільнікі—курганы, якія засталіся да нашых часоў па ўсяму нашаму краю. Раскопкі курганоў даюць шмат матар'ялаў, каб намаляваць культуру крывічоў, дрэговічаў і радзімічаў.

З раскопак мы бачым, што пляменьні будучага беларускага народу, не зважаючы на сваю блізкасьць па крыві і па суседзтву, мелі ня зусім сходныя звычаі. Так, напрыклад, кожнае з іх па свайму асабістаму звычайу хавала нябошчыкаў. Крывічы палілі труц, попел зьбіралі ў пасудзіну, якую потым пакрывалі насыпам. Укола-насыпа капалі равок і курган абводзілі стужкай з каменя. Дрэговічы клалі сваіх нябошчыкаў на зямлі і насыпалі над імі курганы. Радзімічы да X-га стагоддзя сваіх нябошчыкаў палілі, а пасля гэтага часу клалі памершага на ложка, насыпанае попелам, і над ім рабілі наспу. Уклад маўтурны крывіцкі быў найскладнейшы; гэтае гаворыць аб тым, што і культура іх павінна быць вышэйшаю.

Па тым рэчам, што знаходзяцца ў курганох, ясна, што дзяды нашыя ня сквапны былі да вайны, ім больш падабалася мірная праца: земляробства, зьвералоўства і гандаль. Яны ўмелі ўжо ткаць на кроснах, ведалі бандарную і ганчарную справу. Былі яны людзі заможныя, любілі хораша прыбрацца. На шыі яны насілі маністы з шкляных пацерак, часам бронзавых і срэбных, з размаітымі падвескамі, добра апрацаванымі. Відаць, што пацэркі, вельмі штучна зробленыя, дзесь купляліся. Беларус нашага часу ня можа прыбрацца так багата і цікава, як маглі прыбрацца яго продкі, каторыя па летапісу „живяху в лесе, яко-ж всякій звер“. Праф. Завітневіч аб кургановых рэчах гаворыць так: „Курганныя предметы Полесья по своему материалу ценнее,

а по форме разнаобразнее, затейливей, а иногда даже изящнее нынешних". І няма тут а ніякага дзіва. Нашу бацькаўшчыну багаціў вялікі водны шлях з Варагаў у Візантыю, па катораму йшоў сусветны гандаль таго часу. У гэтым гандлі працавалі і мелі не малы заробак і нашыя прародзічы. Цікава тое, што некаторыя рэчы, якія ужываліся тады, ужываюцца і цяпер беларусамі нашага часу. Жыхар кургановага Палесся меў звычай падпярывацца раменным паскам з шкуратовым кашэлікам, у каторым ён хаваў крэсала, краль, губку і ножык. Наш беларус некаторых наветаў Горадзеншчыны, Магілёўшчыны і Меншчыны так сама носіць пры сабе у кашэліку на рамянным паску такія самыя рэчы; толькі ён і дадаў да іх, як чалавек нашае культуры, яшчэ тутун і люльку.

Чым з'ясніць тое, што звеста летапісу аб някультурнасці нашых прародзічаў так не падобна на звесткі чужаземных сьведкаў і курганоў? Трэба памятаць, што хто-б ні-быў аўтар летапісу, ён быў манах, прадстаўнік новай культуры і новай веры, якая прасочывалася ў нашыя лясы. Пэўна, што ўсё тое, што насіла на сабе адзнакі не яго культуры, аўтар лічыў някультурным. Шлюб, учынены воддуг звычайу паганскай веры, яго не здаволіваў, і летапісец піша, што ў продкаў нашых „брацы не бываху". Калі продкі нашы ў посты на звычай хрысьціянства, дзень елі скарommaе па свайму звычайу, манах летапісец кажа, што яны елі ўсё нячыстае. Такія здарэнні ацэнкі культуры ў гісторыі людзей мы бачым часта. Вядома нам, напрыклад, што рымляны звалі першых хрысьціянаў бязбожнікамі за тое, што яны верылі ў свайго нявіднага бога, а ня іх — рымляноў, —багоў; звалі распуснымі за тое, што у хрысьціянаў была свая, а не паганская мараль і т. д. Нават і ў наш час мы бачым, што калі адна палітыка-соцыяльная партыя разумее рэвалюцыю ня так, як другая, то адтрымлівае назву контр-рэвалюцыйнай партыі.

Дзяржаўна-політычныя справы.

С палавіны IX-га стагоддзя сярод усходніх славянаў пачынаецца дзяржаўна-грамадзянская арганізацыя. Пляменьні Крывічоў, Дрэговічаў і Радзімічаў ідуць па тым-жа гісторычным шляху. Будуецца гаспадарства і тут. Яшчэ да зазвання вядомых нам князёў — варагаў (862) пачалі тут складацца воласці — князьствы. Вёскі валасцёў цягнулі, як да цэнтру, да бліжэйшага гораду. Чым большы і багацейшы быў горад, тым большую тэрыторыю вясковую кан-

цэнтраваў ён ўкола сябе. Разумеюцца, воласьці былі самыя размаітыя абшарамі сваіх тэрыторый. Найвялікшымі паміж імі лічыліся: Полацкая, Смаленская і Тураўская. У летапісе, апроч іх, успамінаюцца яшчэ і другія воласьці з меншай тэрыторыяй, напрыклад: Вітэбская, Аршанская, Друцкая, Мсьціслаўская, Ізяслаўская, Слуцкая, Навагрудзкая, Нясвіжская, Менская, Пінская, Мазырокая, Сьвіслацкая і іншыя.

На чале воласьцей у ваяўніцкіх справах стаялі асобныя князі, каторыя былі ня больш, як раданачальнікамі, а часам толькі прадстаўнікамі пляменьняў або родаў. Князі—раданачальнікі былі, такім спосабам, мяйсцовымі людзьмі. Князі прадстаўнікі былі прышлым элемэнтам. Як пападаў гэты прышлы элемэнт ў мяйсцовае жыцьцё, мы бачым, напрыклад, з летапіснага паданьня аб зазваньні князёў варагаў. Валасныя князі мелі выканаўчую ўладу ў сваім князьстве: яны баранілі тэрыторыю воласьці і яе маетнасьць, рабілі са сваёю дружнаю паходу у чужыя землі, чынілі суд, пільнавалі гандлёвыя шляхі і караваны.

Заканадаўчая ўлада ў воласьці належала да веча, або да народнага сходу. Веча зьбіралася у найглаўнейшым горадзе воласьці-князьства. Веча запрашала князя, гадзілася з ім, калі князь нарушаў пастаўленьня яму ўмовы, яно „паказывала князю путь“, іначай кажучы, адбірала ад яго княжацкую ўладу. Веча выдавала ўсялякія пастановы для насельнікаў воласьці, абірала ўраднікаў на патрэбныя пасады, адбірала ў іх дадзеньня пасады. Веча абвешчала войны і рабіла згоду з суседзімі. Улада веча шырылася ня толькі на горад, але і на ўсю воласьць, якая цэнтравалася ўкола гораду; на тыя гарады і вёскі, якія былі параскіданы на ўсяму князьству. Пры гэтым, меншыя ў воласьці гарады лічыліся прыгарадамі галоўнага гораду. Кіеўскі летапісец так гаворыць аб уладзе веча: „Новгородці (значала, і Смольняне, і Кіяне, і Полочане, і вся власти (воласьці), яко-же на думу, на веча сходятся; на что-же старейшии сдумают, на тым і пригороди станут“. Веча мела ў воласьці магутную моц. Усякі жыхар воласьці навінен быў слухаць яго голасу, ў тым ліку і князь, які быў, як мы казалі вышэй, толькі наёмнікам веча.

Звычай толькі вечавога народнапраўства існаваў, як у Кіеўшчыне, так і ў Полаччыне, з незапомных часоў. Як рабіліся справы на вечах, мы мала ведаем, бо ад вечавых сабраньняў не засталася да нашага часу а ніякіх пісаных дакумэнтаў. Па тым невялічкім зьвесткам, якія мы маем, на вечавы сход жыхары зьбіраліся па звону асобнага вечавога колакала, каторы вісеў на плошчы найглаўнейшага гораду князьства. Па гэтаму звону са ўсіх канцоў гораду йшлі як мешчане гораду, так і тыя вясковыя насельнікі

воласьці, якія ў гэты час былі ў горадзе па сваім справам. Права голасу на сходзе мелі ўсе свабодныя дарослыя людзі, незалежныя гаспадары. Сабраўшымся людзям найперш апавядалася тая справа, на якую веча павінна было даць той ці іншы адказ. Апавяданьне справы рабілася ці князям воласьці, ці якім колечы ўраднікам, ці проста якім-небудзь старым чалавекам. Патым йшло абгаварваньне справы. Веча адказывала прамоўцам гоманам. Паўна, што асобных галасоў ня лічылі, а толькі па слуху адгадывалі, што ухвальяе большасьць веча. Іншы раз выпадала так, што большасьць веча была незначная і меншасьць не хацела адступіцца ад сваёй мэты. Тады справа даходзіла да бойкі, і аднагалоснасьць дасягалася сілкам; меншасьці затыкалі рот кулаком, і яе галасоў ня было чуць.

Наймагутнейшым было веча ў Полацку. Тут яно істнавала з незапомных часаў аж да канца XV-га стагодзьдзя (1498 г.), калі гораду было даравана Майдэборскае права. Князь у Полацку юрыдычна ня меў амаль што ніякай сілы. Веча яго залежала ад яго індыўідуальных здольнасьцяў. Ён і яго дружна нават і жылі не ў самым горадзе, а ў некалькіх вёрстах ад гораду, ў вёсцы Бельчыцах, дзе былі для яго пабудаваны палацы. Князь і яго дружна ня мелі права купляць і мець у Полацку нярухомую маёмнасьць. Так сама было ў Ноўгарадзе і Пскове. Трэба адзначыць, што становішча наўгародзкіх князёў было больш пэўнае, чым князёў полацкіх. Справа ў тым, што наўгародцы звычайна абіралі сабе князя з роду Кіеўскіх Яраславічаў. Пакрыўджаны веча наўгародзкі князь мог знайсці сабе дапамогу ад сваіх кіеўскіх родзічаў і ад кіеўскага вялікага князя, каторы быў найстаршым ў родзе і павінен быў бараніць малодшых сваіх родзічаў. Што датычыць да полацкіх князёў, то яны нікому не маглі паскардзіцца на сваю крыўду. Жылі яны асобным ад кіеўскіх князёў жыцьцём і нават найчасцей былі ў спрэчках з імі. Страціўшы па якім колечы прычынам свой пасад ў Полацкай воласьці, князь павінен быў бегчы на чужую старану, да чужых людзей. Такой стараною звычайна была Літва. Патрэбна аднак-жа сказаць, што палачане любілі і паважалі род сваіх князёў Ізяславічаў і баранілі іх, а разам з імі і сябе ад крыўды князёў чужога роду, напрыклад, Яраславічаў Кіеўскіх.

Полацк быў найгалаўнейшым горадам у воласьці. Усе другія гарады яе былі залежныя ад Полацку і лічыліся яго прыгарадамі. Такімі прыгарадамі былі, напрыклад, Менск, Віцебск, Барысаў, Стрэжаў, Усьвят, Друцк і ін. Гэтая залежнасьць датычыла толькі надворных справаў. У сваіх хатніх справах усе прыгарады былі незалежнымі і кіраваліся сваімі вечами і князямі.

Змаганьне Полаччыны з Кіеўшчынай.

У часы заваньня варагаў (862) Полаччына мела сваіх мясцовых князёў, аб каторых гаворыць адна з скандынаўскіх сагаў—Алмундава сага. Гэтых князёў мы ня ведаем па імёнам. Ужо і тады былі нейкія спрэчкі між Полацкім і Кіеўскім цэнтрамі. Варагі Аскольд і Дзёр, родзічы зазваных варагаў, захапілі ўладу ў Кіеве. Асеўшы тут, яны хутка ўвайшлі ў мясцовыя інтарэсы. У Ніканаўскім летапісе мы чытаем: „Аскольд и Дир воеваша Полочан и многое зло им сотвориша.“ Аскольда і Дзёра ў Кіеве зьмяніў Алег (879—912). Гэты першы гістарычна-праўдзівы кіеўскі князь пачаў цэнтраваць наўкола Кіева размаітыя плямёны. Ён накладаў на іх дань, адкуль і слова „падданы“. У ліку другіх падданных плямёнаў Іпатаўскі летапіс называе і Крывічоў. Разам з Крывічамі пайшоў потым Алег на Смаленск і ўзяў без змаганьня „Олег приа город Смоленск и посади в нем муж свой“. Аб падданьні Алегу Полацку і Дрэговічаў у летапісе зьвестак няма, але магчыма думаць, што і гэтыя землі былі ў нейкай залежнасьці ад Кіева. Так, напрыклад, летапіс, гаворачы аб „укладах“, якія браў Алег з Візантыі, называе „уклад“ ня толькі на Смаленск, але і на Полацк. „Укладам“ называўся ваенны здабытак, каторы прысылаўся Кіеўскаму князю з Візантыі. Зьвярнуўшы ўвагу на тое, што Смаленск і Полацк мелі свае асобныя ўклады, мы павінны прызнаць, што яны былі не рабамі Кіева, а яго сусольнікамі ў змаганьні з Візантыяй. Гэты факт пацьвярджаецца тым, што ў паходах Алега 907 і 944 году на Візантыю падлуг летапісу, Смаленск і Полацк прыямалі ўчасьце. Праўда, Алег у далучаных гарадох ставіў сваіх „мужэй“, але яны былі ня столькі ўраднікамі, сколькі прадстаўнікамі эканамічных інтарэсаў Кіеўскага князя. Справы гарадоў і воласьцяў па звычайу вялі мясцовыя вецы і князі „под Ольгам суще“.

Пры наступніках Алега (Ігар, Ольга, Сьвятаслаў, 912—972) залежнасьць Полаччыны ад Кіева паступова ўсё падае. У апошнюю чверць 10-га стагодзьдзя ў Полацку ўжо незалежна княжыць Рагвалод. Магчыма думаць, што Рагвалод быў патамкам тых мясцовых полацкіх князёў, якія раней былі ў Полацку. Гэта пацьвярджаецца чыста славянскім імем самога Рагвалода і дачкі яго Рагнеды.

Рагвалод скарыстаў спрэчкі, якія ішлі паміж сынамі Сьвятаслава—Яраполкам, Алегам і Уладзімерам. Ён значна пашырыў Полаччыну, дадаўшы да яе Тураўскае князьства, каторае раней залежала ад Кіева. У сваіх спрэчках сыны Сьвятаслава, Яраполк і Уладзімер, шукалі сабе дапамогі з боку Рагвалода. Дзеля гэтай мэты абодва браты дамагаліся рукі дачкі Рагвалодавай Рагнеды, каб палітычны

зв'язак зацьвярдзіць сваяцтвам. Маладыя князі заслалі сватоў да Полацкай княжны. Летапіс гаворыць, што Рагнеда, даведаўшыся, што Уладзімер быў сынам Святаслава і рабыні, не захацела быць жаною рабыніча і з пагардай адказала так: „не хочу разути рабыніча, а за Ярополка іду“. Калі Уладзімеру перадалі адказ Рагнеды, ён у 980 годзе пайшоў на Полацк, разбіў полацкае войска, зруйнаваў горад, забіў Рагвалода і яго двух сыноў, а Рагнеду забраў у Кіеў і прымусіў быць сваёю жонкаю. Ад яе ён меў чатырох сыноў і дзве дачкі: старшы з сыноў быў Ізяслаў.

Навет тут, у палацы Кіеўскага князя йшоў працяг спрэчкі паміж Полацкам і Кіевам. Одзінкі гэтаі спрэчкі адчуваюцца ў кіеўскім летапісе. Паданьне гаворыць аб тым, што Рагнеда не магла забыць свае крыўды і хацела раз забіць Уладзімера. Ён хпіўся за меч, каб засячы гордую палачанку, але маленькі Ізяслаў стаў так сама з мечам на заслону свае маткі. Гэткі маленькі абаронец так спадабаўся Уладзімеру, што ён даў яму дзядзічнае полацкае князьства. А для Рагнеды ён збудаваў каля Менску новае места Ізяслаўе і адаслаў яе туды на жыцьцё (987). Калі мы паміж радкоў перачытаем гэтае паданьне, то пачынем, што для Кіеўскага князя было ня зусім бяспечна трымаць каля сябе навет і жонку, калі яна была шчыраю палачанкаю. Ад Ізяслава і пачынаецца род гістарычных полацкіх князёў, якія завуцца Ізяславічамі. Поруч з гэтым часта летапіс называе полацкіх князёў „Рагваложымі ўнукамі“.

Спрэчка паміж Полаччынаю і Кіеўшчынаю ня скончылася пры Уладзімеры з высылкаю Рагнеды. Яна прыняла толькі другую форму, ня выходзячы з сям'і вялікага князя кіеўскага. У летапісе мы чытаем адно апавяданьне, каторае на першы пагляд, як-бы і не дае матар'ялаў для нашага пытаньня, але, ўглядзеўшыся ў каторае, мы бачым працяг Кіеўска-Полацкага змаганьня. Мы разумеем тут барацьбу, якая йшла паміж Уладзімерам і Яраславам Кіеўскімі з аднаго боку і Ярополкам Тураўскім з другога боку. Трэба разабрацца у гэтай гісторыі, бо яна ня ёсьць такая ясная, як здаецца.

У часы Рагвалода Тураўская воласьць належала да Полацку. Уладзімер Кіеўскі, перамогшы Рагвалода, прылучыў Тураў з яго землямі да Кіева, як асобную воласьць велікакняжацкага пасаду. Разумеецца, што мясцовыя дзёговіцкія князі тураўскія згубілі сваю незалежнасьць. Тураў звяртаў на сябе ўвагу вялікага князя Кіеўскага, як быўшая воласьць Полаччыны. Апроч таго, Тураў быў на Прыпечці, каторая была водным шляхам на Захад. Заходнія ўплывы былі магчымы як у Тураве, так і ўва ўсёй Полаччыне, дзякуючы такім рэкам, як Заходняя Дзвіна, Нёман

і Прыпець. Гэтыя заходнія ўшлывы рабілі Тураў тыповаю воласьцю Полаччыны. Што датычыць да Кіеўшчыны, то яна мела яўна выразны, чысты, Візантыйскі, ўсходне-паўднёвы напрамак.

Калі мы зьвернем увагу на гэтую зьяву, то зразумеем, чаму Кіеўскія князі заўсёды на тураўскім пасадзе трымаюць намесьнікамі сваіх старшых сыноў. Так было і ў часы Уладзімера. Намесьнікам тут сядзеў Сьвятаполк Уладзімеравіч, каторы павінен быў, па мысьлі бацькі, праводзіць у жыцьцё краю кіеўскі, паўдзвенна-візантыйскі напрамак. Але Сьвятаполк ня спраўдзіў надзей Уладзімера. Ён хутка стаў паддавацца заходняму ўшлыву. Ён, як вядома, ажаніўся з дачкой польскага караля Балеслава I, каторая была хрысьціянкай заходняга абраду. З ёю да Тураўскага князя-намесьніка прыехаў заходні біскуп Рэйнбэрн. Апіраючыся на тураўцаў, якія добра памяталі незалежнасьць Тураўшчыны ад Кіеўшчыны, а так сама спадзяючыся на дапамогу ад свайго цесця Балеслава, Сьвятаполк замысьліў аддзяліцца ад Кіеўшчыны. Уладзімер, даведаўшыся аб плянах старшага сына, рантам напаў на яго, сханіў яго, жонку і біскупа і ўсіх пасадзіў у „паруб“. Разумеюца, што пасья ўсяго гэтага Сьвятаполк ужо ня мог быць тураўскім князем.

Пасья сьмерці Уладзімера Сьвятаполк павінен быў, як старэйшы ў родзе, заняць кіеўскі велікакняжацкі пасад. Паміж ім і братамі, каторыя былі ўзгадаваны ў другім напрамку, пачалася барацьба. Кіеўскі летапісец, каторы стаў у ўсходня-хрысьціянскім, чыста-візантыйскім грунце і бачыў у асобе Сьвятаполка чалавека другога напрамку, чорнаю фарбаю малюе гэтага князя. Ён вінаваціць яго ў сьмерці братоў Барыса і Глеба, ў тым, што ён навет хацеў загубіць усіх братоў, і ўрэшце дае яму прозьвішча „Акаянны“.

Справа кончылася так: браты з Яраславам на чале перамаглі Сьвятаполка. Ён павінен быў выгнанцам бадзяцца па чужых краях, пакуль і не загінуў недзе на чужыне, за тое, што быў у сваёй бацькаўшчыне-Кіеўшчыне прадстаўніком іншага напрамку.

А спрэчкі паміж Полаччынай і Кіеўшчынай ідуць сваёй чаргой. Яраслаў Мудры змагаецца з Барыславам Полацкім ізяславічам, дзядзька з пляменьнікам. Спрэчка пачынаецца з-за Ноўгараду, каторы быў паўночным ключом вялікага воднага шляху з Варагаў у Грэкі. Хто меў гэты ключ, той меў магчымасьць замкнуць і адчыніць шлях тагочаснага багацьця і культуры. Апроч таго, спрэчка йдзе за ўладаньне двама гарадамі—Віцебскам і Усьвятам. Гэтыя гарады мелі, так сама, вялікую каштоўнасьць. Той, хто ўладаў імі, ўладаў ключамі ад вышэйшага Падзвіньня і меў надта важную частку вялікага шляху, гдзе былі волакі між Дзьвіной і Дняпром. Спрэчка паміж Кіевам і Полацкам

скончылася тым, што Яраслаў адмовіўся ад пратэнсіі на Віцебск і Усьвят. Такім чынам, пытаньне аб Ноўгарадае ня было выяўлена. З часу Брачыслава спрэчкі стануць няўпэўненымі і бесперарыйнымі. Кіеўскія Яраславічы ўвесь час змагаюцца з полацкімі Ізяславічамі. Апроч староі Рагвалодавай і Рагнедзінай крыўды, паміж гэтымі цэнтрамі лягло суперніцтва за ўплыў на Ноўгарад з-за пяршынства ў усходня-славянскім міры. Разгар змаганьня выпадае на часі князіваньня ў Полацку Брачыслава, сына Усяслава.

Усяслаў Полацкі (1044—1101).

Пачаснае месца ў гісторыі Полаччыны здабыў Рагвалодаў прапраўнук Усяслаў. Шчыра працаваў гэты князь дзеля лепшай долі свайго роднага краю. Крывёю і потам сваім здабываў ён славу для свае бацькаўшчыны і бараніў яе ад ворагаў. Ня ведаў ён праз усё сваё доўгае жыцьцё, што такое адпачынак. І адкуль толькі ўзялося столькі цалітычнага розуму, нясчэрпнай энэргіі і жвавасьці у гэтага працаўніка. Сучасныя з ім людзі няк не маглі згадзіцца з тым, што гэта быў звычайны, просты чалавек. Ці можа просты чалавек мець такую энэргію, такую моц і жвавасьць? І народ быў перакананы ў тым, што Усяслаў—чараўнік, што ён можа рыскаць ваўком за соткі вёрстаў. Хадзіла сярод людзей падаваньне, што і радзіўся ён ад чарадзеяства; што ад нараджэньня меў ён на галаве асабісты радзімы знак, ад якога і залежала ўся яго цудоўная нечалавечая сіла. Каб ня кідаўся людзям у вочы гэты знак, князь-чарадзеяў заўсёды напіў на галаве павязку.

Як чараўніка, малюе Усяслава і вешчы баян, і пясньяр „Слова аб палку Ігаравым“. Ён так сьпявае аб князі: „Усяслаў—князь людзям суды судзіў, князём гарады парадкаваў, а ўначы сам воўкам рыскаў: з Кіева ён дасягаў да Тмутаракані да першых неўняў, ваўком перацінаючы шлях вялікаму Сонцу—Хорсу. У Полацку ў сьвятой Зофіі званы звоніць на завутраню, а ён у Кіеве званы гэтыя чуе. Хоць і вешчы дух у харобрым целе, але надта бяды ён відзеў. Яму-та і Баян вешчы раней яшчэ прыказку сьпяеў: ні хітраму, ні гараздаму, ні птушцы лятуч і суда божага не пазбыцца“. Сваім розумам, сваім непакорным, бурным, мятучымся духам князь-чараўнік надоўга застаўся ў народным успамінку. Народ складаў аб ім казкі, пелі песьні, казаў прыказкі. З усяго гэтага пясньяр Слова і зрабіў свой малюнак. Як у Полаччыне, так і ў Кіеўшчыне добра ведалі ўсе гэтага чалавека з вешчым духам у харобрым целе.

Пакуль яшчэ быў жывы Яраслаў Мудры, Усяслаў быў у згодзе з палуднёвымі князямі. Пасьля сьмерці Яраслава

(1054 г.) ў валасьцёх Кіеўшчыны сталі князяваць яго сыны, разабраўшы асобныя гарады па старшэнству. На кіеўскі пасад сеў найстаршы сын Ізяслаў з тытулам вялікага князя, на Чарнігаўскі пасад сеў Сьвятаслаў, на Пераяслаўскі — Усевалад і г. д. У першыя часы і з імі Усяслаў жнў згодна, навет быў супольнікам у некаторых ваяўніцкіх справах паўднёвых князёў. На паўдні ў гэты час зьявіўся, на зьмену разьбітых печанегаў, новы мангольскі народ, Полаўцы. Асеўшы ў сыянох, Полаўцы зьвярнулі на сябе ўвагу Кіеўшчыны, пагражаючы ёй кожны мамэнт. Так было аж да 60-х гадоў. З гэтага часу ізноў пачынаецца змаганьне Полаччыны і Кіеўшчыны, каторае цягнуцца аж да сьмерці князя Усяслава. Прычыны змаганья добра нам невядомы. Магчыма думаць, што і цяпер, як і пры Брачыславе, сварка пачалася за ўладаньне Ноўгарадам.

Ноўгарад у той час належаў да Кіеўшчыны. З гэтым ніяк не магла згадзіцца Полаччына. У 1067-м годзе Усяслаў „вонзи стрекала і отвори врата Новуграду“. Узняўшы ў Ноўгарадзе шмат здабычы, вярнуўся Усяслаў у Полацк. Даведаўшыся аб гэтым, паўднёвыя князі: Ізяслаў Кіеўскі, Сьвятаслаў Чарнігаўскі і Усевалад Пераяслаўскі згадзіліся паміж сабою памсьціцца на Полаччыне. Яны сабралі вялікую ўзброеную сіду і пашлі паходам на Менск, каторы ў той час быў адным з багацейшых прыгарадаў Полацку. Ня глядзячы на абарону, Менск яны забралі. Забраўшы ў багатым горадзе шмат здабычы, павялі яны свае войскі далей на рэчы Нямізе, цякучай у Сьвіслач, і тут сустрэліся з войскам Усяслававым. Маленькая рэчка 3-га сакавіка 1067-га году бачыла на берагох сваіх страшэнную бітву. Аб тым, што тут было, так пье пясняр Слова аб Ігаравым палку: „На Немізе снопы стелют головами, молотят цепами булатными, на току жизнь кладут, веют душу от тела. Неміги кровавы бреги не житом были посеяны, а костями сынов русских“. Рэчка Няміга цяпер высахла. Па рыцье яе ідзе Няміжаская вуліца ў Менску. Часам вясною напалўняецца вадой Няміга і ўспамінае сваё мінулае.

Дрэня скончылася гэтая Няміжаская бойка для сыноў Полаччыны. Большая частка іх палягла тут, як снапы на полі, і не вярнуліся яны да хат сваіх. Усяслаў быў разьбіты. Але не малыя былі страты і кіеўскіх Яраславічаў. Замест таго, каб скарыстаць набеду і гнаць далей разьбітых палачан, яны павінны былі праз нейкі час зазваць да сябе Усяслава, каб зрабіць з ім згоду. Усяслаў з двама сынамі і невялікаю дружынаю прышоў у кіеўскі лягэр, не спадзяючыся, што паўднёвыя князі ўмысьлілі злачынства. Яны схпілі яго і сыноў, закавалі іх у моцныя кайданы і адвезьлі ў палон у Кіеў. Смутна было на сэрцы палоннага князя, каторы сядзеў ў ланцугох у кіеўскім парубе пад велікакня-

жацкімі палацамі. Душа яго вітала на роднай Полаччыне. Відаць, шмат ён думаў аб тым, што там робіцца, калі раніцаю ў турме чуў, як у далёкім родным Полацку ў сьвятой Зофіі званы звоняць на завутраню. І звалі яго гэтыя званы на бацькаўшчыну.

Нядоўга аднак-жа таміўся князь-чарадзеі у палоне. Чары яго былі мацней ланцугоў і праз сьцены турмы йшлі на Кіеву да народу Кіеўскага. Небясьпечан быў полацкі палоньнік для магутнага князя Кіеўскага.

На другі год палону Ізяслаў Кіеўскі павінен быў ісьці паходам на полаўцаў, каторыя пачалі руйнаваць паўднёвыя землі. Полаўцы разьбілі яго і вярнуўся ён дадому з ганьбаю. Тады ўзбунтаваліся кіеўляне, вызвалілі з парубу князя-чарадзея і запрасілі яго на Кіеўскі пасад замест Ізяслава, нарушыўшы гэтым правы другіх паўднёвых князёў. Здаецца, чаго больш было жадаць Усяславу. З сумнай турмы падняўся ён на златакованы Кіеўскі велікакняжацкі паўсад, на той самы пасад, які быў так жаданым для ўсіх паўднёвых князёў. Навокала было багацьце пашана; зьзяла паўднёвае сонца Украіны. Так ось не! Як і раней у парубе, звалі яго званы, якія звалілі у сьвятой Зофіі ў Полацку. І моцна, відаць, звалілі яны ў сэрцы князя Полаччыны, калі ён толькі сем месяцаў здалёў прасядзець на Кіеўскім пасадзе. Цягнула яго далёкая Полаччына, пакрытая смугаю туманаў, але блікая яго сэрцу. З паходу з-пад Белгараду ўдэк полацкі князь-чарадзеі на сваю бацькаўшчыну. Усе гэтыя падзеі так апісвае пясняр Слова аб Ігаравым палку: „Кінуў жэрабце Усяслаў, даткнуўся пікаю да залатога пасадку кіеўскага. І пабег ён зьверам лютым ад іх аб поўначы з Белгараду, і зьнік у сіней смуге“.

І пайшло зноў змаганьне паміж „Рагваложымі ўнукамі“ Ізяславічамі і Кіеўскімі Яраславічамі, пасярод каторых ужо ўзрасла новая працавітая і даравітая асоба—Уладзімер Манамах, сын Усевалада Пераяслаўскага. Шмат бяды прынёс Полаччыне гэты, добра вядомы нам вялікі князь Кіеўшчыны. Пад яго кіраўніцтвам злучаюцца паўднёвыя князі, каб руйнаваць і нішчыць нашу бацькаўшчыну, каб палоньнікамі, ўзятымі з яе абшару, запаўняць паўднёвыя рыцкі. Два разы Яраславічы праганялі Усяслава з пасадку Полацкага, але ён зноў і зноў садзіўся на ім, бо яго падтрымліваў народ полацкі.

Апошні паход на Полацкую зямлю адбыўся ў 1084 годзе. Уладзімер Манамах сабраў вялізнае войска і павёў яго на поўнач. Дайшлі да Менску. Горад быў узяты і зруйнаваны дапчэнту. Войны Уладзімера, як кажа летапіс, „не оставивша ни челяднина, ни скотины, вся разграбиша и пожгоша“. Доўга пасля Менск памінаў нядобрым словам Кіеўскага князя Манамаха.

Гэтым паходам, здаецца, і закончылася барацьба Усяслава з Яраславічамі. Полацкі князь быў ужо вельмі стары. Цяжкае, поўнае працы і барацьбы, жыццё засьмірыла яго мятучуюся душу: „хочь і вешчы дух у харобрым целе, але надта бяды ён відзеу“. Пасьля 57-м годняга князьяваньня пашоў гэты прадаўнік спачываць у сырую зямельку свае пакутнае бацькаўшчыны, каторую ён так шанаваў і любіў. Пад 1101-м рокам у летапісе запісана: „Проставися Всеслав Полотський князь, месяца априля в 14 дзень, в 9 час дне, в среду“.

Усяславу мы павінны даць пачэснае месца ў гісторыі нашага краю. Яго праца не прайшла марна. Ён павялічыў тэрыторыю Полаччыны, прылучыўшы да яе шмат новых асобных князьстваў.

Полаччына пасьля Усяслава.

Пасьля сьмерці князя-чарадзея Полаччына пачынае хіліцца данізу. Гаспадарства пачынае хварэць. Прыгарады Полацку вядуць змаганьне з іх галоўным кіруючым горадам, а так сама і паміж сабою. На чале спрачаючыхся гарадоў становяцца асобныя князі Рагваложага роду і вядуць змаганьне, як адзін з адным, так і ўсе разам — з старэйшым Полацкім князем. У кожным горадзе на вечы ідуць спрэчкі паміж багацейшымі і бяднейшымі станамі грамадзянства. Адным словам, на абшарах Полацкай тэрыторыі ідзе нейкая палітычная і грамадзянская барацьба. З тых скуных вестак, якія прыпадкова маюцца ў летапісах, няма ніякай магчымасьці даць падробны малюнак гэтай хатняй барацьбы і вызначыць яе прычыны.

А адначасна з гэтым ідзе працяг таго змаганьня Полацкай воласьці з воласьцю Кіеўскай, каторае пачалося яшчэ з часу Рагвалода. Уладзімер Манамах, каторы і раней выказаў сябе, як люты вораг Полаччыны, зноў робіць паходы на Полацкую зямлю. Ён руйнуе такія гарады, як Менск, Друцк, Оршу, Капыль і інш. Бачачы, што ў Полаччыне магчыма адтрымаць вялікі здабытак, Кіеўскія князі навет злучаюцца, што з імі рэдка бывае, і у 1127-м годзе робяць хаўрусны паход. Зьнішчожаны агнём і мечам такія гарады, як Полацак, Лагойск, Ізяслаў і інш. Урэшце, Кіеўскі вялікі князь Мсьціслаў (у 1129-м годзе) выгнаў з Полацку, Менску і інш. гарадоў Ізяславічаў і іх падручных князёў, а на іх месца пасадзіў сваіх сыноў і родзічаў. Вечы павінны былі згадзіцца з гэтым, бо на старане новых князёў была моц зброі. Гэтыя чужынцы-князі фатыгуюцца толькі аб тым, каб як найбольш выкарыстаць з забранага краю.

Увесь край дайшоў да руіны. Гарады і вёскі пусьцелі. Зрабаваныя, заціснутыя эканамічна насельнікі зямлі забіра-

ліся ў няволю. Іх потым тысячамі прадавалі на нявольнічых рынках, як Рускай зямлі так і далёкай Азіі. Пашырўся нявольнічы гандаль, ад якога карысталі чужынцы-князі і мясцовыя капіталісты, інтарэсы каторых зышліся з інтарэсамі князёў. Такім спосабам, мясцовая буржуазія таго часу і чужаземная палітычная ўлада, маючы на ўвазе толькі сваю карысьць, руйнавалі край.

Але і народнай цярылівасьці часам прыходзіць канец. Так было і ў Полаччыне. На летанісе ў 1132 годзе разгарэлася народная помста, паднялося паўстаньне. Яно ахапіло вялікія народныя масы. Народ выгнаў чужынцаў князёў і іх прыхільнікаў. У Полацку сабралася веча і ўхваліла вярнуць на бацькаўшчыну выгнаных Кіеўскімі князямі дзедзічаў Полацкага пасаду, Рагваложых унукаў. Мабыць, добры ўспамінак застаўся ў народзе аб сваіх былых князёх, калі ў цяжкі час жыцьця думаў ен аб іх і зьявнуўся да іх, каб адбудаваць дзяржаву. Зазваныя народным рухам і вечам вярнуліся Ізяславічы на Полацкую Русь. Гадоў з 50 (ад 1132-га да 1180-га году) зноў кіравалі ў Полацкай воласьці Рагваложыя ўнукі. З князёў гэтага часу патрэбна адзначыць унука чарадзея Усяслава, Васілька Рагвалодавіча і яго сына Усяслава Васільковіча. Заціхлі дамовыя войны і спрэчкі. Край пачаў аджываць, народ зноў прыняўся за працу. Прыпыніліся і паходы з Кіеўшчыны; Кіеўская воласьць не пасылала больш на Полаччыну сваіх каршўноў за здабыткам. Ёй было цяпер не да паходаў. Там настаў час асаблівага ўціску паўднёвых качаўнікоў полаўцаў і ўсе сілы Кіеўшчыны павінны былі адцягнуцца на поўдзень. Ня спыняліся там адначасна і хатнія спрэчкі паміж асобнымі воласьцямі і князямі. Ад гэтых бед беглі людзі з Кіеўшчыны, хто ў Полаччыну, хто ў Наўгародзкія землі, хто на паўночны ўсход, у Растова-Суздальскую тэрыторыю. Асабліва многа народу пашло на паўночны ўсход. Першымі сталі асядаць там некаторыя з кіеўскіх князёў, якія шукалі спакойнейшага месца. Ужо Уладзімер Манамах, быў адным з такіх князёў. Князі затрымоўваюць тут бежанцаў з кіеўшчыны, арганізаўць іх, як эканамічна, так і палітычна. Утвараўцца новыя адносіны паміж насяленьнем і князем. Тут гаспадаром жыцьця становіцца князь. Юры Доўгарукі, потым яго сын, Андрэй Багалебскі найбольш разьвярнулі тут сваю княжацка-гаспадарскую працу. Хоць яны і Кіеўскія князі, але традыцыі Кіева ўжо чужыя для іх. Расьце і ўзмацняецца тая Растова-Суздальская тэрыторыя Русі, якая дагэтуль ня мела вялікага значэньня. Усе сілы гэтай тэрыторыі ідуць на яе ўрост, і ёй цяпер не да Полаччыны. Усё гэта давала Полаччыне магчымасьць зноў прыняцца за згодную працу і адпачываць ад таго цяжкага жыцьця, якое вышала на яе долю ў першай трэці XII стагоддзя.

Пасьля сьмерці Усяслава Васільковіча, у 1180-м годзе мы бачым у гісторыі Полаччыны надта цікавае здарэньне. Летапіс апісвае яго так. Усяслаў Васільковіч быў дужа любімы народам князь. Меў ён пашану ня толькі ад князёў Полацкай зямлі, але і ад прэстага люду. Усе яго павяжалі за яго розум, справядлівасьць і дабрату і называлі навет вялікім. Калі ён памёр, то веча, перакананае ў тым, што другога такога князя немагчыма знайсці, каб не зьяняважыць нябожчыка, не абрала ніякага князя і ўхваліла ў Полацку рэспубліку. Замест князя абралі 30 старшын, якіх каторыя і кіравалі рэспублікай некалькі гадоў, да 1190-га году.

Немагчыма згадзіцца з тым, што рэспубліка ў Полацку ўтварылася толькі дзеля таго, што веча не знайшло годнага кандыдата на месца князя. Ня можна згадзіцца і з тым, што веча не абрала князя толькі затым, што яно ніяк не магло кіравацца ў лініях радзтва князёў. Мы ведаем, што веча ня лічыла для сябе абавязковым, пры абраньні князя, кіравацца яго старшыняством. Князем абіраўся той, хто больш здаволіваў умовам веча. Трэба, такім спосабам, шукаць другіх, больш грунтоўных прычын для такой палітычнай падзеі, як перамена формы кіраванья.

Каб дайсьці да прычыны заснаваньня рэспублікі ў Полаччыне, зьвернемся да параўнаўчага методу. Мы зробім адзін успамінак з паданьняў даўняй Эўляды, каторы падобен да нашага паданьня і ўжо выяўлены гістарычнаю навукваю.

Быў калісь у Аттыцы, ў незнамомныя часы адзін цар на імя Кодр. Народ вельмі любіў яго за яго добрае, справядлівае кіраваньне. І вось, адзін раз напалі на Аттыку ворагі, ад каторых ніяк ня можна было адбараніцца. Тады людзі зьявнуліся да боскай дапамогі. Аракул даў такі адказ: адтрымае верх тая старана, гдзе загіне цар. Калі гэты адказ перадалі Кодру, ён замысьліў зрабіць афяру для свайго народу. Апануўшы ён у лахманы, павесіў на плечы жабрацкую торбу і, зусім непадобны да цара, пашоў у варожы стан. Тут ён сумысьля пачаў нейкія спрэчкі. Ворагі ня ведаючы, што гэты жабрак ёсьць афінскі цар, у спрэчцы забілі яго. Тут толькі яны даведаліся аб боскім прыказе і аб тым, хто такі ёсьць забіты жабрак. Пасьля гэтага, не спадэючыся перамагчы афінян, бо з іх боку загінуў цар, ворагі самі адыйшлі ад Аттыкі. А Афіняны, вызваліўшыся ад непрыяцеляў па афяры свайго цара, на сходзе зрабілі пастанову, каб не абіраць больш цара, бо другога такога цара, як Кодр, немагчыма знайсці. Такім спосабам, у Аттыцы была заложана рэспубліка. Трэба толькі адзначыць, што Рэспубліка гэтая была не дэмакратычная, а арыстакратычная.

Гістарычная навукя ў гэтым найўнім паданьні ўгледзела

далёкі одгук барацьбы за ўладу багацейных і заможнейшых станаў гаспадарства з царамі, каторыя абмяжоўвалі іх моц. Цары былі тым небяспечны для арыстократаў, што яны часта апіраліся на дэмос, на прости люд. Паміж іншым, ў Афінах дэмос нядоўга царпеў арыстакратычную рэспубліку. Ён згрупаваўся ўкола Пізістрата і аддаў яму дзяржаўную ўладу. Для народу больш прыемна дэмакратычная ўлада аднаго, чым арыстакратычная ўлада некалькіх асоб (олігархія).

Трэба думаць, што гэтак сама была справа і ў Полаччыне. Скарыстаўшы сьмерць князя, каторы быў любімы і паважаны народам, трыццаць багацейшых баяраў павярнулі веча нейкім спосабам у свой бок і захапілі ў свае рукі палітычную ўладу. Прости народ ня быў задаволены такою рэспублікаю, бо яна не дала яму месца ў справах дзяржавы. Арыстократы, злучыўшы з палітычнай моцю эканамічную і, ня маючы пагрозы сабе збоку князя, апіраючыся на масы простага люду, рабілі што хацелі, а хацелі — што было карысна толькі ім. Абурэнныя народу ў 1190-м годзе кончыла гэтую рэспубліку, каторая існавала толькі 9 гадоў.

Хрысьціянства і прасьвета.

Нам добра вядома, як пашыралася хрысьціянства ў Кіеўскай Русі. Уладзімер, зрабіўшыся хрысьціянінам, выдаў прыказ зьнішчыць ідалаў: адных пасячы, другіх спаліць. Асабліва ён зьдэкаваўся над Пяруном. Яго прывязалі да конскага хваста, нацягнулі ў Днепр і па дарозе слугі князьявы білі яго батагамі. Потым бога кінулі ў раку і бисакамі вялі яго аж да парогаў, каб ён ня выплыў. Веруючыя людзі плакалі, бгучы за зьняважаным богам і крычалі: „выдыбай божа!“ Потым князь запатрабаваў, каб усе прыйшлі да ракі прыняць хрышчэньне, абвесьціўшы, што невыкананьне гэтага прыказу будзе прызнана, як супраціўленьне княжацкай уладзе. Жыхары павінны былі паслухацца загаду. У некаторых мясцох была барацьба дзвюх вераў і хрысьціянства пашыралася агнём і мечам.

Аб тым, як пашыралася хрысьціянства ў Полацкай Русі, мы маем так сама некаторыя весткі. Прыняўшы хрысьціянства, ў тым-жа годзе (988), Уладзімер успомніў і аб сваёй апальнай жонцы ў Полаччыне. Ён прыслаў у Ізяслаў, гдзе жыла Рагнеда, сваіх пасланцоў, каторыя ад імя князя перадалі ёй такія словы: „аз убо ныне крещен есмь и приях веру и закон христіанскій; подобает мне единому имети жену, юже поял в христіанстве. Избери себе от вельмож моих, егоже хощеша да сочетаю тя ему“. З гэтай весткі мы бачым, што Уладзімер больш зацікаўлен ліквідаваньнем

сваіх паганскіх шлюбных зьвязкаў, чым пашырэннем у Полаччыне хрысьціянства. Выслухаўшы пасланцоў, Рагнеда ў кароткіх словах так адказала свайму быўшаму чалавеку: „быв княгинею могу-ли быть рабою у слуги твоего!“ Уладзімера гэты адказ не здаволіў, бо ён не ліквідаваў шлюбнай справы. Праз нейкі час зноў ідуць ад яго пасланцы да Рагнеды і прапануюць ёй прыняць хрысьціянства. Яна згадзілася і навет прыняла манашаскі пастрыг над імем Анастасіі. Для новапастрыжанай манахіні-княгіні быў пабудаваны манастыр, у каторым яна і пражыла некалькі гадоў да скананьня ў 1000 годзе. Ведама, так сама, што ў гэты час у Полацку была яшчэ адна хрысьціянская царква. Гэтае летапіснае паданьне гаворыць нам аб тым, што кіеўскі князь надта цікавіўся вераю Рагнеды. У такога палітыка, як Уладзімер, гэтая палітыка была не так рэлігійнага, як палітычнага кірунку. Ён турбаваўся не аб тым, каб яго змальная жонка знайшла пэўнае месца ў нябескім царстве, а аб тым, каб злучыць Полацкую воласьць з Кіеўскай у рэлігійных адносінах, а ў царкоўных адносінах, паддаць яе кіеўскаму мітрапаліту. Ва ўсякім разе, трэба адзначыць, што ў Полаччыне кіеўскі князь не выдаваў прыказаў аб абавязковым для ўсіх прыняцьці хрысьціянства, як у Кіеве, і не змагаўся сілай з паганствам.

Што датычыць да Ізяслава, сына Рагнеды, то магчыма думаць, што ён згодна, а ня сілком пашыраў новую веру ў Полаччыне. Адзін, праўда ўжо пазьнейшы, летапіс так малюе характар князя: гэты князь быў рахмань, ласкавы і міласэрны; ён паважаў духоўны і манашаскі стан і вельмі любіў чытаць сьвятоэ пісаньне. Такі характар князя, як нельга лены, быў здатны для згоднага, паступовага пашырэння хрысьціянства.

Калі зьявіліся першыя хрысьціяны ў Полаччыне, трудна дазнацца. Гэтае пытаньне, пакуль што, яшчэ ня выяўлена гісторыкамі. Ёсьць паданьні, што ўжо ў IX стагодзьдзі тут былі хрысьціяны. Над гэтымі паданьнямі ёсьць пэўныя гістарычныя асновы. Землі Беларусі былі разложаны на вялікім водным шляху з Варагаў у Грэкі. Па гэтым шляху йшлі жывыя гандлёвыя зносіны як з усходня-хрысьціянскай Візантыяй, так і з заходнімі хрысьціянскімі народамі. Гандляры, як варагі так і рускія, вязьлі па гэтым вялікім шляху ня толькі чужаземныя тавары, але й чужаземную хрысьціянскую культуру і веру.

Усе гэтыя звесткі гавораць нам аб тым, што новая вера ня прышла сюды, як вера, што змагалася за сваю бытнасьць агнём і мечам. Хрысьціянскія пагляды прасочваліся ў жыцьцё, як і ўся культура згодным паступовым шляхам. Часам, яны выціскалі з быту грамадзянства старыя

паганскія пагляды, а яшчэ часцей зліваліся з імі. Політэістычная паганская вера ня ставіла ніякіх перашкод для бога і сьвятых новай веры, бо яна прызнавала, што існуе не адзін бог, а многа. Прызнаць новых багоў было для яе магчымым тым больш, што гэтых новых багоў яна малявала падобнымі да сваіх старых багоў. Сьвяты прарок Ільля стаў падобен да Пяруна, сьвяты Улас да Велеса і г. д. Такім спосабам утварылася яшчэ з часаў сівай даўнасьці тое дваверро, якое існуе і ў сучаснай нам Беларусі. Наша вёска і дагэтуль носіць на сваіх рэлігійных паглядах пячатку далёкага мінулага. Тут згодна ўжываецца старое славянскае паганства з усходнім і заходнім хрысьціянствам.

Кніжная прасьвета ў Полаччыне з самага пачатку стала ў зьвязак з хрысьціянскай верай. Укола царквы групавалася тады тыхчасовая адукаваная інтэлігэнцыя. Так было ня толькі ў Полаччыне, але і ў Кіеўшчыне і ў Заходняй Эўропе і ў Візантыі. Прасьвета ўсяго хрысьціянскага сьвету насіла тады царкоўны кірунак, і шмат патрэбна было часу амагацца прасьвеце за сваю незалежнасьць ад царквы. Рэлігійнымі і культурна-прасьветнымі цэнтрамі былі манастыры. У іх, альбо пры іх, існавалі як-бы школы, пісаліся і перапісваліся кнігі, групаваліся людзі прасьветы. У народ кніжная прасьвета не пранікала так, як у нашыя часы. Народ жыў сваім жыцьцём і тварыў сваю культуру. Ён сьпяваў свае песьні і быліны, баеў байкі, гутарыў пагаворкі і прыслоўі, складалаў легэнды і другія творы. Культура народу ня была пісьменнаю культураю, а перадавалася з вуснаў у вусны. З прадстаўнікоў кніжнай прасьветы першага перыяду гісторыі Беларусі мы павінны адзначыць у Смаленку—Клімэнта Смаляціча, ў Тураве Кірыла Тураўскага ў Полацку князю Прадславу—Еўфрасіньню.

Клімэнт Смаляціч жыў у першай палавіне XII-га стагоддзя. Як кажа летапіс, гэта быў кніжнік, якога ня было на ўсёй Русі. Жыў ён у манастыры, але больш быў вучоным, чым манахам. У яго каліі поруч з кнігамі сьвятога пісаньня мажліва было знайсьці і мірскія кнігі, напрыклад, кнігі антычных аўтараў: Гомера, Платона і Арыстоцеля. Ён добра ўчытаваўся ў сьвецкую літэратуру і бачыў, што ў ёй ёсьць шмат чаго такога, на што трэба зьвярнуць увагу і без чаго ня можна добра зразумець сьвятога пісаньня. Па яго пагляду антычныя аўтары былі прадвесьнікамі хрысьціянскіх ідэяў сярод паганскіх народаў так сама, як старазаветныя прарокі сярод гэбрэяў.

Па зьвесткам, якія дайшлі да нас. Клімэнт быў вельмі працавіты і пладавіты аўтор: ён напісаў шмат кнігаў, казаньняў, лістоў, тлумачэньняў і г. д. З усіх гэтых матэрыялаў да нашага часу дайшоў толькі адзін ліст, напісаны Клімэнтам нейкаму смаленскаму сьвяшчэньніку. Гэты ліст

мае вялікую каштоўнасць затым, што ён сьведчыць на-прамак мыслі Клімента і яго сучаснікаў. Мы бачым, што тыхчасовая грамадзянства цікавілася навукова-рэлігійны-мі пытаннямі, а з іх асабліва пытаньнем аб тым, як разу-мець і тлумачыць сьвятое пісаньне. Адно гаварылі, што разумець Біблію трэба так, як напісана, г. з. літаральна. Другія не здавальняліся такім тлумачэньнем і гаварылі, што зразумець сьвятыя кнігі магчыма толькі пры дапамозе сьвецкай навукі, напрыклад, антычных аўтораў. Звычайна, што такое тлумачэньне ўжо не магло быць літаральным. Сам Клімент, як гэта відно з напрамку яго мыслі, трымаў-ся гэтага пагляду. Паміж спрэчнымі старанамі спрыт-на йшла полеміка, ў якую, паміма волі, ўцягівалася і мясцо-вае грамадзянства.

Другі прадстаўнік кніжнай прасьветы ў Полаччыне, Кі-рыя Тураўскі, жыў так сама ў XII стагоддзі. Гэта быў ня-столькі кабінэтны вучоны, як Клімент, сколькі выдатны цар-коўны прамоўца. Імя яго мы спатыкаем у агульных курсах гісторыі рускай літаратуры старэйшага перыяду. Усе пра-мовы Кірыя даюць нам добрыя прыклады царкоўнага кра-самоўства. Сучасьнікі далі яму назву рускага Златавусна, і гэтая назва з поўным правам застаецца за ім і да нашага часу. Проф. Галубінскі, выдатны вучоны па гісторыі рускай царквы, так характарызуе яго казаньні: „Казаньні Кірыя Тураўскага, ня маючы нічога агульнага з другімі сучаснымі яму казаньнямі і наўчэньнямі, яўляюць сабою зусім такія самыя аратарскія творы, як казаньні сучасных нам вучо-ных—царкоўных прамоўцаў. Калі-б перакласьці іх на рускую мову і сказаць, што яны належаць якому-небудзь сучасна-му прамоўцу, то, можа, толькі добры знаўца справы заме-ціць гэты абман“. Кірыя добра ведаў сучасную яму, як за-ходнюю, так і візантыйскую літаратуру, што відно з зьместу яго прамоваў. Ён гаварыў свае казаньні такою мовай, што пэўна толькі нязначная частка народу магла зразумець іх. Але ўсё-ж, ня гледзячы на гэтае, яго добраведлі ня толь-кі ў Полаччыне і Тураўшчыне, але і ўва ўсёй Русі, як выдатнага царкоўнага прамоўцу.

Прадслава—Вуфрасіньня, княжна Полацкая, жыла так-сама у XII-м стагоддзі. Яна была ўнучкаю вядомага нам Полацкага князя-чарадзея Усяслава Брачыславіча. Як ка-жуць паданьні, яна сваім характвом і розумам стаяла вы-шэй за усіх сваіх таварышкаў. Жаніхі дабіваліся рукі княжны, але яна адмаўлялася выйсьці замуж. Бацькі хацелі выдаць яе замуж сілком. Даведаўшыся аб гэтым, яна пата-ёмна пакінула родную сям'ю і ўцякла да жаночкага мана-стыра, на чале каторага стаяла яе дэтка. Калі бацькі даве-даліся аб тым, на што прамяняла іх дачка княжацкія па-дацы, яны пачалі прасіць яе вярнуцца дамоў. Ня гледзячы

на гэтае, Прадславе ўсё-ж такі ўдалося застацца ў манастыры, і яна праз нейкі час навет прыняла пастрыг. Яшчэ жывучы ў бацькоў, Прадслава любіла аддаваць свой адначынак чытаньню кнігаў. Кніга ў тыя часы была рэдкаю зьяваю ў грамадзянстве. Яшчэ і тады, каб мець спадабаўшуюся кнігу, Прадслава з вялікім стараньнем і цярылівасьцю перапісвала яе. Прыняўшы манашацкі пострыг, яна ўвесь час працавала над перапіскаю кнігаў. Укола яе пачалі гуртавацца другія спагадчыкі прасьветы і кнігі, апроч таго, яна сама зьбірала ў манастыры перапісчыкаў і перапісчыцаў. І вось, такім спосабам, той манастыр, гдзе жыла і працавала Прадслава-Еўфрасіньня, стаў тым цэнтрам, ад каторага кнігі расходзіліся ўва ўсе староны. Шмат кніжных людзей, дзякуючы працы манастыра, адтрымалі магчымасьць чытаць кнігу і прасьвета пашыралася ў нашай бацькаўшчыне. Праца Еўфрасіньні была, такім спосабам, тым дапаўненьнем да працы вучоных, без якога навука ня можа стаць культурным дастаяньнем шырокіх колаў грамадзянства.

Гандаль і соцыяльны склад грамадзянства.

Сярод другіх промыслаў у жыцьці старажытнай Русі першае месца займаў гандаль. Магчымасьць гандлю і яго разьвітак залежалі ад таго, што праз Русь таго часу па рэках праходзіў важны гандлёвы шлях. Гэта ёсьць так званы „водны пуць з Варяг в Грекі“. Летанісец так апісвае гэтую гандлёвую артэрыю краю: „Бе пуць из Варяг в Греки и в Грек по Днепру, и верх Днепра волок до Ловоти, и по Ловоти внити в Ильмень озеро великое, из него-же озера потечеть Волхов и втечеть в озеро великое Неву, і того озера внидеть устье в море Варяжское, и по тому морю ити до Рима, а от Рима прити по тому-же морю ко Царю-городу, а от Царя-города прити в Понт-море, в него-ж втечеть Днепр река“.

Калі мы на географічнай карце пройдзем па шляху, які апісан тут, то набачыма, што летанісец добра ведае „великий водный путь“,—гандлёвую артэрыю краю. Гэта — пэўна вялікі шлях, які цягнецца на некалькі тысячаў верстаў. Ён апаісвае з захаду ўсю Эўропу па морах і Атлянтычнаму акіяну і пераравае ўсходнюю Эўропу па рэках з паўдня на поўнач. На гэтым шляху ляжыць шмат дзяржаваў, шмат гандлёвых, прыморскіх і прырэчных цэнтраў. Народ, павуючы на гэтым шляху,—ёсьць нарманы—варягі, каторых добра ведаюць усе народы таго часу. Нарманы і гандляры і ваякі. Гэта дало ім магчымасьць быць першымі на шляху. Гдзе можна, яны—першыя розумам і дэсьледам гандляра, гдзе ня можа, яны—першыя сваёю зброю

і фізычна-ваенная моцаю. Добра ведаюць норманаў-варагаў і ўсходнія славяны. Калі яны завуць іх на сваю зямлю для арганізацыйнай працы, „княжыць і валадзец“, то абмылікі ня робяць.

Вялікі гандлёвы шлях багаціў тыя землі, праз якія праходзіў, у тым ліку і Русь Полацкую. У Полаччыне была важная частка шляху. Справа ў тым, што паміж Дняпром і Заходняй Дзвіной, а так сама і паміж Заходняй Дзвіной і Ловацьцю былі волакі. Тут водны шлях перарываўся, тавары трэба было перагружаць, пералядоваваць і „валачы“ та па сушы. У такіх мясцох тавар затрымваўся, а ўкола тавару затрымваліся людзі і іх праца. Волакі былі месцам складаў тавараў, зграмаджэньня гандляроў, і разам з гэтым і капіталу. Капітал, у сваю чаргу, цягнуў да сябе тых людзей, якія шукалі заробку. Усё гэта рабіла волакі цэннымі пунктамі для тэрыторыі. Апроч таго ў Полаччыне водны шлях расходзіўся. Адзін яго напрамак ішоў, на поўнач; гэта той напрамак, які апісаны ў летапісі. Другі яго напрамак ішоў на захад, па Заходняй Дзвіне да Рыжаскай затокі і значна скарачаў дарогу ў Заходнюю Эўропу. Гэты факт так сама быў карысны для Полаччыны, бо даваў ён як-бы двухкалейны шлях замест звычайнага аднакалейнага.

Усё вышэйпаданае значна пашырала гандлёвыя звароты Полаччыны параўнаўча з іншымі тэрыторыямі. Тут было шмат багатых гарадоў, найбагацейшымі з іх былі Смаленск і Полацак. Смаленск панаваў на паўночнай галіне воднага шляху, а Полацак на заходняй. Апроч іх, мы ведаем шмат і другіх гарадоў, каторыя былі хоць і ня так багаты, але ўсё-ж такі канцэнтравалі вакол сябе значныя гандлёвыя звароты, напр. Менск, Віцебск, Усьвят, Тураў і інш. Усходнія тавары па водным шляху праз гарады Полаччыны ішлі на поўнач і на захад — у Наўгародзкую Русь, да латышоў, фінаў і немцаў; з захаду тавары ішлі на ўсход і на поўдзень — да Баўгараў па сярэдняй-Волзе, ў паўднёвую Русь, Візантыю, ў далёкую Арабію. Але Полаччына была ня толькі перадаўцай чужаземных прадуктаў, яна сама дабывала прадукты і пастаўляла на ўсясьветны рынак тавары свайго ўласнага вырабу. Лясы, пушчы і баготы нашай бацькаўшчыны гадавалі ў сваіх нетрах ваўкоў, лісоў, даікоў, кунаў, выдраў, бурых медзьвідаў і г. д. Гэтыя зьвяры давалі чалавеку скуры і кажух. У борнях па лясох працавалі пчолы і давалі жыхару, як і ў нашыя часы, шмат воску і мёду. Віўся хмель, залатою хваляю каляхалася жыта на палёх, каторыя ўжо пачалі зьяўляцца пасярод лясоў. У хатах сялян і мяшчан у кроснах жвава бегаў ткацкі чаўнок, на кругох рабіліся гліняныя гаршкі. Размаітыя пароды дрэва давалі магчымасьць разьвітку хатніх вырабаў дрэўляных рэчаў. Адным словам, край выраб-

ляў свае ўласныя прадукты, з якіх карыстаў наш продак, вывозячы ліпкі на тыя рынкі, якіх так многа было на вялікім водным шляху. Адаючы суседзям свае ўласныя прадукты, наша бацькаўшчына ўзамену адтрымлівала прадукты з суседніх і нясуседніх краёў. Далёкія ўсходнія і паўднёвыя землі пасылалі сюды аксаміты, маністы, пацёркі, пярсьцёнкі, ліхтарні і г. д. Паўночная Скандынавія дала мячы, сякеры, пікі і др. металёвыя рэчы з жалеза, бронзы, сталі і срэбра. Нямеччына пасылала сюды свае віны, сукны, бурштын і г. д. Гандаль вялікага воднага шляху багачу нашу бацькаўшчыну. У Полацку, Смаленску і іншых гарадох было многа вельмі багатых людзей. Гандлёвыя людзі таго часу плацілі страшэнную моц усялякіх налогаў, аброкаў і мытных збораў. Смаленскі князь, напрыклад, у пачатку XII-га стагоддзя меў даходу ад гандлёвых налогаў амаль што ня 600.000 рублёў ў год на нашыя грошы. І горад мог вытрымаць у сваім бюджэце такія расходы толькі на аплаце працы князя. Ня маючы сучасных банкаў, капіталісты таго часу хавалі сваю грашавую маёмасць у зямлі. І воськлады візантыйскіх і арабскіх грошай знаходзіліся аж да нашага часу на ўсім абшары Полацкай, Смаленскай і Тураўскай зямель. Смаленскія і полацкія гандляры не здаваліся мясцовымі рынкімі, іх капітал патрабаваў для сябе прастору эксплёатацыі. Гандляроў нашай бацькаўшчыны магчыма было спаткаць на ўсіх тэрыторыях Русі, ў Візантыі, Арабіі і Нямеччыне.

Чужаземныя гандляры, з свайго боку, забяспечвалі ўплыў на Полаччыну чужаземнага капіталу. Найбольш быў арганізаваны заходні нямецкі капітал. У канцы XII-га стагоддзя немцы, так сама як і ў Ноўгарадзе, мелі свае „двары“ ў розных гарадох Полаччыны. Асабліва грунтоўна прыстроіліся яны ў Смаленску. Тут, пры ўходзе ў Дняпро ракі Рачоўкі, разляглася іх слабада-сяліба, былі пабудованы вялікія магазыны - склады і магазыны - крамы, хаты на заграічны лад, заможна і жвава йшло жыццё. Над слабадою падымалася званіца нямецкай царквы заходняга звычайу і вежа ратушы. Жыхары чужаземнай слабоды мелі свой урад. На чале калёніі стаяў абраны старшыня з абранымі райцамі, якія ўтваралі суд над сваімі землякамі і вялі адміністрацыйныя справы.

Паміж асобнымі гарадамі Полацкай Русі з аднаго боку і нямецкімі гарадамі з другога боку, ўтвараліся дагаворы аб узаемных правах і абавязках. З гарадоў Полаччыны, меўшых дагаворы, магчыма назваць такія як: Полацк, Смаленск, Віцебск, Менск; з нямецкага боку магчыма адзначыць: Данцыг, Брэмэн, Любек, Мюнстэр, Рыгу, востраў Готланд. Найцікавейшыя па сваёй апрацаваннасці ад усіх дагавораў—гэта смаленскія дагаворы; з іх зляжылася так

званая „Смаленская Тарговая Праўда“. З асобных артыкулаў Смаленскай Праўды мы бачым, якія былі ў той час адносіны паміж нашымі продкамі і немцамі і наадварот, Перш за ўсё мы бачым, што абедзве з дагаворных старон маюць права ўвозіць тавары без мытных збораў. Прывозячы тавары, гандляр павінен плаціць добра вызначаную вагавую павіннасць. Калі трэба мець справу з абяднёшым пазычалецём, то першыя выплаты з яго праданай маемасці на тэрыторыі Полацкай Русі ідуць да немца, а ў Нямеччыне—да Беларуса. Каб прыцягнуць на свае рынкі чужаземныя капіталы, князі давалі нямецкім купцом розныя прывілеі. З такіх прывілеяў трэба адзначыць „волачную прывілею“. Справа ў тым, што вялікі водны шлях, як мы ўжо казалі вышэй, праходзячы праз Полаччыну, ў двух мясцох перарываўся: паміж Дняпром і Заходняй Дзвіною і паміж Заходняй Дзвіною і Ловаццю. Тут з таварамі было шмат клопату. Іх трэба было выгружаць з барак, перакладаць на фурманкі; на Дзвіне зноў нагружаць у баркі і потым перакладаць на фурманкі, каб вязці да Ловаці; на Ловаці зноў нагружаць у баркі для далейшага шляху. Гандляру палачаніну, як мясцоваму чалавеку, было куды лягчэй рабіць гэтую нерагрузку тавару, чым кушы чужаземнаму. Каб дапамагчы на волаках чужаземцам, ім была дадзена прывілея на тое, каб адтрымліваць фурманкі ад мясцовага насялення. Княжацкі ўраднік, каторы меў дагляд за волакамі, павінен быў для чужаземных купцоў паставіць патрэбны лік фурманак ад мясцовых жыхароў на вызначанай таксе. Апроч таго, чужаземны гандляр быў на першай чарзе на адпраўцы, калі ў волаку збіралася многа народу і тавару.

Ува ўсіх краях з моцна развітым гандлем жыхары дзеліцца на сацыяльныя групы, класы па сваёй маемасці. Так было і ў Полацкай Русі. Гандлёвы і прамсловы капітал разбіваў жыхароў яе таго часу на два лягёры, непадобныя адзін да аднаго. З аднаго боку стаяла ня надта вялікая грамадка людзей з аграмаднай маемасцю і белымі чыстымі рукамі. З другога боку стаяла вялікая грамада, з маленькай маемасцю, альбо і без яе, з працавітымі мазалістымі рукамі. Першыя зваліся людзьмі добрымі, лепшымі, другіе—меншымі, подлымі.

Добрыя, ці лепшыя людзі—гэта былі гандляры і земляўласнікі краю. Іх крамы і маёнткі былі раскіданы па ўсёй тэрыторыі. У іх руках была вялікая моц гандлёвага і зямельнага капіталу, з каторым часта не маглі спрачацца і змагацца навет князі. На вечах яны мелі перавагу не затым, што іх было многа, а затым, што ў іх бок цягнулі эканамічна залежачыя ад іх дробныя людзі, баючыся іх, як капіталістых. Гэта зразумела тым больш, што галасаваньне

на вечах ня было патаемнае. Лепшыя людзі паміж сабою так сама, дзяліліся на асобныя групы, больш ці менш, багатых людзей. Багацейшыя фаміліі гэтых заможных людзей з роду ў род давалі прадстаўнікоў на грамадзянскія і палітычныя ўрады і такім спосабам выдзяляліся з свае соцыяльнай групы, як знатнейшыя. Гэта і ёсьць баяры. Яны часта вялі барацьбу з князямі дэмакратычнага настрою і ў іншыя часы перамагалі іх. Так, напрыклад, было ў Полацкай воласьці пасля сьмерці Усяслава Васільковіча ў 1180-м годзе, калі баяры полацкія праз веча залажылі рэспубліку, на чале каторай сталі 30 чалавек старшын.

Усе бедныя жыхары Полаччыны зьліваліся ў адзін многалюдны кляс меншых, ці подлых людзей. Жылі яны як па гарадох, так і па вёсках. У гарадох гэта былі дробныя гандляры, гандляваўшыя часам на пазычаны, часам на невялічкі ўласны капітал; апроч іх, такімі людзьмі былі прыказчыкі, рамясьнікі, работнікі і другі дробны мястовы люд. Па вёсках гэта былі мужыкі—сяляне. Частка іх была незалежнымі аратымі ўласнага кавалачка зямлі, а частка ўжо залежала эканамічна ад багатых земляўласнікаў. Працавалі яны ўжо не на ўласнай зямлі, а, часам, мелі і няўласны інвэнтар: і тое і другое яны бралі ў пазычку, ці ў арэнду ў багатага земляўласніка.

Паміж дзвюма клясамі жыхароў старажытнай Полаччыны праз увесь першы гістарычны пэрыяд Беларусі йшло змаганьне. У пачатку гэтае змаганьне мела прыпадковы характар, бо яма паміж багатырамі і бедакімі была ня так яшчэ глыбокая. Але йшлі часы, капітал усё рос і ўзмацняўся, ўсё больш і больш эксплёатаваў ён беднату, і яна паміж дзвюма соцыяльнымі групамі становілася глыбокаю прорваю. Соцыяльная барацьба становіцца ўжо звычайнаю зьяваю. Асабліва відна яна ў вечавым жыцьці. На вечах багатыры робяць націск на беднату, залежачую эканамічна ад іх капіталу, і бедната змушана ўхваліць тое, што карысна багатыром. Гэтая эканамічная і палітычная залежнасьць заўсёды гняце беднату і яна ўсё часцей і часцей адказвае на ўціск бунтамі і збойствамі. Такая хатняя барацьба клясаў у Полаччыне ня можа прайсьці бяскарна для гаспадарства. Яно з кожным часам слабее і робіцца лёгкаю здабычаю для суседзяў.

Другі пэрыяд гісторыі Беларусі. (XIII—XVI в.).

Як мы адзначылі раней, Полацкая Русь за ўвесь час свайго існаваньня вяла амаль што небеспэрарыўнае зма-

ганьне з Руссю Кіеўскай. На гэтую барацьбу трапілася пьмат сілы і кошту, гінулі людзі, руйнавалася ўсё тое, што было здабыткам цяжкай працы. У хатнім жыцьці краю, так сама, пачынае нарастаць нешта шкадлівае. Ідзе змаганьне дзвюх соцыяльных клясаў грамадзянства: людзей лепшых—эканамічнай і палітычнай арыстократы—з аднаго боку, і людзей меншых, подлых—працавітай беднаты—з другога боку. Гэтая барацьба так сама руйнуе палітычнае жыцьцё краю. Да ўсяго гэтага трэба дадаць, што пашлі спрэчкі паміж гарадамі і прыгарадамі, паміж асобнымі князямі, паміж асобнымі валасьцямі. Стала цяжка жыць у Полаччыне. Людзі розных станаў грамадзянства, шукаючы лепшых умоваў жыцьця, ці проста жадаючы выратаваць сваю галаву і мамасьць, уцякаюць з краю. Ідзе эміграцыя, каторая яшчэ больш нішчыць зруйнаваны край. Гэтая эміграцыя вайчасьцей кіруецца на захад, у Літву. Бягуць прадстаўнікі розных груп грамадзянства. Ад сыстэматычнага ўціску мясцовага капіталу бяжыць на чужыну бедната. Капітал, баючыся ўзрываў народнай помсты, так сама пэўным крокам ідзе ў непачатныя куты Літвы. Туды-ж бяжыць і князь з дружнаю, выгнаны з Полаччыны ці вечам, ці князем—родзічам, ці князем—чужынцам. Абжыўшыся ў Ліцьве, набраўшы ў сваю дружыну ліцьвіноў, вяртаецца часам гэты князь зноў у Полаччыну, каб зрабіць помсту і ўзяць назад адабранае. Часта ў кайцы XII-га і ў пачатку XIII-га сталецця маэнткі князёў Полаччыны бываюць ліцьвінскія. Эміграцыя ў Літву, шкадлівая для Полаччыны, пашла на карысьць Ліцьве. Там пачынаецца нейкі рух, як палітычны, так і культурны. Літва пачынае яднацца, пачынае будаваць гаспадарства. Аб'яднаўшы сябе, яна будзе потым рабіць гэтую працу і ў нашай бацькаўшчыне. Разьвінуўшы прасьвету і культуру, Беларусь ня здолела зьберагчы свайго асабістага дзяржаўнага жыцьця. Літва, ўзяўшы ў Беларусь яе прасьвету і культуру, прышла на Беларусь, каб даць ёй палітычны зьвязак і сувязь з сабою. Пасьля векавой сумеснай працы збудавалася вялікае і моцнае гаспадарства з літоўскаю ўладаю і полацкаю культураю. Жыцьцё гэтага гаспадарства складае другі, літоўска-беларускі пэрыяд гісторыі Беларусі. Гэты пэрыяд называюць эпохаю Літоўска-Рускага вялікага князьства, мы лічым патрэбным назваць яго літоўска-беларускім пэрыядам. Справа ў тым, што як раз у працягу гэтага пэрыяду вынікла і разьвінулася тая дыфэрэнцыяцыя ўсходня-славянскага, рускага племя, якую мы бачым і дагэтуль. Літва аб'яднала заходнюю палавіну рускага пляменьня. Тут ішло сваё асабістае культурнае і палітычна-соцыяльнае будаўніцтва, над каторым працавалі ў цэнтры беларусы і на паўднёвай акраіне — украінцы. На ўсходзе ў гэты самы час збудавалася Маскоўскае гаспадар-

ства, каторае аб'яднала ўсходнюю палавіну рускага пляменьня. Тут, так сама, йшла асабістая культурная і палітычна-соцыяльная праца велікаруса.

Ліцьвіны ў пачатку пэрыяду.

Звесткі аб Ліцьвінох у летапісе надта небагатыя. У першы раз імя іх сустракаецца тут у X-м стагодзьдзі. Судзячы па летапісе, ліцьвіны—невялікі народ, каторы ня мае навет пачуцьця этнографічнай еднасьці. Сялібы Ліцьвіноў былі раскіданы астраўкамі сярод драмучых лясоў і непраходных балотаў. Тэрыторыя, занятая ліцьвінамі ляжала па рэчцы Нёмане і яго прытоках, часткаю па Заходняй Дзьвіне і ўсходніх прытоках Віслы; падыходзіла да берагоў Балтыцкага мора. На поўдні землі ліцьвіноў дасягалі да сярэдняга цячэньня Заходняга Бугу. Апроч летапісу весткі, аб ліцьвінох даюць яшчэ курганы. З гэтых курганных вестак мы бачым, што ў Эўропе яны жыўць вельмі даўно і што ў старажытныя часы яны займалі куды шырэйшую тэрыторыю, чым потым. Іх сялібы ад берагоў Балтыцкага мора праз басэйны рэкаў Нёмана і Заходняй Дзьвіны пягнуліся аж да сярэдняй Акі. У цяперашняй Калужаскай губэрні магчыма знайсці літоўскія архэалёгічныя астаткі.

У часы ад X-га да XII-га стагодзьдзя невялікі літоўскі народ распадаўся на шмат дробных пляменьняў. На крайняй поўначы, па правым беразе Заходняй Дзьвіны жылі Летголы, продкі латышоў; на поўдзень ад іх, па левым беразе Дзьвіны, ў цяперашняй Ліўземшчыне, жылі Земголы. Ад нізу Дзьвіны аж да самага Балтыцкага мора сядзелі Куроны (па заходняй номэнклятуры), ці Корсы (па рускіх летапісах). Паміж утокаў рэкаў Нёмана і Віслы жылі прусы, каторыя, водлуг паданьняў, дзяліліся яшчэ на 10 каленаў—родаў. Назвы двох з гэтых каленаў сустракаюцца ў Аляксандрыіскага вучонага II стагодзьдзя па Нарадж. Хрыст. Птолёмэя. Апроч таго, магчыма назваць такія літоўскія пляменьні: Жамойт (Ковеншчына), Аўкстота (Віленшчына), Ятвягі (Горадзеншчына). Усе гэтыя пляменьні доўга жылі ня толькі розна, а навет і воража адно з другім.

Вучоныя па мове ліцьвіноў і па другіх ад'знаках вызначылі, што яны належаць да арыійскіх ці, йначай кажучы, да індаэўропэйскіх народаў. Да гэтага-ж караня належаць Пэрсы, Грэкі, Рымляны, Кэльты, Гэрманцы і Славяны. У той час, як мовы ўсіх пералічаных народаў далёка адыйшлі ў сваім разьвітку ад свае старога арыійскага мовы, мова навет сучасных нам Ліцьвіноў захавала ў сваім граматычным і лексычным складзе амаль ня ўсе асобнасьці стара-арыійскай мовы. Гэтая зьява, думают, залежыць ад таго, што Літоўцы, асеўшы на доўгі час сярод пушчаў і балот, як-бы

захаваліся тут ад культурна-гістарычнага руху і ад культурных уплываў.

Што датычыцца да звычайных промыслаў, якімі жылі і карміліся Ліцьвіны, то і тут яны ішлі тым шляхам, які паказвала ім матка-прырода. Балоты, вазёры і рэкі клікалі іх да рыбацтва, адвечныя лясы да зьвералаўства і пчаларства. Вельмі рана павінны былі яны прышыцца да зямлі, зрабіцца аседлым народам: бо куды пойдзеш, калі цябе ня пускае вольна хадзіць па сьвеце то балота, то вада. Асеўшы на мясцох ліцьвіны пачалі экспэатаваць тая кавалкі сухога грунту, якія былі раскіданы на іх зямлі. Так павінна было зьявіцца сярод іх земляробства. Усе летапісы XII-га і XIII-га стагоддзяў ў вадзін голас гавораць, што ліцьвіны таго часу былі ўжо шчырымі земляробамі і мелі, дзякуючы гэтаму, больш, чым даволі хлеба.

Жывучы ў мясным заціску, адгароджаныя ад суседзяў балотамі і вазёрамі, ліцьвіны не маглі разьвярнуць такой культуры, якая была ў той час у ўсходніх і заходніх славянаў. Гарадоў, як гандлёвых цэнтраў, у іх ня было. Зрэдка можна было спаткаць гарады, як цэнтры стратэгічныя, каторыя мала чым розніліся ад вёсак. Найчасцей жылі яны па вёсках, збіраючыся ў купу патрыярхальнай сям'і, ці роду. На чале такіх сямей і родаў стаялі звычайныя старшыні, роданачальнікі, ці князі, каторых ліцьвіны называлі рыкасамі і кунігасамі. Летапісы гавораць, што такіх князёў у ліцьвіноў было шмат. У нас ёсьць, напрыклад, такія весткі, што паўночна-ўсходні, рускі вялікі князь Аляксандар Неўскі ў бойцы пад Тарапцом забіў восем літоўскіх князёў; Даніла Раманавіч, вялікі князь Галіцка-Валынскі, змагаўся з Яцьвягамі, забіў 40 яцьвяжаскіх князёў. Нам патрэбна выясьніць, кім былі гэтыя ліцьвінскія кунігасы, ці рыкасы, якую яны мелі ўладу і моц. Мы мала можам адказаць на гэтае пытаньне. Усё-ж такі вядома, што ўлада ліцьвінскіх князёў пашыралася на нязначныя па тэрыторыі вясковыя ваколіцы, але ў гэтым невялікім абшары яны кіравалі зусім самавіта і незалежна адзін ад аднаго. Паміж імі часта адбываліся хаўрусы, а яшчэ часцей ішло змаганьне з прычын чыста мясцовых ці радавых; іншы раз яны злучаліся для якога-колечы хаўруснага пошуку на суседзяў. Магчыма думаць, што некаторыя кунігасы былі проста патомкамі радавых старшын; другія абіраліся асобнымі патрыярхальнымі абшчынамі для таго, каб стаць на чале іх у цяжкі час барацьбы з другімі такімі-ж абшчынамі; трэйція прышлі з боку і сілком накінулі сваю ўладу, скарыстаўшы ці сваю выдатнасьць і вядомасьць, ці цяжкае і гаротнае становішча асобнай літоўскай групы. Часам і гаротнае становішча асобнай літоўскай групы. Часам з летапісаў магчыма бачыць, што асобныя літоўскія князі збіралі вакол сябе ахвотнікаў да збойства, арганізавалі

нешта падобнае да славянскае і германскае дружыны і рабілі напады на суседнія землі. Навет такі багаты і магутны горад, як Рыга, ня мог лічыць сябе бяспечным ад нападу літоўскіх князёў.

У ліцьвіноў доўга трымалася паганская вера, бо, дзякуючы асобнасьці свайго грамадзянскага і палітычнага жыцця, яны ня мелі ніякіх шырокіх зносін з народамі хрысьціянскай рэлігіі. Навет у XIII-м стагодзьдзі, калі ўжо ўсе народы навокала ліцьвіноў прынялі хрысьціянскую веру, яны, як і раней, былі паганскім народам. Ліцьвіны, як раней і славяны, лічылі, што ўся прырода заселена багамі, і кланяліся сілам прыроды. Сілы прыроды жылі ў зьявах і рэчах прыроды, ў зьявах і г. д. Як і ўсе арыіцы, ліцьвіны асабліва паважалі і кланяліся жыватворчаму агню ўва ўсіх яго зьявах і формах, лічачы агонь наймацнейшай божаскай сілай. Найгалаўнейшым богам лічыўся пан мяланкі і грому Пэркунас, падобны да ўсходняславянскага Пяруна і нямецкага бога-грамаўніка Тора. Апроч яго ліцьвіны кланяліся другім багом, у асобе каторых бачылі асобныя сілы акружаючай іх маткі-прыроды. Наагул кажучы, рэлігія ліцьвіноў была дужа падобна да паганскае веры ўсходніх славянаў.

Да нашага часу многія падручнікі кажучь аб тым, што ў ліцьвіноў паганскага часу існавала добра арганізаваная жрэчаская іерархія, на чале каторай стаяў нейкі старэйшы жрэц, якому даюць назву Крывэ Крывэйта, і быў ня толькі першай духоўнай уладай у ліцьвіноў, але меў і вышэйшую сьвецкую ўладу. Усё гэта ёсьць чыстае непаразуменьне. Грунтуецца яно на хроніцы канца XIII-га стагодзьдзя Пётры Дюсбурскага, ў каторай, паміж іншым, гаворыцца: „У літоўскага народу Прусаў было такое месца, звалася яно Ромаў. Гэтая назва мае свой пачатак ад назвы вечнага гораду Рому. Тут, у Ромаве, жыў нехта Крывэ, каторага яны паважаюць, як папу. Як пан наш, папа, кіруе агульнаю цэркваю верных, так Крывэ кіруе ня толькі памяннёным народам (Прусамі), але і Летамі і другімі народамі зямлі Літоўскае. Улада яго мела такую моц, што калі сам ён, ці хто другі, ім пасланы, праходзіў па зямлі ліцьвіноў, то ўсе князі, знатныя людзі і просты народ рабілі яму вялікую пашану“. Профэсар Мяржынскі даводзіць, што гэтаму паданьню, запісанаму ў хроніцы, немагчыма даваць веры. Справа ў тым, што паданьне аб Крывэ маецца толькі ў ваднаго Пётры Дюсбурскага, а ўсе другія гістарычныя крыніцы, як старэйшыя, так і сучасныя яму, нічога не гавораць аб уладзе Крывэ. Самае слова „Крывэ“ хутчэй можна разумець як уласнае імя паважанага ў ліцьвіноў жрэца, чым агульную назву асобы, меўшай такую вялікую ўладу. Што датычыць падвойнай назвы „Крывэ Крывэйта“, то яе

і ў Пётры Дюсбурскага саўсім няма, апроч таго яна і немагчыма ў літоўскай мове, каторая ня ведае такіх падвойнасьцяў. Параўнаваўшы з паданьнем хронікі П. Дюсбурскага ўсе другія весткі аб ліцьвінох таго часу, мы можам пэўна сказаць, што да пачатку XIII-га стагодзьдзя ў Ліцьве ня было дзяржаўнай улады.

Аб'яднаньне Літвы.

У канцы XII і ў пачатку XIII-га стагодзьдзя сярод літоўскай пляменьняў пачынаецца якісьці канцэнтрацыйны рух. Гэты рух вынік, як адказ на той упіск, які мы бачым у гэты час з паўдня і ўсходу. Водлуг вестак рускіх летапісаў на працягу XII-га стагодзьдзя і раней на Літву ідуць досіць частыя паходы рускіх князёў. Так, напрыклад, вядома, што ўжо Уладзімер Кіеўскі (Сьвяты) рабіў паходы на Яцьвягаў і некалькі разоў перамагаў іх. Сын Уладзімера, добра вядомы Яраслаў Мудры, таксама, не адзін раз хадзіў паходамі на Літву і на мяжы Літвы і Русі Яраслаў залажыў горад Навагрудак для стратэгічных мэтаў. Асабліва многа паходаў на Літву рабілі Галіцка-Валынскія князі. Бліжэйшыя суседзі ліцьвіноў, князі Полаччыны, таксама, ня раз урываўліся ў зямлю літоўцаў. Так было ў тыя часы, калі Полаччына была моцная і не разрывалася на кавалкі ад хатніх, палітычных і соцыяльных спрэчак, напрыклад, пры Усяславе. Але калі Полаччына аслабла ад бесперарыўнага змаганьня з Кіеўшчынай і ад таго бязладзьдзя, якое ў ёй пачалося пасля Усяслава, то, разумеюцца, адносіны яе да Літвы сталі іншыя. Асобныя князі і прадстаўнікі змагаючыхся ў Полаччыне групаў грамадзянства павінны былі эміграваць з бацькаўшчыны і шукаць свае долі на Ліцьве. Асядаючы ў Ліцьве, яны станавіліся, як-бы, правадырамі той культуры і арганізацыі, якая была ў Полаччыне. З уцекачамі прыходзіў на Літву капітал, прыходзіла і ваенная моц. Уцекачы — князі групавалі вокала сябе ліцьвіноў, знаёмілі іх з той ваеннай арганізацыяю, якая была добра знаёма ім самім. Часта, скарыстаўшы згрупаваную імі літоўскую ўзброеную сілу, князі-ўцекачы ішлі на помету ў Полаччыну. Адсюль толькі адзін крок да таго, каб ліцьвіны і бяз прызыву князёў, па сваёй добрай волі і ахвоце, пачалі ўмешавацца ў жыцьцё Полаччыны. Так яно і сталася з працягам часу. Прыходзячы ў Полаччыну, ліцьвіны яшчэ лепш і шчыльней маглі падыйсьці і звыкнуць да арганізацыі і культуры, якую бачылі ў Полаччыне.

Такім спосабам паходы рускіх князёў на Літву пачалі гуртаваць ліцьвіноў, каторыя павінны былі бараніцца. Поруч з гэтым Полацкая Русь рабіла культурны ўплыў на Літву

праз сваіх эмігрантаў. Усё гэтае і пачало на Ліцьве арганізацыю, каторая была спачатку вайсковай арганізацыяй і толькі потым стала арганізацыяй дзяржаўнай. У канцы XII-га стагоддзя Літва ўжо выступае на гістарычнае поле. Яна ўжо робіць паходы на Полаччыну, маючы на мэце прылучэньне да Літвы новых тэрыторыяў. Пачаўшы з абароны, яна перайшла да нападу. Адзін з такіх момэнтаў нападу на Полаччыну апісвае пясняр слова аб Ігаравым палку. „Мутна цячэ Дзьвіна ў Палачан пад грозным клікам Літвы паганскай. Толькі адзін Ізяслаў, сын Васількоў, пазваніў вострымі мячамі аб шаломы літоўскія, думачы аб славе дзеда свайго Усяслава, але сам ён ужо ляжыць на крывавай руні, пад шчытамі чырвонымі, пацяты мячамі літоўскімі. Ня было з ім брата Брачыслава і другога брата Усевалада. Адзін ён выраніў душу з харобрага цела праз залатое ажарэльле“.

Сьледам за вайсковаю арганізацыяй пачалася ў ліцьвіноў арганізацыя дзяржаўная. Яна была як-бы адказам на другі ўціск, уціск з захаду, з боку немцаў. Гэты ўціск на Літву пачаўся крыху пазьней.

Першы раз немцы зьявіліся ў вусьці Заходняй Дзьвіны, каля палавіны XII-га стагоддзя. Існуе такое паданьне, што немцы пазнаёміліся з літоўскім краем саўсім прыпадкова. Марская бура прыбіла іх сюды і з гэтага часу яны пачалі наяжджаць сюды па сваёй волі. Зьявіліся немцы бяз броні, бяз шуму, ціха і згодна, як гандляры. Праз нейкі час разам з гандлярамі прыехаў сюды сьвяшчэньнік Мейнгард. Ён пабудаваў тут цэркву і пачаў шырыць хрысьціянскую прасьвету сярод ліцьвіноў. З ім зьявіліся другія місіянеры. Трымаючы ў руках крыж, яны за пазухаю мелі камень. Гэта відаць з таго, што хутка тут ужо будуюцца моцны замк, муры і вежы якога пануюць над акружнымі лясамі і балотамі. Гэты замак рабіў місіянераў панамі над мясцовымі людзьмі і даваў ім магчымасьць мець ня толькі моральную, але і палітычную моц. Раней, калі Ліцьвіны і іх суседзі Лівы бачылі ў прышоўшых людзях прапаведнікаў новай веры, яны прыслухоўваліся да іх слоў і зварачалі ўвагу на новыя праўды. Але часам адносіны да людзей з крыжамі ў руках змяніліся. Мясцовыя жыхары сталі добра прыглядацца да чужынцаў і хутка пабачылі, што місіянеры ня так цікавацца сваім духоўным уплывам, як папырэннем і ўзмацненьнем свае ўлады ў гэтым краі. Пасьля гэтага яны ня надта ахвотна сталі слухаць прапаведнікаў, а потым і зусім перасталі. Праз нейкі час мы бачым, што ўжо ў Ліцьве выбухаюць паўстаньні. Часта нямецкіх місіянераў разам з гандлярамі праганяюць з краю. Ліцьвіны і лівы, прыняўшыя хрышчэньне, пры першай магчымасьці зноў апускаюцца ў чыстыя воды Дзьвіны, змываюць з сябе

хрысьціянство і адыслаюць яго па Дзевіне назад да немцаў, адкуль яно і прышло. Калі на Захадзе даведаліся аб гэтым, то рымскі папа абвясціў крыжовы паход на Лівонію і Літву, бо ў той час у Заходняй Эўропе як раз ішла эпоха крыжовых паходаў. Розныя клясы заходняга грамадзянства, дабіваючыся сваіх палітычных і эканамічных мэтаў, давалі матар'ял і грунт для гэтай эпохі. Пад знакам крыжа хаваліся палітычныя і эканамічныя інтарэсы учаснікаў паходаў: рыцары шукалі новых земляў — фэодаў, ганляры новых рынкаў, мужыкі, сэрвы вольнага жыцця, духавенства новых парахвіяў і г. далей. Гэты патоўп з далёкімі ад хрысьціянства мэтамі і інтарэсамі прышле Заходняя Эўропа ў Лівонію і Літву для пашырэння рэлігіі вялікага Хрыста.

У 1200-м годзе пры вусці Заходняй Дзевіны ўжо зьяўляецца крыжовае апалчэнне, на чале якога стаіць будучы біскуп Лівоніі Альбэрт Буксгэўдэн. З крыжам, такім спосабам, на Літву прышоў меч. У 1201-м годзе Ямбэрт закладае горад Рыгу, каторы робіць месцам свае катэдры. У гэтым-жа годзе ён засновавае для Літвы і Лівоніі рыцарска-манахаскі ордэн, падобны да тых, якія заснаваліся ў Палестыне. Новы ордэн, адтрымаўшы статут палестынскага ордэну тампліераў, пачаў называцца брацтвам Хрыстовай дружыны (*fratres milicie Christi*), а потым ордэнам мечаносцаў (*glabiferi*), ці Лівонскім. Відочная адзнака рыцараў-манахаў гэтага ордэну такая: белы плашч з чырвоным крыжам і мечам на плячо. Сябры ордэну адтрымалі ад папы ня толькі абавязак пашыраць хрысьціянства, але і права ўладаць пакорнымі землямі залежна ад рыжскага біскупа. Крыжам, мечам і агнём робяць яны сваю справу, рабацяць ліваў і ліцьвіноў і сілком перарабляюць іх на хрысьціянаў. Каб лепш трымаць у сваіх руках новых каталікоў, яны муруюць моцныя замчышчы ў Крэйцбург, Дынабургу, Волькэнбэргу, Люцыне, Рэжыцы і г. д. Бяз страху, седзячы ў мурах сваіх замкаў, яны заняволіваюць і германізауюць край ад паўночнай мяжы цяперашняй Ковеншчыны да Фінскай затокі і да Пскоўшчыны. Мясовыя жыхары, згубіўшыя вольнасць і сілком перарабляемыя на хрысьціянаў, падымаюць паўстаньні і гуртуюцца, каб мець магчымасьць абароны ад уціску.

Крыху пазьней ад Лівонскага ордэну (1225 г.) пры Балтыцкім моры, паміж Нёманам і Віслай, на землях літоўскага пляменьня Прусаў абсеўся другі духоўна-рыцарскі ордэн — Тэўтонскі. Зьявіўся ён сюды з Палестыны, гдзе існаваў з часу трэйцяга крыжовага паходу. Затрымацца ў Палестыне на далейшыя часы ён ня мог, бо там мусульманы пачалі праганяць крыжакоў. У такі цяжкі для ордэну мамэнт да яго зьвярнуўся адзін польскі удзельны

князь, гэрцог Мазавецкі Канрад. Ён запрасіў да сябе рыцараў тэўтонскага ордэну, каб яны баранілі яго землі ад нападаў літоўскага племя Прусаў. Калі рыцары аселі на новым месцы, пачалося іх змаганьне з Прусамі. Барацьба была ўпартая і крывава. Дзякуючы свайму ваяўніцкаму штукарству і добрай зброі, ўрэшце, тэўтонцы адтрымалі верх. Прусы прымушаны былі часткаю выселіцца на паўднёвы ўсход, часткаю загінулі ў няроўнай барацьбе, часткаю зьліліся з перамогшымі іх немцамі. Літоўскі нацыянальны твар іх сьцёрся, а імя перайшло на немцаў, каторыя зрабілі гэты літоўскі край сваёю калёніяю.

У 1237-м годзе абодва ордэны злучыліся, каб лепш змагацца з Літвой. Ліцьвіны, ўстрыжаныя гэтымі суседзямі, пачалі з імі крываваю барацьбу, баронячы моцна сваю народнасьць. Пэўна, што і літоўскім пляменьням грэба было злучацца ў адно моцнае гаспадарства, каб цалкам не загінуць у гэтай барацьбе.

Такім спосабам, само жыцьцё прымушала літоўскія пляменьні да аб'яднаньня. З двух бакоў былі яны сьціснуты сваімі суседзямі. З аднаго боку,—з усходу, напіралі на іх рускія славяны, з другога боку,—з заходу, ішоў гвалтоўны нямецкі ўпіск. Літоўцам, у адказ на гэты двухбочны націск, прышлося гуртавацца. Раней яны гуртуюцца ў ваенныя сувязі, пазьней з гэтых сувязяў вынікае грамадзянская і дзяржаўная арганізацыя. Арганізуючы адпор сваім заходнім і ўсходнім суседзям, ліцьвіны падаліся некалькі на ўсход, бо славяны былі слабейшыя за немцаў; ліцьвіны дзьвінуліся ў бок меншага праціўленьня. Спаткаўшыся з полацкімі славянамі ўжо на славянскай тэрыторыі, ліцьвіны аказаліся з палітычна-арганізацыйнага боку мацнейшымі і пачалі творчую працу ў Полаччыне. Так пачаўся перыяд супольнага жыцьця ў адным гаспадарсьцве ліцьвіноў і Полацкай Русі, перыяд літоўска-беларускага гаспадарства.

Будаваньне Літоўска-Беларускай дзяржавы ў XIII стагодзьдзі.

У другой чверці XIII-га стагодзьдзя, каля часу злучэньня двух нямецкіх ордэнаў, летапісы часта пачынаюць гаварыць аб адным з літоўскіх кунігасаў Мендаўзе. Яго яны называюць замайнейшым за ўсіх літоўскіх князёў. Пад 1236-м годам у Валынскім летапісе Мендаўг ужо лічыцца як-бы галавою і прадстаўніком Літвы. Ліўземская кроніка пад 1244-м годам, апісваючы адзін з нападаў ліцьвіноў на

лівонскіх крыжакоў, гаворыць, што зямлю лівонскую пуста-шыла літоўскае войска ў 30 тысячаў чалавек і што на ча-ле яго стаяў Мендаўг, „магутны кароль літоўскі“. Гэтыя звесткі летапісаў і кронікаў трэба разумець так, што Мен-даўг быў проста старшым над кунігасамі і меў пяршыństwo ў ваяўніцкіх справах. Малодшыя князі яшчэ ня страцілі свае незалежнасьці і часта мы бачым, што яны вядуць сваю асабістую палітыку. Так, напрыклад, у 1246-м годзе, ня гледзячы на тое, што паміж Валынню і Мендаўгам бы-ла згода, йшла вялікая бойка паміж валынскім князем і ад-ным з літоўскіх князёў на імя Айшвна. І гэтая бойка не пашкодзіла згодзе паміж Валынню і Мендаўгам.

З 1248-га году кірунак улады Мендаўга мяняецца. Ён ужо не здаволіваецца пасадай першага князя паміж неза-лежнымі літоўскімі князямі, а пражэцца быць поўным га-спадаром Літвы. Дзеля гэтай мэты ён вядзе барацьбу з тымі князямі, каторыя хочуць захаваць сваю незалеж-насьць. Барацьба была крывава. Мендаўга не прыпыняла нішто. Шмат князёў, навет родзічаў і сваякоў Мендаўга, загінула ў гэтай барацьбе ад рукі Мендаўга. Адначасна з гэтым Мендаўг накладвае сваю руку на незалежнасьць су-седніх князстваў Полацкай Русі. Карыстаючы з таго пе-рараложу, каторы зрабілі на Русі татары, ён захватвае, так званую, Чорную Русь, тэрыторыя якой займала правыя пры-токі Нёмана. Тут ён адтрымаў уладу над гарадамі: Нава-грудкам, Слонімам, Гораднам, Воўкавым і інш. Яго падруч-ныя князі ў гэты самы час зацьвардзіліся ў Полацку. Ста-ліцаю свайго гаспадарства Мендаўг зрабіў Навагрудак.

Такім спосабам, Мендаўг збудаваў гаспадарства, като-рае з самага пачатку было ня проста літоўскім, а літоўска-беларускім. Літоўскі гаспадар добра разумеў, што аперціся толькі на ліцьвіноў ён ня можа. Плямя ліцьвіноў было невя-лікае, апроч таго ў ім ня было культурнай моцы. Трэба было цягнуць да дзяржаўнага жыцця рускае грамадзян-ства. Толькі яно было тым элемэнтам, з каторага можна было ўзяць і ўзброеную сілу, і арганізацыйна-культурную традыцыю, катора была надта патрэбна для маладога, яшчэ слаба арганізаванага, гаспадарства. І Полацкая Русь, пэўна, дапа новаму гаспадарству свае парадкі, звычаі, ўстановы і культуру.

Новаму гаспадарству найбольш пагражалі крыжакі. Яны карысталі з кожнага прыпадку, каб рабіць паходы на Літву і Беларусь. Мендаўг, добра ведаючы, што барацьба з немцамі яшчэ немагчыма, стрываваў іх, пасылаючы ім падарункі. Каб лепш забясьпечыць сваё гаспадарства ад нападаў крыжакоў, ён навет прыняў у 1250-м годзе хрысь-ціянства. Разумеецца, гэтае хрышчэньне мела толькі палі-тычную мэту і „было льстыво“, як кажа летапісец. Зрабіўшыся

офіцыяльна хрысціянства, Мендаўг з натуры не змяніўся. Ён, як і раней, прыносіў афяры сваім старым паганскім багам: як раней, выходзячы на паляваньне, баяўся, каб заяц не перабег яму дарогі. Выявілася ўсё такі, што гэтае „льстивое“ хрышчэнне не забяспечыла Літвы ад нападаў немцаў. Тады Мендаўг зрокся хрысціянства, стаў на чале абуранага народу і так разбіў немцаў, што яны доўгі час утрымліваліся ад паходаў на літоўска-беларускія землі.

Асобныя князі былі здаволены самаўладствам Мендаўга. Яны апіраліся на мясцовыя сепаратыўныя жаданні. Ня маючы моцы адкрыта змагацца з Мендаўгам, яны ўчынілі згавор. Грошы адчынілі ім дзверы да спальнага пакою гаспадара. Напаўшы на сьпячага князя, яны забілі яго разам з двума малалетнымі сынамі. Так скончылася першая проба будоўлі літоўска-беларускага гаспадарства. Забіўшы Мендаўга, згаворшчыкі пачалі дзяліць уладу паміж сабою. Кожны з іх, тым ня менш, добра разумеў, што грунтоўным напрамкам палітычнага жыцця Літвы і Русі ёсць злучэнне ўсіх земляў. Кожны з іх хоча ўзяць выкананне гэтай мэты на свае плечы. Пачынаецца барацьба за вярхоўную ўладу паміж тымі, хто ня мог цягнуць цяжару вярхоўнай улады Мендаўга.

Спачатку ўладу адтрымаў некі князь Таўцівіл. Праз некі час мы бачым на чале маладога гаспадарства жмудзкага князя Страйнага. Ён доўга ня змог утрымаць уладу ў сваіх руках, і яго пасад займае хітры і дыплёматычны старэйшы сын Мендаўга Вайшэлак.

Яшчэ калі быў жывы Мендаўг, Вайшэлак кіраваў, як намесьнік бацькі ў Навагрудскім князьстве і ў Чорнай Русі, каторая групавалася вокала Навагрудка. Ён быў падобен да свайго бацькі Мендаўга па той мэце, якую ставіў перад сабою: ён, як і яго бацька, быў прыхільнік аднаўладства.

Летапісец так малюе Вайшэлака ў той час, як ён быў князем-намесьнікам Навагрудскім: „Вайшэлак кожны дзень забіваў па тры, ці па чатыры чалавекі. Як у які-колечы дзень яму ня было здарэння забіць каго-небудзь, то ён рабіўся вельмі сумным і засмучаным, а калі ён каго забіваў, то быў надта рад“. Як прычытаеш гэтую летапісную звестку, то здаецца, што Вайшэлак быў якім-сь лютым, дзікім зьверам, каторы карміўся чалавечым мясам, чаго сапраўды быць не магло. Усё-ж такі гэтае паданьне дае адзнаку таго, што тварылася ў тых часы. Трэба думаць, што былі нейкія грунтоўныя прычыны, каторыя прымушалі Вайшэлака, як і Мендаўга, праліваць кроў і рабіць збойствы. Ён быў надта разумны і хітры для таго, каб бяз прычыны і бяз мэты займацца людзкім збойствам. Справа ў тым, што Вайшэлак падтрымліваў бацькаўскую ідэю аднаўладства. Пэўна, што трэба

было дапамагчы свайму айцу зламаць ворагаў аднаўладства, якіх, як мы ведаем, было ня мала. Калі мы звернем увагу на ўсё гэтае, то зразумеем, што Вайшэлак рабіў збойствы не дзеля свайго капрызу, а дзеля палітычнай мэты. Некалькі пазней, калі была спрэчка паміж Галіцкім князем Данілай Раманавічам і Мендаўгам, літоўскі князь, жадаючы згоды, паслаў дзеля гэтай справы ў Галіччыну Вайшэлка. Вайшэлку ўдалося дабіцца згоды. Потым ён застаўся жыць у м. Холме ў Галіччыне, мабыць дзеля таго, каб падтрымаць згоду. Гэтая дыплёматычная місія яму ўдалася. Згода была ўзмоцнена выданьнем замуж сястры Вайшэлка за сына Данілы Шварна. Князяваньне над Чорнай Руссю, а так сама жыццё ў Галіцкай Русі зрабілі з Вайшэлка прыхільніка рускай пацы, культуры і праваслаўнай веры. Раней паданьне не шкадавала чорнай фарбы, калі давала малюнак паганскага жыцця Вайшэлка. Цяпер яно, так сама, не шкадуе ружовай хварбы, маючы Вайшэлка ў хрысьціянстве. Паданьне кажа, што, жывучы ў Галіччыне, Вайшэлак пазнаёміўся з адным ігумэнам Грыгорам, такім сьвятым чалавекам, якога, водлуг паданья, „ня было раней і ня будзе пазней“. Гэты сьвяты ігумэн меў такі ўплыў на літоўскага сярдзітага князя, што ён зрабіўся сьвятым чалавекам. Вайшэлка стала грызці сумленьне за ўсе тыя збойствы, каторыя ён утвараў раней, як быў у паганскім стане. Ён прыняў хрысьціянства. Не здаволіўшыся гэтым, ён потым зрокся мірскага грэшнага жыцця і прыняў манахацкі настрэг. Тры гады празьміў Вайшэлак у Галіччыне пад кіраўніцтвам ігумэна Грыгора, але яму ўсё жадалася сьвяцейшага жыцця. Даведаўшыся, што гэтае жыццё можна знайсці на Афоне, ён паехаў туды. Да Афону з некіх прычын яму не давалася дабрацца, і тады ён вярнуўся на бацькаўшчыну. Тут, недалёка каля Навагрудку, ён заснаваў манастыр, гдзе і жыў, як просты, звычайны манах. Мендаўг, каторы ў той час быў жывы, гневаўся на сына, што ён замест таго, каб дапамагаць бацьку ў палітычных справах, зачыніўся ў манастыры, але Вайшэлак быў цьвёрдым і астаўся манахам.

Так кажа летаніснае паданьне. Але далейшыя падзеі прымушаюць нас крыху іначай тлумачыць хрысьціянскі настрей Вайшэлка.

Калі Мендаўг быў забіты згаворнічкімі, Вайшэлак уцёк да Пінску і тут жыў безбязна, пакрыты манахацкай расай і клубуком. Але калі прышоў падхадзчы мамэнт пасья сьмерці Таўцівіла, Вайшэлак скінуў расу, згрупаваў каля сябе беларускія, хрысьціянскія масы, забраў Навагрудак і абвясціў сябе вялікім князем. Пачалася крывавая расправа, як з ворагамі яго бацькі, так і з яго ўласнымі ворагамі. Адных ён пазабіваў, а другія павінны былі пакі-

нiць бацькаўшчыну. Аднаўладства было зноў дасягнута. Мы чакаем што Вайшэлак адтрымаўшы ўладу, будзе берагчы яе і ўзмацняць. Аднак-жа гэтага ня сталася. Праз некi час Вайшэлак зноў кiнуў усе справы, адзеў манахацкую расу і скончыў жыццё сваё ў манастыры.

А ў Лiцьве і Русi зноў пашлi спрэчкi памiж асобнымi князямi, каторыя змагалiся за вярхоўную ўладу. I так iшла справа праз увесь канец XIII сталецця, пакуль уладу ў гаспадарсьцве ня ўзяў у свае рукi ў 1293-м годзе Вiтэн. Вiтэн разам з братамi і наступнiкам сваiм Гедымiнам ужо надобра збудавадi моцнае і вялiкае лiтоўска-беларускае гаспадарства.

Аснаўныя мамэнты жыцця новага гаспадарства.

У XIV-м сталеццi і далей новае, лiтоўска-беларускае гаспадарства стаiць ужо на цвёрдых нагах. З падручникаў „агульна-рускай“ гiсторыi нам добра вядомы такiя iменнi, як — Вiтэн (1293 — 1316), Гедымiн (1316 — 1341), Альгэрд (1345—1377) і Кэйстут (1377—1379), Ягайла і Вiтаўт. Даваць падрабную характарыстыку кiраваньня гэтых гаспадароў мы ня будзем. Мы толькi адзначым аснаўныя мамэнты палiтычнага жыцця дзяржавы, якiя дадуць як-бы тон і напрамак для далейшай гiсторыi Лiтвы і Беларусi ў гэты перыяд.

Новая дзяржава канцэнтруе ў адно лiтоўскую і заходня-рускую ямлю. З часу Гедымiна сталiцаю гаспадарства быў зроблен горад Вiльня, пры ўпадзе Вiлейкi ў Вiльню. Горад Полацк з воласьцю, ратуючыся ад немцаў, пры Вiтэне (1307), паддаўся лiтоўскаму гаспадару. У пачатку там кiравалi намесьнiкi гаспадара пры законадаўчай уладзе старажытнага веча, потым, на полацкiм пасадзе, цi малодшыя браты, цi сыны гаспадара. З гэтага часу Полацк нiколі ўжо не адходзiў ад Лiтвы. За Полацкам прышоў чарод і да Вiцебску, каторы яшчэ раней абасобiўся ад Полацку ў незалежнае князьства. Апошнi вiцебскi князь, ня маючы наступнiкаў на мужчынскай лiнii, аддаў сваю дачку за сына Гедыминавага—Альгэрда. Разумеецца, што Альгэрд быў у залежнасьцi ад Гедымiна. Хутка стаў залежным ад Гедымiна і наш Менск са сваёю воласьцю. У летапiсе пад 1326-м годам ёсьць зьвестка, што ў Ноўгарад прыходзiлi пасланцы ад Лiтвы. Памiж iмi адзначан і Василь, князь Менскi. Выходзiць, што у 1326-м годзе Менскi князь ужо быў адным з падручных князёў Лiтоўска-Беларускага Гаспадара. Магчыма думаць, што каля гэтага часу, цi можа раней, зрабiлiся залежнымi ад Лiтвы князьствы Лукамскае і Друцкае. Каля гэтага-ж часу маладое гаспадарства, ўлучыла ў свой

склад Турава-Пінскае Палессяе і зямлю Берасцейскую, каторая ў заходняй сваёй часці мела назву Падляссяе.

Пазней у часы Альгэрда і Кэйстута да Літоўска-Беларускага гаспадарства прылучыліся Чарнігаўшчына і Кіеўская воласьць з Валыньню і Падоліяй. Трэба адзначыць, што Кіеўшчына яшчэ ў пачатку XIV-га стагоддзя ня была падобна на тую Кіеўшчыну, каторая ў часы, напрыклад, Уладзімера Манамаха руінавала нашу бацькаўшчыну Полаччыну. Кіеўшчына ў гэтыя часы была знішчана і зруйнавана дашчэнт, як хатнім бязладзьдзем, так і набегамі паўднёвых сьцепнякоў, а раней полаўцаў, а потым татараў. Кіеўскі вялікі князь зрабіўся адным з тых маленькіх, гартных паўднёвых князькоў, каторыя ледзьве-ледзьве трымаліся, апраючыся на нязначную жменьку рускіх насельнікаў, застаўшыхся ў сьцепе, ня глядзячы на небяспечнасьць ад татараў. „Маці гарадоў рускіх“, паўднёвы залаты ключ ад вялікага воднага шляху з Варагаў у Грэкі, багаты, густа насялёны Кіеў быў цяпер невялікім мястэчкам бяз усякай гандлёвай вагі. Італьянскі манах Пляна-Карпіні, каторы, праяжджаючы па паўднёва-ўсходнім староням, бачыў ў гэты час, паміж іншым, і Кіеў, налічыў ў ім ня больш, як 200 хатаў. У 1300-м годзе Кіеў перастаў быць і рэлігійна-царкоўным цэнтрам, бо мітрапаліт „усея Русі“ Максім, уцякаючы ад татарскіх пагромаў, з Кіева пераехаў на жыцьцё на паўночны ўсход, дзе пачаў будавацца Маскоўскі цэнтр. Туды-ж, на паўночны ўсход, выйшлі і мацнейшыя князі, і насельнікі Кіеўскай воласьці, шукаючы больш бяспечнага для свае працы месца. Разумеецца, што з жменькаю людзей Кіеўскі князь ня мог тут трымацца як самаўладны, незалежны ўласнік і павінен быў прызнаць дзяржаўную вярхоўную ўладу магутнага суседа, вялікага князя Літоўска-Рускага, каторы меў моц абараніць поўдзень ад татараў.

Не здаваліваючыся паўднёвымі рускімі валасьцямі, Альгэрд прагнуўся зацьвярдзіць свой палітычны ўплыў і на паўночныя валасьці з такімі багатымі гандлёвымі гарадамі, як Ноўгарад і Пскоў. Тут ён быў наступнікам палітыкі Полаччыны, каторая ў папярэдні перыяд гісторыі Беларусі так сама змагалася за ўладу над гэтымі гарадамі і валасьцямі. Апроч таго Літоўска-Беларускае гаспадарства звярнула ўвагу і на ўсход. Яно прагнулася схіліць у свой бок, напрыклад, Цьверскае князьства, падтрымліваючы яго ў барацьбе з Масквою. Але тут, на ўсходзе рос моцны супернік літоўска-беларускаму гаспадару ў асобе маскоўскага гаспадара, каторы пачаў ужо рабіць тую самую справу зьбіраньня Русі, якую рабіла і Літва.

Працуючы над зьбіраньнем Русі, Літва павінна была, так сама, як і Масква, бараніць свае гаспадарства ад тата-

раў. Яшчэ амаль што за 20 гадоў да вядомай нам Кулікоўскай бітвы, ў 1362-м годзе Літва і Беларусь, злучыўшы ўсе свае сілы, выйшла на спатканьне татараў на паўднёвую граніцу. Адбылося страшэннае збойства на Падолі. Ня глядзячы на вялікі лік і сваю храбрасць, татары былі разбіты і, пакінуўшы на месцы многа трупаў, здабычы і палонных, уцяклі на паўднёвы ўсход. Пад уплывам страху татары доўга сюды ня прыходзілі, і паўднёва-заходнія землі, такім спосабам, мелі цяпер магчымасьць эканамічна і культурна разьвівацца, забясьпечаныя ад страшнага ворага.

Такім спосабам з быўных раскіданых заходня-славянскіх земляў у злучнасьці з Літвой злажылася гаспадарства. У гэтым гаспадарстве на кожным кроку мы бачым працу нашых бацькоў. З гандлёвай Полаччыны прышоў сюды капітал і пачаў зноў збіраць для эксплёатацыі працу мазольных рук. Вясковая старажытная Літва будзе ў сябе гарады і яны пачынаюць жыць жыцьцём старых гарадоў Полаччыны і Кіеўшчыны. Некаторыя з гарадоў акружаюцца мурамі, ўзмацняюцца замчышчамі. Войскі гаспадарства добра ўзброены і добра ведаюць ваяўнічае штукарства, каторае, так сама, прыйшло сюды з Полаччыны. Жыхары маюць добрую арганізацыю. Нам, напрыклад, вядома, што яны бароняць свае гарады па правідловай чарзе, праз колькі месяцаў кожная група. Нашы продкі ня толькі служаць у войсках гаспадара, але складаюць іх значную частку. Ім, як найбольш культурнаму элементу, даручаецца каманда над вайсковымі часткамі і абарона ад ворагаў меж гаспадарства. Яны кіруюць ад імя гаспадара як асобнымі гарадамі, так і цэльнымі тэрыторыямі. Ім перад усімі прынаецца права і даручаюцца такія справы, гдзе асабліва патрэбна адукацыя і лоўкасьць, напрыклад зносіны вялікага князства з суседнімі гаспадарствамі. Адным словам, мы бачым, што нашыя продкі, як культурны элемент, займаюць пачэснае месца ў палітычных і грамадзянскіх справах гаспадарства. Ідзе згодны зблізак паміж двума народамі. У літоўска-беларускім гаспадарстве кіруе гаспадар—ліцьвін, а пануе прасьвета і культура беларуса. Есьць нават такая думка, што гаспадары дзяржавы ня былі прыроднымі ліцьвінамі, а патамкамі тых князёў Полацкай Русі, каторыя раней, у канцы пацярэдняга цэрныяду, ўцякалі ў Літву ад бязладзьдзя, якое настала ў Полаччыне. Ня ўходзячы ў разгляд правідловасьці гэтай думкі мы, ўсё-ж такі, павінны адзначыць, што самі гаспадары князства лічылі сябе ліцьвінамі. Гэтае літоўскае самапачуццё ня было аднак-жа шовіністычным. Усе яны добра ведаюць беларускую мову, многія з іх прыймаюць ўсходнюю хрысьціянскую веру і бяруць шлюб з рускімі княжынямі. Беларуская мова пануе ня толькі ў палцы вялікага князя, але і сярод грамадзянства. Дзяржаў-

ныя пастановы выдаюцца раней у дзвёх мовах, а потым амаль што ня выключна ў беларускай мове. Гаспадар, лічачы сябе ліцьвіном па нацыі, прызнаваў, што ён, як галава, ёсьць прадстаўнік той і другой нацыі. У офіцыяльных граматах і ў зносінах з суседнімі народамі ён называе сябе царом Ліцьвіноў і Русінаў (rex Litwinorum Ruthenorumque). Іначай і быць не магло, бо дзеве трэйція часткі яго земляў былі беларускія.

Ня глядзячы на тое, што ў ліцьвіноў была вера паганская, а ў беларусаў усходня-хрысьціянская, абедзвю нацыі жылі ў згодзе. У дзяржаве пануе шырокая верацярпімасць. Да якой-бы веры хто ні належаў, ён служыць аднаму богу. Гэдымін, адказваючы на адну з прапазыцыяў рымскага папы, ў сваёй грамаце так піша аб гэтым: „Я казаў, што дазволю хрысьціянам маліцца па звычаі іх веры: русінам па іх звычаі, паляком—па іх. А мы, ліцьвіны, будзем маліцца па нашым звычаі, бо ўсе мы наважаем аднаго Бога. Трэба ўсё-ж такі адзначыць, што ліцьвіны пачалі браць у беларусаў іх культуру, мову і навет веру. Так, напрыклад, вядома, што ў канцы XIV-га стагоддзя больш, як 50 літоўскіх мясцовых князёў трымаліся ўсходня-хрысьціянскай веры, бо яна мела ў сабе больш культурных элементаў, як паганская вера. Аб гэтым-жа сьведчыць і польскі вядомы гісторык Ярашэвіч, каторы гаворыць, што калі-б так справы йшлі праз некаторы час, то Ліцьвіны прынялі-б беларускую мову, звычаі, законадаўства і праваслаўную веру, навет іх народнасьць змянілася-б на беларускую.

Такая еднасьць і згода паміж літоўскім і рускім элементамі дзяржавы залежала ад таго, што літоўска-беларускае гаспадарства было збудована больш шляхам згоды, чымся шляхам удзіску і вайны. Полацкае гаспадарства ў канцы свайго існаваньня не магло даць сваім падданым грамадзянскага спакою. Мы ведаем, што ў грамадзянсьцве йшла клясавая барацьба паміж лепшымі і подлымі людзьмі, паміж эксплёатуэчым капіталам і працавітаю беднатою. Апроч таго ня было забесьпячэнства ад міжусобных боляк паміж асобнымі валасьцямі і гарадамі гаспадарства. Усё гэта не магло даць адпору новаму канцэнтрацыйнаму руху, каторы йшоў з боку Літвы і яе князя. Асобныя воласьці і гарады ахвотна прызнавалі новую ўладу. Як на выключэньне можна паказаць толькі на Смаленск з яго тэрыторыяй, каторы быў прылучан да Літвы вяўніцкім шляхам. Але і тут яшчэ раней была партыя, каторая цягнула да Літвы і адчыніла гарадзкую браму літоўска-беларускаму войску. Жыхары быўшай Полаччыны без пратэсту прынялі ўладу літоўскіх князёў, каторыя прыносілі з сабою абарону ад моцных суседзяў і давалі скакой ад міжусобнай хатняй барацьбы.

Мы ведаем, што ў гісторыі полацкага перыяду Беларусі вялікую вагу ў дзяржаўным і грамадзянскім жыцці краі мела веча. Новая дзяржаўная ўлада не парушыла гэтай старажытнай, агульна-рускай ідэі народапраўства. Наадварот, літоўскія вялікія князі асобнымі граматамі забяспечвалі правы законадаўчага веча. У аснове ўсіх грамат літоўска-беларускіх гаспадароў, якія даваліся асобным гарадам і валасцём, мы заўсёды можам знайсці такія словы: „гаспадар старыны не парушае і навіны ня ўводзе“. Кожная воласьць быўшай Полаччыны, ўходзячы ў склад новага гаспадарства, не адходзіла ад сваіх старых традыцыяў і зберагала свой твар. Ня тое мы будзем бачыць на ўсходзе, дзе ўвакол Масквы, таксама, пачалося збіраньне і канцэнтрацыя дзяржавы—ўсходняй Русі. Масква, збіраючы Русь, закасуе гэтую старарускую ідэю народапраўства. Будзе расьці моцнае самаўладства маскоўскіх гаспадароў, каторае потым дасьць грунт для бязупыннае сваволі, напрыклад, Івана IV Грознага. Усякая асобная воласьць, каторая ўваходзіць у склад Маскоўскага гаспадарства, павінна будзе страціць свой асабісты твар. Будзе скасавана індывідуальнасьць тэрыторыяльная.

Не касуючы правоў веча і старарускай ідэі народапраўства, новая дзяржаўная літоўска-беларуская ўлада будзе прагнуцца скасаваць уладу асобных мясцовых князёў. Праўда, мясцовыя князі не зганяюцца з сваіх пасадаў, але яны павінны прызнаць, як-бы, васальную залежнасьць ад вялікага князя і гаспадара Літвы і Беларусі. Толькі ў тых валасцях, дзе пасады аставаліся, па якіх-небудзь прычынах, пустымі гаспадар садзіў, як князёў-наместнікаў, сваіх родзічаў, або сваякоў.

Адносіны гаспадарства да нямецкіх ордэнаў

Важнейшаю з надворных справаў Літоўска-Беларускага гаспадарства было змаганьне з нямецкімі ордэнамі, аб якіх мы казалі вышэй. З IX-га, а асабліва з X-га, сталецьця пачынаецца вялікі рух германскага пляменьня на ўсход, drang nach Osten. Гэты рух на ўсход найперш прыціснуў заходніх, балтыцкіх славянаў, каторыя раней жылі аж да самага Рэйну. Сталецьце за сталецьцем ішоў гэты націск немцаў і славяны адыйшлі аж за Эльбу (Лабу). На поўначы Заходняй Эўропы, па берагах Балтыцкага мора, нямецкі націск быў мацнейшы. Немцы ўсе свае сілы сконцэнтравалі ў гэтым кірунку. Усё гэта зразумела само сабой, калі мы будзем мець на ўвазе каптоўнасьць і ў тыя, і ў нашыя часы марскога берагу. Пад Балтыцкім морам немцы асабліва напіралі на насельнікаў—тубыльцаў і ідучы па беразе на ўсход, спаткаліся, як мы ведаем, з палякамі

і ліцьвінамі. Ліцьвіны пачалі бараніцца ад гэтага ўціску, і, каб абарона была мацнейшай, пачалі арганізавацца. Так збудавалася дзяржава. Новай дзяржаве прыйшлося стрымліваць нямецкі націск. Пачалася цяжкая барацьба, каторая цягнулася праз стагоддзі. Ужо Мендаўгу трэба было бараніцца і ён бараніўся, як мог, гдзе мечам, гдзе кітрасьцю. Тое самае рабіў і Гэдымін. Часта, ня маючы магчымасьці адтрымаць верх над немцамі сілаю меча, ён звяртаўся і да другіх спосабаў. Так, напрыклад, адзін раз ён прасіў у рымскага папы заступніцтва ад мечаносцаў. Папа, скарыстаўшы гэтае здарэньне, прапанаваў Гэдыміну прыняць хрысьціянства па заходнім абрадзе. Гэдымін, па пробы Мендаўга, ўжо даведаўся, што каталіцтва ня можа абараніць Літву і Беларусь ад крыжацкага ўціску. Каталіцтва, якраз, было тэю сьдзежкаю, па каторай ішлі палітычныя жаданьні немцаў. Гэдымін рэзка адхіліў прапозыцыю папы. Як каза паданьне, ён адказаў пасланцом папы так: „Калі я меў замер калі-небудзь хрысьціцца, то няхай мяне сам чорт хрысьціць. Паўна, я казаў, як і напісана ў грамаце, што буду наважаць папу, як бацьку; але я гэта сказаў з тым, што папа старэйшы за мяне. Усіх старых я наважаю, як бацькоў, таварышаў люблю, як братоў, а малодшых за мяне, люблю, як сыноў“. Барацьба з крыжакамі пры Гэдыміне йшла з пераменным шчасьцем. Некалькі разоў ліцьвіном удавалася адтрымываць над імі верх, але, наагул кажучы, Літва і Беларусь былі слабейшыя. У барацьбе з крыжакамі загінуў і сам Гэдымін. Пад 1341-м годам у адным з рускіх летапісаў гаворыцца, што Гэдымін загінуў пры аблозе аднае нямецкае крэпасці, паранены крыжакамі.

У часы Альгэрда і Кэйстута амаль што ня ўвесь цяжар барацьбы з немцамі ляжаў на Кэйстуде, каторы быў кіраўніком заходняй палавіны гаспадарства. Барацьба йшла без перарыву. Немцы, замест вялікіх паходаў, робяць паходы дробныя, але затое частыя. Такія паходы яны завуць рэйзамі. Кожны дзень, кожную гадзіну павінны ліцьвіны чакаць неспадзяванага ворага. Якія-небудзь 100 ці 200 крыжакоў, а часам і менш, добра ўзброеныя на добрых конях урываюцца раптам у сумежныя з ордэнскімі, літоўскія землі, паляць гарады і вёскі, хаты і гумны, б'юць жыхароў альбо бяруць у палон. Разам з людзьмі гоцяць яны ў свае межы быдла і цягнуць маемасьць. Часам, у адзін год было па некалькі такіх рэйзаў. За 30 гадоў князяваньня Альгэрда, згодна нямецкім летапісам, лічыцца каля соткі такіх паходаў.

Каб спыніць ворага і ня даць яму магчымасьці ўвайсці на сваю тэрыторыю, і немцы і Літва на межах муруюць моцныя замкі. Наймацнейшым з літоўскіх замкаў таго часу быў замак у Коўне. Многа разоў падступаліся

немцы да замку, многа разоў прагнуліся ўзяць яго, але замак, вымураваны з каменяняў і цэглы чужаземнымі і мясцовымі майстрамі, стаяў нярухомы і бараніў межы Літвы. Кожны раз выпускаў ён з-за сваіх муроў узброеныя сілы ліцьвіноў на помсту немцам за іх рэйзы на Літву. Толькі, сабраўшы ўсе свае сілы і запрасіўшы на дапамогу чужаземных рыцараў, забралі, ўрэшце, немцы гэты грозны замак, ці, лепш кажучы, яго руіны, бо ліцьвіны толькі тады пакінулі яго, калі ён быў зусім зруйнаваны. Але прайшоў год, прайшоў другі, і ліцьвіны зноў, недалёка ад руін, збудавалі новы замак, ня менш моцны, як стары.

Не заўсёды йшла так барацьба. У часы хатніх спрэчак Літоўска-Беларускае гаспадарства само ўмешвала крыжакоў у свае хатнія справы. Так рабілі, напрыклад, і Ягайла, і Кэйстут, каторыя зьвярталіся да крыжакоў у барацьбе за велікакняжацкі пасады. Крыжакі ахвотна ўмешваліся ў жыццё Літвы, добра разумеючы, што гэтым яны аслабляюць моц шкадлівага для іх гаспадарства-суседа. Але спрэчкі праходзілі, Літва і Беларусь зноў браліся за зброю проці свайго ворага. Змаганьне з немцамі было аднаў з прычыны злучэньня Літоўска-Беларускага гаспадарства з каралеўствам Польскім у 1386-м годзе. І трэба адзначыць, што гэтае злучэньне было надта шкадлівым для ордэнаў. У 1410-м годзе Вітаўт разам з Ягайлам даў рашучую бітву немцам пад Танэнбэргам, ці Грунвальдам у Прусіі. Войска рыцараў складалася з 80 тысячаў, войска саюзнікаў з 150 тысячаў. У бойцы былі і беларускія войскі. Апроч Вітаўта, Ягайлы і магістра Тэўтонскага ордэну тут быў вядомы чэскі рыцар Жыжка, будучы нацыянальны дзеяч чэскі часу гусіцкіх войнаў. Бітва пачалася зраньня 15-га чэрвеня. Літоўска-Беларускія войскі змагаліся на правым фланзе. Доўга ня мог выявіцца выхад бойкі. Толькі падвечар, дзякуючы націску беларускіх смаленскіх палкоў, немцы пачалі кідаць поле бойкі. Страты немцаў былі вялікія: быў забіты магістар ордэну, рыцараў было забіта каля 30 тысячаў. Радасьць ад пабеды была вялікая. З гэтай бітвы пачынаецца пералом у змаганьні Літоўска-Беларускага гаспадарства з немцамі. Сілы немцаў слабеюць. У 1466-м годзе нават канчаецца незалежнае існаваньне Тэўтонскага ордэну; вялікі магістар ордэну з гэтага часу павінен прызнаць сябе васалам польскага караля і літоўска-беларускага гаспадара Казімера IV.

Унія Літоўска-Беларускага гаспадарства з Польшчай 1386-га году.

Пасьля сьмерці Альгэрда (1377) ў Літоўска-Беларускім гаспадарсьцве пачынаецца смутак. Пасад Альгэрда займае старэйшы яго сын ад другой жонкі, Ульяны Цьверскай, Ягайла. Ягайлам незадаволены яго старшыя браты, сыны першай жонкі Альгэрда, Марылі Віцебскай, і зьвярнуліся да Масквы, дзе ў гэты час быў вялікім князем Дзьмітры Данскі. Што датычыць да Кэйстута, малодшага брата Альгэрда, то ён, шануючы ідэю еднасьці гаспадарства і ня хочучы парушаць тэстамэнту памёршага брата Альгэрда, ня выходзіў з пасьлушэнства свайму пляменьніку Ягайле. Каб падтрымаць яго аўтарытэт і даць другім князём прыклад пасьлушэнства вялікаму князю, ён у паложаны час езьдзіў да Ягайлы ў Вільню на пасяджэньне княжацкай рады, як езьдзіў і раней да свайго старэйшага брата Альгэрда. Аднак жа гэтыя добрыя адносіны паміж Ягайлам і Кэйстутам хутка перарваліся. Ягайла надта баяўся аўтарытэту і папулярнасьці Кэйстута. Ён два разы зьвяртаўся да крыжакоў, каб з іх дапамога перамагчы і зрабіць безбаронным Кэйстута. Ня глядзячы на дапамогу крыжакоў, Ягайла быў разьбіты і пашоў на вераломную хітрасьць. Ён запрасіў Кэйстута з сынамі яго Вітаўтам у свой абоз, быццам для таго, каб абгаварыць з імі ўмовы далейшых адносін. Як толькі яны зьявіліся туды, іх схалілі, закавалі ў ланцугі, завезьлі ў Крэва (Ашмянскі павет у Віленшчыне) і пасадзілі ў замчышчы ў турму. Сюды Ягайла падаслаў забойцаў, якія задушлі старога, слаўнага Кэйстута, а жонку яго Біруту ўтапілі. Вітаўту пашанцавала ўцячы з турмы ў жаюцкай вопратцы, каторую даставіла яму яго жонка Ганна. Такі спосабам, мы бачым, што Ягайла меў многа ворагаў сярод сваіх родных і стрэчных братаў, і яму трэба было шукаць апоры для свае ўлады дзесь за межамі гаспадарства.

У гэты самы час і ў Польшчы былі непаразуменьні ў справе дзяржаўнай улады. У 1382-м годзе памёр польскі кароль Людзьвік Вэнгерскі. Пасьля яго асталіся тры дачкі: Кацярына, Марыя і Ядзьвіга. Фамілія караля хацела пасадзіць на пасад сярэдняю дачку Марыю, каторая была жонкаю караля Вэнгерскага. Зьвязак Польшчы з Вэнгрыяй не падабаўся паном, дзякуючы таму, што нябожчык кароль, апіраючыся на Вэнгрыю, трымаў сябе даволі незалежна ад паноў. Два гады цягнулася бескаралеўе. Толькі ў 1384 годзе паміж фаміліяю караля і панамі зрабілася згода. Каралева паслала на польскі пасад малодшую дачку Ядзьвігу, 13-цёх гадоў. Было зразумела, што Ядзьвіга не магла

сама кіраваць гаспадарствам, тым больш, што Польшчы, як і Ліцьве, цяжка прыходзілася ад крыжакоў. Трэба было знайсці, такога чалавека для Ядзвігі, каторы быў бы ня столькі прыемным для яе, сколькі карысным для Польшчы. Ягайла, Літоўска-Беларускі гаспадар, здаваўся паном падхадзячым для гэтай мэты: перш за ўсё, Ліцьве пагражаў той самы вораг, што і Польшчы, апроч таго, хатнія спрэчкі ў Ліцьве за ўладу рабілі Ягайлу больш згаворным з польскімі панамі. Апроч палітычных думак, польскія паны трымаліся і сваіх клясавых інтарэсаў. Яны былі перакананы ў тым, што Ягайла, ў падзяку ім за сваё абраньне, пашырыць іх правы і прывілеі. Духавенства, так сама, спадзявалася, што шлюб Ядзвігі з Ягайлам пашырыць і рэлігійна-палітычны ўплыў на Літву. І тыя і другія не абмыліся.

Ягайла ў 1385-м годзе адтрымаў з Польшчы прапазыцыю аб шлюбе з Ядзвігаю і злучэнні з Польшчай. З якою ахвотаю ён адгукнуўся на гэтую прапазыцыю відаць з тых абавязкаў, якія наляжыў ён на сябе і на сваё гаспадарства. На радах польскіх паслоў у Крэве ён абавязаўся прыняць каталіцкую веру са сваімі братамі, сваякамі, народам літоўскім знатным і простым, даваць грошы свайго гаспадарства на патрэбы Польшчы, дапамагчы Польшчы адтрымаць наўднёвыя, аднятыя тэрыторыі, заплаціць адступнага 200.000 флэрынаў быўшаму жаніху Ядзвігі, прынцу Вільгельму Аўстрыйскаму і на вечны час прылучыць Літоўска-Беларускае гаспадарства да кароны Польскай. Польшча за ўсё гэта абяцала Ліцьве і Беларусі дапамогу ў барацьбе з крыжакамі.

На зьездзе ў Ваўкавыску былі ухвалены такія ўмовы злучэння Польшчы з Літоўска-Беларускім гаспадарствам: кароль і вялікі князь у злучаных дзяржавах павінен быць адзін; у пачатку гэтай асоба ёсць Ягайла, потым просты патомак яго і Ядзвігі; надворныя зносіны ў справах, датычачых абедзвух дзяржаваў, а таксама і абарона тэрыторыі робяцца супольна. Хатняе кіраваньне ў кожным гаспадарстве асобнае: і ў Літоўска-Беларускай дзяржаве, і ў Польшчы маюцца—асобныя войскі, асобны скарб і асобныя ўрады. Апроч таго, як было ўжо сказана вышэй, Ягайла меў абавязак прыняць каталіцтва і шырыць яго паміж ліцьвіноў. Беларускаму насяленьню была пакінена свабода быць усходня-хрысьціянскай веры.

Так адбылася першая вунія Літоўска-Беларускай дзяржавы з Польшчай. Гэтая вунія залежала ня толькі ад надворных прычынаў, але і ад прычынаў хатніх. Злучэннем з Польшчай Літоўска-Беларускі ўрад жадаў ня толькі здабыць дапамогу ў барацьбе з суседзямі, але і ўзмацніць

становішча велікакняжацкай улады ў маладым гаспадарсцтве.

Вунія 1386-га году разглядамася да нашага часу толькі, як вунія дынастычна-пэрсональная. Лічылася, што два гаспадарствы злучыліся адно з адным толькі праз асобу агульнага для абедзвух дзяржаваў монарха і яго наступнікаў, патомкаў; што вунія не мяняла юрыдычнага грунту другіх бакоў дзяржаўнага і грамадзянскага жыцця. Такі пагляд немагчыма прызнаць справядлівым. Патрэбна адзначыць, што юрыдычна, па тэксьце дагавору, вунія 1386-га году была больш, чым дынастычна-пэрсональна. Яна была, як-бы, інкорпарацыя дзяржавы Літоўска-Беларускай у каралеўства Польскае. Юрыдычна літоўска-беларускія землі на вечныя часы прылучаліся да кароны польскай. Па дагаворы з 1386-га году, як-бы, зусім прыпынялася незалежнае і самавітае існаваньне вялікага князьства і яно рабілася разам з Польшчай адным палітычным, дзяржаўным арганізмам. Не дарма пасля вуніі ўсе літоўска-беларускія князі павінны былі прыняць прысягу на вернасьць кароне польскай і літоўска-беларускія баяры-каталікі адтрымалі такія самыя правы, якія былі ў польскіх паноў.

Так стаяла справа з юрыдычнага боку. Але фактычна далёка не заўсёды бывае тое, што пішацца ў юрыдычных актах. Так было і тут. Вунія была зроблена больш на паперы, чым у жыцці. Праўда, ўжо адчыняецца шлях для палітычнага польскага і рэлігійнага каталіцкага ўплыву, але фундаментальнай змены жыцця адразу ня будзе. Літва і Беларусь доўга яшчэ, аж да другой палавіны XVI-га стагоддзя, будуць жыць сваім асобным жыццём, баронячыся ад пачаўшага ўплыву. Напрамак жыцця пасля вуніі 1386-га году астаецца той самы, які быў і да гэтага году. Пэрыяд Літоўска-Беларускай дзяржавы ў гісторыі Беларусі не перарываецца.

Калі мы паглядзім на далейшае дзяржаўна-палітычнае жыццё Літвы і Беларусі, то пабачым, што самавітасць Літоўска-Беларускага гаспадарства пасля 1386-га году фактычна ня была згублена. За прыкладам ісьці далёка ня трэба, даволі пазнаёміцца па якім-колечы падручніку з кіраваньнем Вітаўта, каторы быў асобным вялікім князем Літвы і Беларусі (1392—1430), ня глядзячы на ўмову уніі. Кіраваў ён зусім незалежна ад Ягайлы, а потым (з 1431 году) ад Уладыслава III, каралёў польскіх. І толькі інтрыгі збоку Польшчы не далі яму магчымасьці каранаванца і зрабіцца Літоўска-Беларускім каралём. Нямецкі імператар паслаў карону Вітаўту, але гэтая карона да яго не дайшла. Летапіс так апісвае гэтую падзею: „І ляхоўе, ня жычыўшы кароны Литве, карону ад іх (паслоў імператара) тую адабраўшы и разсекшы яе наполю, приложили ко короне би-

скупа краковскага, каторая и цяпер пры замку и касцёле сьв. Станіслава ёсьць“.

І ў далейшыя часы мы бачым, што Літва і Беларусь маюць часта сваіх асобных вялікіх князёў, што йдзе напроць умоў вуніі 1386-га году. Ніжэйпаданая сінхроністычная табліца дасяць патрэбная для нас прыкладу, бо нам няма часу досяць добра выявіць гэтае пытаньне.

Літва і Беларусь	Польшча
Вітаўт 1492—1430 Сьвідрыгайла 1430—1432	Ягайла Уладыслаў II 1386—1434
Жыгімонт I 1432—1440	Уладыслаў III 1434—1444
Казімер I у Ліцьве і Беларусі 1440—1492, да 1447 асобны ад Польшчы Літ.-Бел. гаспадар.	Казімер IV у Польшчы 1447—1492
Аляксандар 1492—1506 да 1501 асобны ад Польшчы гаспадар.	Ян-Альбрэхт 1492—1501 Аляксандар 1501—1506
Жыгімонт II (у Ліцьве і Беларусі) Стары 1505—1548	Жыгімонт I (у Польшчы) Стары 1506—1548
Жыгімонт III (у Ліцьве і Беларусі) Аўгуст 1548—1572	Жыгімонт II (у Польшчы) Аўгуст 1548—1572

Як мы бачым з гэтай табліцы, толькі з цягам часу Літва і Беларусь страчваюць сваіх асобных гаспадароў. Гэта наказвае, што вунія 1386-га году толькі адкрыла шырэй дарогу для польскага ўплыву. Затым трэба адзначыць, што тыя асобы, якія былі літоўска-беларускімі гаспадарамі і польскімі каралямі, ў першыя часы пасяля вуніі лічылі сябе больш літоўска-беларускімі гаспадарамі, чым польскімі каралямі. Гэты факт зразумелы, калі прыняць пад увагу становішча караля ў Польшчы, гдзе шляхта ўжо пачала забіраць каралі ў свае рукі. Літоўска-Беларускі настрой такіх польскіх каралёў магчыма бачыць, напрыклад, у такім юрыдычным дакумэнце, як „Земскіе прывілеі“ Казімера I (у Польшчы IV), аб каторых будзе слова далей. Толькі пад канец перыяду, калі, пад польскім уплывам і пад уплывамі другіх прычын, умовы жыцця змяніліся, агульныя дзяржаўцы Літвы, Беларусі і Польшчы пачалі інтарэсы Польшчы ставіць вышэй інтарэсаў Літвы і Беларусі. Такім

гаспадаром быў, напрыклад, Жыгімонт III (у Польшчы II) Аўгуст, апошні з дому Ягайлавага.

Што жыццё дзяржавы Літоўска-Беларускай пасля 1386-га году ў асновах сваіх не змянілася фактычна, відаць яшчэ і з таго, што акты вуніі паміж дзвюма дзяржавамі, ўсё пішучца і пішучца. Паўтарэнне актаў гаворыць аб тым, што яны ня маюць моцы ў жыцці. Калі-б акт 1386-га году быў моцным рэальна, то ня прышлося-б пытаць не аб вуніі падымаць на зьездах больш, чым дзесяць разоў. Мы ведаем, што гэтае пытаньне падымалася ў сьледуючыя гады: 1401, 1413, 1447, 1451, 1453, 1501, 1563, 1564, 1566 і 1567. Як мы бачым з пераліку гадоў, пытаньне аб вуніі асабліва падкрэсьліваецца ў 60-я гады 16-га стагоддзя. Насыпелі якіясь прычыны, каторыя патрабуюць пэўнай, рэальнай вуніі. Глаўнейшай з гэтых прычын быў той польскі ўплыў, якому была адчынена брама ў Літву і Беларусь актам 1386-га году. Апроч таго, на вунію з Польшчай гоціць Літву і Беларусь націск з усходу, з Масквы. Гэты націск робіцца асабліва моцным, якраз у 60-я гады 16-га стагоддзя. Ратуючыся ад тэрору Івана Грознага, наша бацькаўшчына падпісала, ўрэшце, апошнюю сваю вунію з Польшчай у горадзе Любліне ў 1569 годзе. Гэтая вунія скончыла незалежнае, самавітае існаваньне Літоўска-Беларускага гаспадарства.

Адносіны Літоўска-Беларускай дзяржавы да гаспадарства Маскоўскага.

Літоўска-Беларуская дзяржава з самага пачатку свайго існаваньня ўзяла на сябе заданьне зьбіранья заходняй часьці рускіх славянаў. У 13-м і ў першай палавіне 14-га стагоддзя ў гэтай справе яна ня мела супернікаў. З другой палавіны 14-га стагоддзя зьявіўся супернік. Гэта было нарадзіўшаеся ў пачатку 14-га стагоддзя Маскоўскае гаспадарства, каторае пачало рабіць зьбіраньне ўсходняй часьці рускіх славянаў. І тая, і другая дзяржава, пашыраючы свае тэрыторыі, ўрэшце, спаткаліся ў канцы 14-га стагоддзя. З гэтага часу і пачнецца змаганьне паміж Літвой і Беларусью з аднаго боку і Масквою з другога боку.

Суперніцтва паміж дзяржавамі - зьбірацелямі пачалося праз жадацьне мець уплыў на Цьверскае князьства. Войскі Альгэрда два разы біліся з войскамі вядомага маскоўскага вялікага князя Зьмітра Данскога. У першы раз адтрымаў верх Альгэрд, у другі раз Зьмітры Данскі. Літва і Беларусь, занятыя ў гэты час змаганьнем з нямецкімі ордэнамі,

прыпынілі, пакуль што, свой рух на ўсход. Зроблена была згода. У ад'знаку згоды Альгэрд аддаў сваю дачку замуж за стрэчнага брата Зьмітра—Уладзімера Андрэвіча.

Згода пры Вітаўце зноў прыпынілася. Паднялася спрэчка з Масквою з-за Ноўгараду і Смаленску. Толькі татары, адтрымаўшыя верх над Літвой і Беларускаю на берагах ракі Ворсклы, не далі магчымасьці Вітаўту пашырыць свой уплыў далёка на ўсход. Усё-ж такі і Ноўгарад і Смаленск павінны былі прызнаць сваю залежнасьць ад Вітаўта. У 1396-м годзе Вітаўт і Васіль I Маскоўскі, зьехаўшыся на параду ў Смаленску, ўстанавілі мяжу Літоўска-Беларускага і Маскоўскага гаспадарства па рэчцы Угры. Для ўзмацненьня згоды дачка Вітаўта, Настася, была выдадзена замуж за Васіля I. У гэты час Літоўска-Беларуская дзяржава ўключае ў свой склад вялікі абшар рускіх земляў. Налажыўшы ўсходнюю мяжу нашай дзяржавы на карту, напрыклад, Расейскай імперыі дарэвалюцыйнага часу, мы бачым, што ў склад падудадных Вітаўту земляў уходзяць такія губэрні: Віленская, Горадзенская, Ковенская, Сувальская, Падольская, Валынская, Менская, Магілёўская, Віцебская, Смаленская, Кіеўская, Чарнігаўская, Кацярынаслаўская, Хэрсонская, Арлоўская, часткаю Калужаская і Тульская. Літоўска-Беларуская дзяржава пашыралася далёка на ўсход, яе мяжа даходзіла да сучаснага нам горада Мажайску, за 107 вёрст ад Масквы.

Масква гэтага часу яшчэ ня мае сілы. Вырасшы з невялічкага удзельнага князьства, яна крок за крокам выбіваецца на першае месца сярод асобных удзельных князьстваў. Хоць татары разьбіты на Куліковым полі (1380 г.), але яшчэ іх улада цяжкім каменем ляжыць на маладым Маскоўскім гаспадарстве. Толькі, пачынаючы з палавіны 15-га стагодзьдзя, ўмовы жыцьця Масквы хіляцца ў лепшы бок. Ідзе хуткае разлажэньне татарскага ханства. Замест адной Залатой арды мы бачым некалькі ордаў, каторыя змагаюцца паміж сабою і ўзаемна аслабляюць адна другую. 1480-ы год прыносіць Маскоўскаму гаспадарству вызваленьне ад татарскай няволі. Усе дробныя удзельныя князьствы ўжо страцілі сваю незалежнасьць і ўвайшлі ў склад Маскоўскага гаспадарства. Вырасшая з невялічкага удзелу-вотчыны, Маскоўская дзяржава гэтую ідэю і арганізацыю вотчыны зьберагае і ў далейшы час. Маскоўскі дзяржавец кіруе ў сваёй вялікай дзяржаве так, як некалі яго продкі кіравалі ў сваім удзеле-вотчыне. Ён навет лічыць, што ўсе землі рускіх славянаў—ёсьць яго вотчына. „Вся Руская земля Божією волею из старины наша вотчина“. Маскоўскі князь ужо запомніў, што з „старины“ яго вотчынаю быў невялічкі маскоўскі удзел. І, пэўна, справа тут не ў старасьветчыне, а ў моцы. Маскоўскі гаспадар мае ця-

пер вялікую моц і, апіраючыся на яе, ён лічыць сябе прадстаўніком і ўласнікам усяе Русі. Стары тытул вялікага князя маскоўскага яго ўжо не здавальнае і ён прымае тытул вялікага князя, гаспадара Маскоўскага і „всёя Русі“. Змаганьне за „вотчыну“ цягнуцца блізка 150 гадоў. Бацькаўшчына наша руйнуецца, палі зарастаюць лесам, усочваюцца крывёю.

У 1491 годзе, калі Літоўска-Беларускім гаспадаром быў абраны Аляксандар Ягайлавіч, — Іван III Маскоўскі, карыстаючыся з разладу паміж Літвой і Польшчай, пачаў вайну за сваю беларускую „вотчыну“, якой ніколі ня бачыў ні ён, ні яго бацькі. На дапамогу сабе ён паклікаў татарскага, крымскага хана Мэнглі-Гірэя, для каторага Беларусь хоць і ня была вотчынаю, але была месцам добрай пажывы. Пачаўся пагром нашае бацькаўшчыны з паўдня і ўсходу. Асабліва быў зруйнован Рагачоў: цэннасьці разграбілі, горад спалілі, жыхароў пацягнулі ў няволю ў Маскву. Літоўска-Беларускае гаспадарства павінна было прасіць згоды. Згоду зрабілі аддаўшы Яну III горад Месьціслаў. З граматы відаць, што абодвы гаспадары абяцаліся дапамагаць і шанаваць адзін другога. Аляксандар Літоўска-Беларускі ў грамаце піша: „а хто мне вораг, то і я яму вораг. А хто будзе яму друг, то і мне друг, хто будзе яму вораг, то і мне вораг“. Каб згоду з Маскоўскім гаспадарствам зрабіць моцнаю, Аляксандар заслаў сватоў да Іванавай дачкі Галены, з катораі потым і ажаніўся. Але і гэта згоды не зрабіла моцнаю.

У адной з граматаў Аляксандар не назваў Яна III гаспадаром усяе Русі. Тады Ян III прыслаў Аляксандру „складную грамату“, абвешчаўшую вайну. І вайна пачалася у 1500-м годзе. Каманду над літоўска-беларускім войскам меў князь Канстантын Астрожаскі. У чэрвені вынікла страшэннае збойства каля гораду Дарагабужа. Маскоўскім войскам камандаваў добры знаўца ваеннай справы Даніла Холмскі. Каля 8 тысячаў народу загінула ў бойцы, літоўска-беларускія вайскі былі разьбіты і ваявода Астрожаскі папаў у маскоўскі палон. Яшчэ 3 гады маскоўскія войскі руйнуюць Беларусь. Удзень неба чарнее дымам, а ўночы палае агнём пажараў. Ліецца чалавечая кроў, нішчыцца маемасьць. Скора маскоўскае войска пачало галадаць у краі, каторы само знішчыла і пачаліся перагаворы аб згодзе. У 1503-м годзе замірэньне было падпісана. Масква адтрымала Гомель і некалькі мест ў цяперашнім Рагачоўскім павеце. У час гэтага замірэньня, ў 1506-м годзе памёрлі і дзець і зяць.

Пасьля іх гаспадаравалі — на Ліцьве і Беларусі брат Аляксандра Жыгімонт II (Стары), а ў Маскве Васіль III, сын Яна III. У 1598 годзе перабег з Літвы ў Маскву воражка настроены да Жыгімонта князь Глінскі. Ён падбіў Маскоў-

скага гаспадара на вайну з Жыгімонтам. Зноў маскоўскія войскі ўварваліся на Беларусь. Жыгімонт з вялікім, моцным войскам выйшаў ім на спатканьне і пачаў гнаць на ўсход. Васіль III павінен быў прасіць згоды. Быў падпісаны „вечны мір“, па ўмове каторага Маскоўскі гаспадар павінен быў вызваліць князя Астрожаскага і другіх ваеннапалонных.

Вечнасьць згоды цягнулася надта нядоўга, ўсяго толькі 5 гадоў. У 1513-м годзе зноў пачалася вайна. Адбываюцца вялікія бойкі пад Смаленскам і Оршаю. Пад Оршаю гэтман Астрожаскі адтрымаў над маскоўскім войскам дзеве пабеды, ня глядзячы на тое, што яго армія была меншаю як маскоўская ў два разы. Ад Оршы ён гнаў маскоўцаў аж да Дарагабужа. 30 тысячаў трупаў беларусоў, ліцьвіноў і маскоўцаў заслалі ўсю гэтую плошчу. Змаганьне бязупынна йдзе далей. Такія гарады, як Полацак, Месьціслаў, Магілёў, Орша, Рагачоў, Гомель, Віцебск, Смаленск і інш. руйнуюцца па некалькі разоў. Мы ўжо й ня лічым, які страшэнны лік вёсак, невялічкіх мястэчкаў было зруйнавана за часы гэтага змаганьня. Усё тое, што зрабіла многавяковая народная праца, гіне. Разгараная зямля зарастае густым лесам. Жыхары бадзююцца па лясох, хаваючыся там ад збойства і рабаваньня. Прыпыняецца народная творчасць. Насельнікі краю, бачачы, што барацьбе няма канца-краю, кідаюць свае зруйнаваныя гнёзды, кідаюць сваю родную зямлю і бягуць на Украйну. А барацьба ўсё йдзе. Войны аднаўляюцца ў 1516, 1518, 1519, 1534, 1535, і 1536-м гадох. І тая і другая старана, змучаная змаганьнем, робяць зноў згоду, каторая цягнецца толькі 25 гадоў. Пры Яне IV Грозным, ў 1561-м годзе, зноў пачынаецца, так званая, Лівонская вайна, каторая, так сама, адбывалася на тэрыторыі Беларусі.

Дорага каштавала гаротнаму беларускаму народу імперыялістычная думка Маскоўскіх гаспадароў - збіраццалёў аб тым, што Беларусь ёсьць іх „вотчына“.

Культурная праца.

Ня глядзячы на тое, што край з году ў год руйнаваўся, што нішчылася і матар'яльная і духоўная культура, над якой працавалі нашыя бацькі, ўсё-ж такі ў гэты час мы бачым разьвітак, і дужа шырокі, беларускай культуры. Вяўніцкі гвалт і ўціск ня можа прыпыніць моцнага культурнага руху. Культура пэрыяду Літоўска-Беларускай дзяржавы носіць яўна-выразны беларускі кірунак і робіцца ў беларускай мове. Наша мова ў гэты час ёсьць ня толькі мова ўраду, але і мова навукі і культуры. Хоць шлях для польскай культуры і мовы шырока адчынен вуніяю

1386-году, тым ня менш польскі ўплыў ня можа, пакуль што, змагацца, з самабытнаю, ўзросшаю на моцным мясцовым грунце, беларускаю культураю. Архівы берагуць да нашага часу вялікую моц памяткаў беларускай культуры гэтага перыяду.

З гэтых памяткаў асабліва цікавы для нас юрыдычныя дакумэнты, каторыя найбольш сьведчаць аб высокасьці культуры нашых продкаў. Мы тут назавём некаторыя з такіх дакумэнтаў.

Пры Казімеры I Ягайлавічы ў 1457 годзе была выда- на грамата, вядомая пад назваю „Земскія прывілеі Казіме- ра“. Гэты акт датычыць жыцьця ўсіх земляў гаспадарства, ён напамінае нам сваім зместам ангельскі акт 13-га сталяцця, вялікую карту вольнасьцяў. Тут забясьпечваюцца правы як асобы, так і магнасьці князёў, бояр, служылай шляхты і, навет, мяшчан. На аснове прывілеяў, ніхто з іх ня можа быць пакараны толькі па тайным ці яўным даносе, або па падазрэньні; раней ён павінен быць пацягнены да суду. Кожны нясе адпавядальнасьць толькі за свае віны: жонка, напрыклад, не караецца за праступак свайго ча- лавека, бацька за праступак сына і г. д. Кожны мае пра- ва вольнага выйсьця за граніцу гаспадарства. Для служы- лай шляхты былі забясьпечаны правы ўладаньня і распа- раджэньня іх вотчыннымі маёнткамі. Сяляне, судзьячы па прывілеях, ужо ня ёсьць вольны стан дзяржавы, як гэта было раней; правы над імі пана пашыраны. У зьвязку з гэ- тым, яны высвабджаюцца ад беспасрэдных фінансава-ма- тар’яльных дзяржаўных абавязкаў, апроч рэмонту дарог і мастоў; паміж імі і дзяржавай становіцца пан. Асобныя абавязкі наложаны і на гаспадара дзяржавы; вялікі князь, напрыклад, ня мае права памяншаць межкаў Літоўска-Бела- рускага гаспадарства. Апроч таго, цікавы яшчэ 15 арты- кул прывілеяў. На грунце гэтага артыкулу забараняецца людзям чужых народнасьцяў займаць урадовыя пасады ў гаспадарсьцве і купляць зямлю. „У тых землях нашых, таго вялікага князьства, зямель, гарадоў, мест, а з каторых кольвек урадаў і дзедзіцтв удзержанья, або достойнасьцей, не маеці даваті жаднаму чужаземцу, але толькі тубыльцом тых зямель маем даваті мы і потомкі нашыя“. Гэтыя пунк- ты, наложаныя на вялікага князя, маюць на ўвазе той факт, што гаспадар літоўска-беларускі ёсьць разам з тым і кароль польскі. Яны аберагаюць Літву і Беларусь ад па- літычных і эканамічных жаданьяў Польшчы. Прывілеі, выдалзеныя Казімерам I, ляглі як грунт констытуцыі гаспа- дарства. Вялікі князь Аляксандар, наступнік Казімера, ўпісаў абавязкі, наложаныя на гаспадара, ў сваю констытуцыйную карту. Далейшыя гаспадары гэтыя свае абавязкі пацьвяр- джалі. Прымаючы пад увагу ўсё змест вышэйпадана-

га юрыдычная акт, мы павінны адзначыць, што характар улады гаспадарства літоўска-беларускага быў непадобен да характару ўлады дзяржаўца Маскоўскага гаспадарства, гдзе ў гэты час вырасталі і ўзмацнялася тое самаўладства, якое ня прыймала на сябе а ніякіх юрыдычных абавязкаў і ня лічылася з правамі станаў.

Праз 11 гадоў (1468) Казімер Ягайлавіч выдае другі дзяржаўны акт, таксама, ў беларускай мове, вядомы пад назоваю статуту, або судзібніка. Гэты статут мае практычную мэту—даць дзяржаўным судзьдзям, як-бы, падручнік, рукаводтва для судатварэння. Да гэтага часу абшырная наша бацькаўшчына ня мела аднаго агульнага кодэксу і гэта шкодзіла справе суда ў гаспадарсьцтве. Суд па асобных абласцях тварыўся на аснове вуснага, абычнага права, каторае складалася з мясцовых звычайў, прыгавораў больш папулярных, вядомых судзьдзяў, і далёка не заўсёды гэтыя матар'ялы былі запісаны. Адсюль вынікалі як непаразуменьні, так злаўжыванні ў судовых справах. Парадзіўшыся на сойме ў Вільні з панамі і князямі, Казімер і выдаў вышэйнаказаны кодэкс для ўсяго гаспадарства. Поўным, зусім дагаджаючым усяму складу жыцця, гэтага кодэксу прызнаць немагчыма. Ён амаль што выключна сабраў у свой зьмест нормы угалоўнага права, ў якіх адчувалася найвастрэйшая патрэба. Найбольш апрацаваны артыкулы аб забойсьцтве і зладзеіствах. Хоць і мала, але ўсё-ж такі ёсьць у статуде Казімера артыкулы, датычачыя і грамадзянскага права. Так, напрыклад, тут закрануты пытанні аб конных, межавых спрэчках паміж суседзьмі, аб утрыманні ў добрым стане пляхоў, мастоў, аб абароне лесу і г. д. Цікава адзначыць, што ўжо ў той, далёкі ад нас, час літоўска-беларускі ўрад зразумеў усю карысьць зьездаў судных, на якіх магчыма вклявіць паўней, яўней запутавыя і непаразуменьныя судовыя пытанні. Судзібнік Казімера ўспамінае аб зьездных судах. Трэба так сама адзначыць, што кодэкс 1468-га году і ў тэрміналёгіі і ў зьмесце многіх артыкулаў вельмі падобен да старарускага зборніка „Рускай Праўды“. Гэтыя старарускія традыцыі ў зборніку літоўска-беларускім зберагліся нават больш, чым у зборніках Маскоўскай дзяржавы. Першы пасьля Рускай Праўды зборнік у Маскве зьявіўся пры Яне III, калі з ростам гаспадарства, зложанага з розных земляў, вырасла патрэба і ў аднастайных законах. Ян III дапаручыў працу над кодэксам дзяку Гусеву. Калі кодэфікацыя была зроблена, Ян з баярскаю Думаю разгледзілі працу і зацьвердзілі яе ў 1497 годзе. Гэта нам дакладна даводзе, што першы зборнік у Літоўска-Беларускім гаспадарсьцтве выйшаў раней, як зборнік ў Маскоўскім гаспадарсьцтве на 29 гадоў. Маскоўскае законодаўства гэтага часу падлягло ўплыву

мангольскіх пораваў, што значна зацямяе старарускую традыцыю гуманнай Рускай Праўды. Што датычыць да поўнасьці зборнікаў, то і зборнік маскоўскі, таксама, немагчыма прызнаць вычэрпавачым і поўным. У яго зьмест уваходзяць амаль што выключна формы судатворства і артыкулы аб судовых пошлінах.

Праз другую палавіну XV-га і першую чверць XVI-га стагоддзя статут Казімера перарабляецца, дапаўняецца новымі граматамі і пастановамі, пакуль не вырастае ў абшырны, поўны кодэкс законаў Літоўска-Беларускай дзяржавы. Як такі, ён вядомы пад назваю „Статут Вялікага Князьства Літоўскага“. Першы раз ён выданы ў 1529-м годзе ў часы кіраваньня Жыгімонта II Казімеравіча Старога. Тут Беларускае права, як угалоўнае, так і грамадзкае знайшло сваю поўную выразнасьць. Маецца тры рэдакцыі Літоўскага статуту. Першая, самая поўная, выдана, як мы казалі, ў 1529-м годзе. Дзьве другія рэдакцыі выданы ў 1566-м і ў 1588-м гадох. Закрапіўшы ў сваім зьмесьце старажытныя рускія асновы права, статуты, аднак-жа, не маглі не адзначыць і новых формаў жыцьця, бо і формы чалавечага жыцьця, як і факты, маюць сваю эвалюцыю. Першы статут, як зьявіўшыся найраней, дае нам права ў найменш зьмяняемым эвалюцыяй выглядзе. Што датычыць другога і трэйцяга статуту, то перамены жыцьця і польскі ўплыў ужо наляжылі на іх зьмест сваю пячатку. Зьберагаючы ў сваім зьмесьце старыя формы угалоўнага і грамадзянскага права, яны адзначаюць ужо новыя формы права дзяржаўнага адзначаюць і новы сацыяльны строй польскага перыяду Беларускай гісторыі, ўвесь прасякнуты панскімі, шляхоцкімі паглядамі і тэндэнцыямі.

Ня глядзячы на тое, што трэйцяя рэдакцыя статуту была выдана пасля Люблінскай уніі, калі Літва і Беларусь страцілі сваю палітычную і культурную незалежнасьць, Літоўскі статут ува ўсіх трох рэдакцыях надрукованы ў беларускай мове, каторая была ў той час ня „музыкай“ мовай нашага часу, а мовай культурнай і дзяржаўнай. Што гэта так, магчыма відзец з ніжэйпаднага выпісу з статуту: „Пісар земскі маець поруску, літэрамі і словы рускімі, ўсе лісты, выпісы і позвы пісаті, а не іншым языком і словы“.

Аб высокасьці культуры Літоўска-Беларускай дзяржавы сьведчыць вялікі разьвітак Беларускага друку. Мы ведаем, што калі Заходняя Эўропа перажыла малакультурныя часы сярэдніх вякоў і пачала сваю новую гістарычную працу, то першай справай прачнуўшага культуры было адкрыцьце друку, а друк адкрыў для культуры шлях у шырокае колы грамадзянства. У 1445-м годзе Ян Гутэнбэрг у Нюрэнбэргу надрукаваў нямецкую Біблію. Толькі праз 28 гадоў зьявілася ў Кракаве (1483 г.) першая друкованая

беларуская кніга Цьветная Трыодь, а праз 8 гадоў яшчэ (1492) таксама ў Кракаве, другая кніга Актоіх. Друкованая беларуская біблія з'явілася ў 1517-м годзе. Раней за яе выйшлі з друку толькі нямецкая біблія (1445 г.) і чэская біблія (1488 г.) Што датычыць да Масквы, то там першая друкованая руская кніга, Апостал, з'явілася толькі ў 1573-м годзе, на 90 гадоў пазьней за першую друкованую беларускую кнігу. Вельмі рана зьяўляюцца і беларускія друкарні. У Кракаве беларуская друкарня пачала працаваць у 1483-м годзе, польская на 22 гады пазьней, у 1505-м годзе; у Вільні беларуская друкарня існуе з 1525-га году, а польская з 1576-га году, на 51 год пазьней. У Маскве друкарня пачала працаваць з 1563-га году, на 80 гадоў пазьней за беларускую друкарню. Да усіх гэтых цыфраў нам ня трэба нічога дадаваць, бо яны гавораць самі за сябе.

Беларуская друкарская справа зьвязана з імем першага беларускага друкара Францішка-Юрыя Скарыны. Ён быў родам, як сам казаў „з слаўнага горада Полацку“ з багатай гандлярскай фаміліі. У 1506-м годзе ён скончыў кракаўскі унівэрсытэт па філэзофскім факультэце. Не здаволіўшыся гэтай адукацыяй, Скарына паехаў у Заходнюю Эўропу, гдзе, таксама, скончыў адзін з унівэрсытэтаў, але ўжо па мэдыцынскім факультэце, адтрымаўшы ступень доктара. На нейкі час ён затрымаўся ў Празе і тут пачаў сваю чынасьць па перакладу на беларускую мову і па выданьню кнігаў. Каля 1525-га году доктар Скарына перабраўся ў Вільню, гдзе займаўся тою самаю працаю. Скарына ўжо ў той час зразумеў, што лацінская мова, а, таксама, і старая царкоўна-славянская мова ня могуць здаволіць шырокіх колаў грамадзянства. Адчувалася ўжо патрэба ў кнігах, якія былі-б напісаны ў простае, штодзённай размоўнай мове. Вось Скарына і прыняўся за пераклад кнігаў сьвятога пісаньня і кнігаў набажэнства на сучасную яму беларускую мову, каб гэтыя кнігі былі даступны ня толькі вучоным, але і простым людзям. Свае выданьні ён афяраваў „людзям простым паспалітым“. Скарынаю былі ператлумачаны і выданы: біблія, канонік і псалтыр. Апроч каштоўнасьці працы Скарыны з пагляду культуры трэба адзначыць каштоўнасьць гэтай працы і збоку характава. Усе кнігі выданы вельмі цекна. Шрыфт яго выданьняў неподобен на другія шрыфты яго часу. Яўна, што шрыфт быў зроблены па малюнку самога Скарыны, які даглядаў ня толькі за тым, каб літара была лёгка чытана, але і за тым, каб яна здаволіла чытача і збоку характава. Вялікія літары ў кнігах Скарыны ўсе прыгожыя, ўсе штучна ўбраны. Тут ёсьць і галінкі і лісьціцы, і кветкі, і зьвяры. Ёсьць тут і гэрб роду друкара: сонца і поўмаладзік, злучаныя разам. На бібліі намалёван і патрэт Скарыны. Друкар сядзіць за сталом

і піша; з левага боку ад яго згруджаны фоліянты і кнігі; над галавою намалёваны фамільныя гербы тых мэцэнатаў, якія рабілі матар'яльную і моральную дапамогу яго працы; з правага боку на зямлі стаіць плецены кошык, падобны да якога і цяпер магчыма спаткаць у вёсцы нашай бацькаўшчыны.

Письменства ў беларускай мове асабліва пашыралася з палавіны XV стагоддзя. Праўда, вышэйшыя станы гаспадарства ўжо пачалі вучыцца лацінскай і польскай моваў, але сярэднія станы (сярэднія і дробная шляхта, мяшчане) і ніжэйшы стан пішучь, чытаюць і гавораць выключна толькі ў роднай мове. У грамадзянсьцтве існуе вялікае запатрабаваньне на беларускую кнігу. Каб здаволіць гэтую кніжную патрэбу, існуе шмат друкарняў. Друкарні раскідаліся па ўсёй Беларусі, па вялікіх і малых гарадох. Мы можам назваць друкарні ў такіх мясцох, як Вільня, Полацк, Менск, Магілёў, Несьвіж, Любча, Заслаў, Слуцк, Пінск, Заблудава, Супрасль, Еўе і г. д. Кніжная праца ідзе жывым крокам.

У пачатку XVI-га стагоддзя на Захадзе паўстаў рэформацыйны рух. Хутка ён перакінуўся і на Беларусь. На Беларусі пачалі пашырацца лютаранства, кальвінізм, антытрынітарства, арыянства, соцыянізм і другія рэлігійныя пагляды рэформацыі. Рух рэформацыі абудзіў і тут, як на захадзе культурна-нацыянальныя пытаньні. Яны падняліся як у нас, так і ў Польшчы. У Польшчы зьявіўся гурток так званых, рэфармістых, каторыя, паміж іншым, паднялі пытаньне аб нацыянальнай царкві з набажэнствам у польскай мове. З такіх рэфармістых мы павінны назваць, напр., Маджаеўскага і Асалінскага. У Беларусі ідэі рэфармізму, праводзілі ў жыццё Сымон Будвы і Васіль Цяпінскі. Цяпінскі ператлумачыў на беларускую мову Эвангэліяе. У прадмове да свайго Эвангэліяе ён бядуе аб тым, што некаторыя з беларусаў „у польскія школы, або ў іншыя сябе і дзеці свае без встыду заправуюць“. Трэба ўсё-ж такі адзначыць, што і ў Польшчы, і ў Беларусі рэформацыя не зрабілася нацыянальнай справай, як напрыклад, у немцаў, швайцарцаў і другіх народаў. У нас ня было сваіх Лютараў і Кальвінаў. Ня спусьцілася рэформацыя ў Беларусі ў народныя нізкі, не абурьыла соцыяльных пытаньняў і не дала, як у Нямеччыне, абаронца мужычых правоў Тамаша Мюнцара. Рэформацыя стала, як-бы, рэлігійнай фрондай. Знатныя фаміліі прыямалі лютаранства і кальвінізм, як нешта новае, цікавае. Асабліва пашырыўся кальвінізм. Такія, напрыклад, беларускія арыстакратычныя фаміліі, як Радзівілы, Зяновічы, Валовічы, Кішкі, Глябовічы, Слушкі і інш., сталі хутка кальвіністамі. За імі цягнуліся і дробныя людзі. Але ўсё гэта ня было грунтоўнай, важкай спра-

вай. Як толькі настала потым рэакцыя і пачаўся моцны польска-каталіцкі ўплыў, усе яны зрабіліся шчырымі паякамі і пакорнымі сынамі каталіцкага касцёлу.

Соцыяльны склад грамадзянства.

Грамадзяне Полаччыны складалі, наагул, два соцыяльныя класы. З аднаго боку стаялі лепшыя людзі, прадстаўнікі гандлёвага, прамысловага і зямельнага капіталу. З другога боку стаялі меншыя людзі, прадстаўнікі працы. Гэтыя два класы ня былі яшчэ яўна адзначанымі станамі і злучаліся паміж сабою прамежнымі групамі, але, ўсё-ж такі ў аснове кожнага з гэтых двох станаў быў, як-бы, нейкі асяродак. Валасныя князі са сваімі дружынамі стаялі асобна ад гэтых класаў і, гледзячы на ўмовах жыцця, становіліся на старану ці таго, ці другога класу. Пэўна, Беларусь не магла заставацца на гэтых формах соцыяльнага жыцця. Ідзе новая формацыя станаў пад уплывам эканамічна-палітычнага развітку гаспадарства і пад уплывам, праўда, пакуль што невялікім, Польшчы.

Тыя войны, якія гаспадарству трэба было вясці раней з Немцамі, потым з Маскоўскім гаспадарствам, павялічылі лік і важкасць князя і яго дружыны. Дружыннікі за сваю вайсковую службу адтрымліваюць, як пэнсію, зямлю і робяца такім спосабам, земляўласнікамі. Гэты факт збліжае іх з лепшымі людзьмі Полаччыны. Баяры, служылы элемент людзей лепшых, таксама, пачынаюць гуртавацца з быўшымі дружыннікамі. Будуецца агульны служылы стан, каторы потым узярэ ў свой склад амаль што ня ўсіх лепшых людзей. Сюды не ўвайшлі прадстаўнікі чыста гандлёвага капіталу, каторыя вляжылі асобны клас. У служылы стан увайшла, ў пачатку перыяду, частка меншых людзей. Гэта былі тыя вясковыя земляробы, каторыя нясылі вайсковую службу ці ў князя, ці ў баяраў. Склаўся, такім спосабам, вялікі служылы стан земляўласнікаў, прадстаўнікі каторага ў першай палавіне перыяду называліся баярамі і зямлянамі. У Полацкай Русі назву баярына мелі толькі вярхі вышэйшага класу, але з цягам часу гэты тытул панізіўся і над баярынам сталі разумець дробнага служылага чалавека. У другой палавіне перыяду для служылага стану адтрымаў пашырэнне тэрмін „шляхецтва, шляхта“, прышоўшы на Беларусь з Польшчы. Шляхта паступова адтрымала ўсё большыя і большыя правы. Літоўска-Беларускія гаспадары, ўжо пачынаючы з Ягайлы, давалі шляхецтву прывілеі. Найраней, гэты клас выдзяліў з свайго складу асобную раду паноў, сэнат, каторая мела права кантролю над гаспадаром. У палавіне XV-га стагоддзя шляхта

адтрымала вызваленне ад усялякіх дзяржаўных падаткаў, апроч тых, на якія сама яна згодзіцца. Гаспадары, калі мелі патрэбу ў грошах, павінны былі склікаць прадстаўнікоў шляхты і ад іх адтрымаць згоду на аблажэнне шляхты падаткамі. Адсюль і пачаліся зьезды, ці соймы шляхты, на каторых абгавараваліся ня толькі грашовыя пытанні, але й палітычныя. Стан, каторы захапіў у свае рукі ўладу, прагнуўся, як мага, адгарадзіць сябе ад другіх станаў. Польскі ўплыў яшчэ больш узмацняў шляхту, Фэадалізм, прышоўшы з Захаду праз Польшчу, прынес ім правы заходняга рыцарства. Гэтыя „вольныя, добрыя, хрысьціянскія правы, як у каруне польскай“ нясуць злую няволю другім станам гаспадарства, асабліва сялянам.

Горад Полацкай Русі быў цэнтрам, да яго цягнула вёска. Веча гораду мела ўплыў на жыццё прылягаючай да яго тэрыторыі. Калі пачалі гуртавацца станы Літоўска-Беларускага гаспадарства, частка лепшых людзей гораду ўвайшла ў склад шляхоцкага стану. У мяшчанскім стане засталіся гандляры, прыказчыкі, рамеснікі і земляробы гарадзкога раёну. Вёска аддзялілася ад гораду, а горад ад вёскі. Горад заняўся будоўляй не агульна валаснага жыцця, а свайго мяцовага. Усё гэта зрабілася, дзякуючы пашырэнню ў Беларусі нямецкага, Майдэборскага права, каторае прышло сюды праз Польшчу. Вечы, асабліва ў першыя часы, яшчэ збіраюцца, але яны гавораць не да воласці, а толькі да места. Толькі на поўдні гаспадарства доўга трымаецца старажытны звычай. Тут вечы збірае на свае сходзі ня толькі жыхароў гораду, але і жыхароў воласці, вясковае сялянства. Тут доўга яшчэ захоўваецца мяшчана-сялянскае самакіраванне: старшыні, абраныя вечам, збіраюць дань, раскладаюць паміж жыхарамі абавязковыя работы, чыняць суд на ўсіх справах. Але і на поўдні, з цягам часу, ў гарадох пачынаюць уведзіцца новыя парадкі і звычаі, згрунтаваныя на нормах Майдэборскага права. Сутнасць яго была гэткая. Гаспадар выдаваў гораду грамату, катораю забяспечваліся за мяшчанскаю абшчынаю правы суда над жыхарамі места, вольнасць гандлю і гандлёвых збораў і г. д. За адтрыманьня правы горад павінен быў плаціць гаспадару ўмоўлення налогі. Літоўска-Беларускім гаспадаром, каторыя часта мелі брак у грошах, было карысна выдаваць такія граматы. З другога боку, адтрымаваць правы было карысна і для гарадоў. Яны, дзякуючы граматам, вызваліліся ад, часта нежаданага, ўплыву на жыццё гораду ўрадовых прадстаўнікоў і іх уціску. Часта, на падставе грамат, гораду давалася ня толькі права суда, але і права самакіравання. Горад адгароджваўся ад вёскі, мяшчане выдзяляліся ад служылай шляхты і ад сялянства, гуртуючыся ў асобную соцыяльную класу, у асоб-

ны стан. Гандляры разьбіваліся на гіды, ці на сотні, рамесьнікі на цэхі і горад пачынаў жыць, добра вядомым нам, жыцьцём заходняга гораду. Не дарма гэтае права называлася нямецкім.

Вольнае вясковае сялянства Полацкай Русі, таксама, ў гэты пэрыяд павінна было перажыць некаторыя перамены. Яшчэ і раней адчувала яно на сабе цяжкую руку капіталістага-зямляўласніка, нападаючы ў эканамічную ад яго залежнасьць. Гэтая залежнасьць, з цягам часу, мацнела і вольны селянін траціў сваю волю. Потым, калі фармаваўся служылы стан, гаспадары давалі прадстаўніком яго, замест пэнсіі, зямлю, каторая была выраблена і заселена сялянамі. Селянін, у такім выпадку, ўжо ня быў юрыдычным, а толькі фактычным уласнікам сваёго кавалачка зямлі, бо права юрыдычнай уласнасьці адходзіла да служылага чалавека. На гэтага юрыдычнага гаспадара селянін ужо павінен быў рабіць асобныя аплаты і выпаўняць павіннасьці. Яны ня былі цяжкімі ў старажытныя часы. Юрыдычны ўласнік баяўся, што вольны селянін прыойдзе на зямлю другога ўласніка, ці на незанятую зусім, ратуючыся ад цяжкасьці жыцьця. З першай палавіны XV-га стагоддзя ўжо пачынаецца ўціск над вольным селянінам. Служылы кляс і праўдамі і няпраўдамі пачынае змагацца з правам селяніна на вольны выхад. Гэтае змаганьне прывяло да таго, што лік вольных сялян усё зьмяншаецца; селянін усё мацней і мацней прывязваецца да зямлі, на якой працуе. Прывязаўшы селяніна да зямлі, служылы шляхціц ужо не баіцца, што ад цяжкасьці павіннасьцяў ён пераменіць месца працы. А гэтая сьмеласьць разьвязвае шляхціцу рукі і ўзмацняе яго клясавы апэтыт на працу паднявольнага селяніна. Адным словам, у гэты пэрыяд гісторыі Беларусі закладаецца грунт для будучай мужыцкай няволі і прыгону. Косьці служылага шляхціца ўсё бялеюць і бялеюць, а мужычая косьць пачынае чарнець, каб даць у будучы пэрыяд прадстаўнікоў дзвюх пародаў людзей: белай і чорнай косьці.

Трэці пэрыяд гісторыі Беларусі. (XVI—XVIII в.).

Люблінская вунія 1569 году.

Ня глядзячы на вунію 1386-га году Літва і Беларусь ня зьліліся з Польшчай за час прошлага пэрыяду. Абедзве дзяржавы захоўвалі свой палітычны і культурны твар.

Не дарма вуніі і пасья 1386-га году некалькі разоў ствараюцца юрыдычна. Гэты факт юрыдычных паўтарэнняў сьведчыць аб тым, што кожны з юрыдычных актаў ня меў жыццёвай, фактычнай моцы. Але, з другога боку, гэты факт сьведчыць і аб тым, што былі некія ўмовы ў жыцці абедзвюх дзяржаваў, каторыя прымушалі тварыць многа разоў юрыдычныя вуніі. За час супольнага юрыдычнага жыцця ў Ліцьве і Беларусі ствараліся такія дзяржаўныя, соцыяльныя і культурныя зьявы, каторыя збліжалі гаспадарства з Польшчай. Гэтыя зьявы залежалі, як ад паступовага руху ў жыцці самога гаспадарства, так і ад польскага ўплыву. Гарады адтрымалі Майдэборскае права; шляхта пачала займаць такое становішча, пры каторым згінула ўлада караля і правы другіх станаў гаспадарства; ў вышэйшыя станы сачылася польская культура і выціскала культуру беларускую і г. д. Усё гэта павінна было ўзмацняць і гатаваць глебу для фактычнай рэальнай вуніі. Да гэтага-ж вялі і чыста надворныя, часам прыпадковыя, падзеі ў абодвух гаспадарствах.

Мы ведаем, што пачынаючы з канца 14-га веку, на Літву і Беларусь ідзе націск з усходу, з боку Маскоўскага гаспадарства. Гэты націск пустошыць і руйнуе, асабліва, беларускія землі. У другой палавіне 16 стагоддзя (1558—1582) з перарывамі і пераменным шчасьцем цягнулася, так званая, Лівонская вайна, пачатая Іванам Грозным. Лівонія, разбітая маскоўскімі войскамі, аддалася пад абарону Літвы, і Ян напусьціў свае войскі на Літоўска-Беларускае гаспадарства. Маскоўская армія, больш як у 250 тысячаў, ў 1563 годзе аблажыла і ўзяла горад Полацак. Шмат народу загінула, вялікая моц золата, серабра і дарагіх рэчаў была забрана ў Маскву. Шукаючы ратунку ад Масквы, Літва і Беларусь павінны былі думаць аб апоры ў Польшчы.

Польскім каралём і Літоўска-Беларускім гаспадаром быў у гэты час Жыгімонт III (II) Аўгуст. Ён быў ужо немалады і не спадзяваўся на патомства. Канчалася, такім спосабам, лінія Ягялонаў, якая была сувяззю паміж гаспадарствамі. Польскія палітыкі баяліся, што, па сьмерці апошняга Ягялона, Літва і Беларусь могуць абраць свайго асобнага гаспадара. Трэба было зрабіць сувязь паміж гаспадарствамі да ськону караля. Жыгімонт, таксама, згадзіўся з гэтым. Пачаліся перагаворы.

Прадстаўнікі Літоўска-Беларускага гаспадарства і Польшчы мелі не аднолькавыя думкі аб злучэньні дзяржаваў. Літва і Беларусь хацелі зрабіць вунію, не касуючы незалежнасьці і самабытнасьці свайго гаспадарства. Па іх пляну ў кожнай старане павінен быць свой асобны сойм; некаторыя з літоўска-беларускіх прадстаўнікоў згаджаліся і на агульны для абедзвюх дзяржаваў сойм, але ён павінен

збірацца чаргова: адзін раз ў Ліцьве і Беларусі, другі раз у Польшчы. Кароль павінен выбірацца і абвяшчацца тою і другою дзяржавамі асобна. Пасады ў кожнай дзяржаве даюцца толькі „тубыльцам“, ураджэнцам яе. Палякі стаялі за прышынство Польшчы і за скасаваньне незалежнасьці Літвы і Беларусі: сойм павінен быць адзін, збірацца ён павінен у Польшчы і г. д. У сваіх прапазыцыях беларусы грунтаваліся на тых прывілеях, якія даваліся для Літоўска-Беларускай дзяржавы гаспадарамі: Казімерам IV, Аляксандрам, Жыгімонтамі, сутнасьць якіх была ў захаваньні правоў Літоўска-Беларускай дзяржавы. Палякі грунтаваліся, таксама, на асабістых граматах гэтых самых гаспадароў, як каралёў Польшчы, пры чым бралі такія граматы, якія паніжалі правы Літвы і Беларусі. Пры гэтым яны падкрэсьлівалі, што ў Польшчы былі каралі, а ў Ліцьве і Беларусі вялікія князі, каторыя былі па тытуле ніжэй за каралёў. Перагаворы ня прыводзілі да згоды. Ужо й тады некаторыя з вяльможак прымеклі, што беларусы, ліцьвіны і палякі ніколі дабром ня згодзяцца, што згадзіць усіх іх немагчыма так, як немагчыма пераканаць гэбрыя на аснове новага тэстамэнту.

Для канечнага выяўленьня пытаньня быў назначаны сойм у Любліне на 23-е сьнежня 1568 году. Літоўска-Беларускія паслы збіраліся памалу. Больш-менш, значная большасьць іх сабраліся толькі к 10-му студзеня 1569 году. Ніводная з старон не хацела паступіцца сваімі думкамі. Бачачы, што ня можна дайсьці да ладу, Літоўска-Беларускія дэпутаты разьехаліся па хатах. Тады Палякі, апіраючыся на тым, што паўднёва-рускія землі: Падлесьсе, Валын, Падолія некалі былі далучаны да Літоўска-Беларускага гаспадарства продкамі Ягялонаў, прасілі апошняга Ягялона дараваць гэтыя землі Польшчы. Жыгімонт так і зрабіў. Даведаўшыся аб гэтым, паслы Літвы і Беларусі зноў зьявіліся ў Люблін. Яны протэставалі проці таго, што было зроблена, кажучы, што Польшча ня мае права прылучаць да свае тэрыторыі землі, каторыя адвеку належалі да Літвы і Беларусі. Палякі не адступаліся ад зробленай імі крыўды. Яны бачылі, што Літва і Беларусь знаходзяцца ў такіх цяжкіх варунках, што ў іх няма магчымасьці аружжам бараніць свае правы; што Літва і Беларусь павінны будучь згадзіцца і на такую несправядлівую і крыўдную вуню. Справа ў тым, што Літоўска-Беларускаму гаспадарству на ўсходзе пагражае Масква, на поўдні пагражалі Татары і Туркі. Апроч таго, і Польшча стала б ворагам, калі б з ёю ня была зроблена вунія.

Бачачы, што ніякага ратунку няма, літоўска-беларускія паслы: Хадкевіч, Радзівіл і іншыя малілі палякоў і свайго апошняга вялікага князя з роду Ягелавага, каб яны не рабілі крыўды іх гаспадарству, не паніжалі яго і не

адрэзвалі ад яго векавечных яго земляў. Яны кінуліся на калені з плачам перад Жыгімонтам, просячы яго ня губіць гаспадарства, не аддаваць яго ў польскую няволю. Але і кароль і палякі ня выказалі спагады. Жыгімонт прыказаў ім прыняць вунію і прысягнуць Польшчы. Гэтая прысяга на вунію і адбылася 1-га ліпня 1569 году.

На грунце умоваў Люблінскай вуніі, Літва і Беларусь злучаюцца з Польшчай увадно цела, ў адзін дзяржаўны арганізм. Новая непадзельная дзяржава адтрымоўвае назву Рэч Паспалітая, іначай кажучы—Рэспубліка. Два злучаныя гаспадарствы маюць аднаго гаспадара, каторы носіць тытул „кароль польскі і вялікі князь літоўскі і рускі“. Кароль займае пасада не па спадчыне, а па абраньні. Выбіраюць гаспадара народы абедзвюх дзяржаваў разам, для якой мэты збіраецца сойм у Варшаве. Каранацыя гаспадара адбываецца ў Кракаве. Літва і Беларусь ня маюць права абраць для сябе асобнага вялікага князя. Сойм у тым і другім гаспадарсьцве адзін: ён складаецца з дэпутатаў, абраных на мясцовых соймаках. Калі ў Літоўска-Беларускім гаспадарсьцве ёсьць якія-коледы пастановы, нязгодныя з умовамі вуніі, то яны касуюцца. Грашавыя знакі ў абедзвюх дзяржавах агульныя. Паміж Польшчай, з аднаго боку, і Літвой і Беларусьсю, з другога боку, мяжы няма. Тавары перавозацца з адной стараны ў другую вольна, без усякіх гандлёвых пошлінаў і налогаў. Падданія абодвух гаспадарстваў маюць права купляць і ўладаць нярухомай маетнасцю і ў той і ў другой старане. Валынь, Падолія і Падлясьсе былі аддзелены ад Літвы і Беларусі і прылучаны да Польшчы, як землі кароны. Ня глядачы на вунію, кожная з дзяржаваў захоўвала свае асобныя войскі, законы і некаторыя з важнейшых дзяржаўных пасадаў. Трэба, таксама, адзначыць, што грошы і ў кароне і ў вялікім князьстве былі асобныя ў 16-м і, навет, у першай палавіне 17-га стагоддзя.

Вунія 1569 году шырока адчыніла браму для польскага ўплыву. Праўда, гэты ўплыў існаваў і раней, але ён ня мог быць моцным. Цяпер для гэтага ўплыву ня было а ніякіх перашкодаў. Польшча скарыстала цяжкае становішча вялікага князьства, скасавала яго самабытны палітычны твар і прагнулася скасаваць твар культурны і нацыянальны. Гэта было грунтоўным недахватам вуніі, каторы налажыў сваю пачатку на далейшае сумеснае існаванне кароны і князьства. Вунія была эгоістычнай збоку Польшчы. З далейшай гісторыі мы ведаем, што, пры націску Масквы і Татараў, князьства, навет, не адтрымала ад Польшчы той дапамогі, якую Польшча абяцалася даць. Беларусь, апроч таго, ўвайшла ў дзяржаўны арганізм такога гаспадарства, якое ўжо пачало хварэць і палітычна і соцы-

яльна. Разумеецца, гэтая хвароба перадалася і Беларусі. З культурнага боку Беларусь таксама прайграла, бо польскі культурны ўплыў адарваў ад народу вышэйшыя станы, каторыя, апаллячыўшыся, сталі чужымі для свайго народу.

Берасьцейская царкоўная вунія 1596 г.

Дзяржаўная Люблінская вунія забяспечвала для Польшчы палітыка - соцыяльны і часткаю культурны ўплыў на Беларусь. Але быў яшчэ адзін факт у жыцці злучаных дзяржаваў, які ставіў перашкоды для скасавання асобнага твару вялікага князства: ў Польшчы панавала заходняе хрысьціянства, каталіцтва, на Беларусі — ўсходняе, праваслаўная вера. Гэты факт, апроч таго, блізіў Беларусь да Масквы, з чым Польшча не магла згадзіцца. Разумеецца, што за вуніяй дзяржаўнай павінна было падняцца пытаньне і аб царкоўнай вуніі. Гэтае пытаньне паднялося 6 раней 1596 году, каб ня было некай прычыны, якая адлажыла яго амаль што не на 30 гадоў. Такой прычынаю быў рэформацыйны рух, падняты ў Польшчы і пагражаўшы як каталіцкай, так і праваслаўнай веры. Былі такія часы, калі можна было думаць, што рэформацыя, пашырыўшыся ў абедзвюх дзяржавах, скасуе рэлігійную праціўнасьць паміж імі.

Рэформацыйны рух прышоў у Літоўска - Беларускую і Польскую дзяржавы зараз-жа пасля пачатку яго ў Нямеччыне, ў першай чверці 16-га стагоддзя. Зьявіўся ён у палацы караля і вялікага князя Жыгімонта Старога. Тут яго стаў пашыраць духоўнік жонкі караля, Боны, Францішак Ліпшамані. З палацу караля і вялікага князя рэформацыя выйшла на вуліцу. Гаспадары Жыгімонт і Жыгімонт-Аўгуст не рабілі ніякіх перашкод для рэформацыйнага руху. Шмат духоўных асобаў кідалі свой сан і становіліся на чале новага вучэння. Сярод вышэйшых станаў больш пашыраўся кальвінізм, а лютаранства зацікаўлівала мяшчанскі клас. У палавіне 16-га стагоддзя ў землях гаспадарства рэформацыя мела такі ўплыў, што сучаснікі, гаворачы аб шляхце, лічылі яе цалкам протэстанцкай. І тут была некая праўда. Вядома, напрыклад, што ў Навагрудскім ваяводстве з 600 фаміліяў праваслаўных шляхціцаў асталася ў старой сваёй веры ўсяго толькі шаснаццаць. Беларусь стала месцам развіцця рэформацыйнай навукі і прасьветы. У Несьвіжы працавала добра арганізаваная друкарня Мікалая Радзівіла Чорнага, вялікага маршалка Літоўска - Беларускага гаспадарства. Тут-жа збіраліся выдатнейшыя прапаведнікі і вучыцелі кальвінізму. Прыняў кальвінскую веру і сам Радзівіл, за ім пацягнулася і акалічная, залежачая ад яго высокай пасады і вялікай магнасьці, шляхта. У Польшчу,

Літву і Беларусь уцякалі людзі вольнага настрою рэлігійнай думкі, которых гналі ў другіх краях. У 1555-м годзе з Італіі ўдэк у Кракаў Лелій Соцін, каторы не прызнаваў тройчасьці бажаства. Яго рэлігійныя пагляды, вядомыя пад назваю соцініянства, антытрынітарства і унітарызму, з Кракава хутка сталі пераходзіць і на Беларусь. У 1554-м годзе павінен быў пакінуць сваю бацькаўшчыну, Маскву, Феадос Касы са сваімі аднадумцамі. Ён, як і Соцін, але зусім незалежна ад яго, таксама, вучыў аб адзіным, нятройчым бажасьцьве. У пачатку ён працуе ў Віцебшчыне, потым пераяжджае ў Вільню. Усе сучаснікі гавораць, што гэта быў чалавек вялікай энэргіі і розуму і быў надта добры прапагандыст свае рэлігійнае навукі. Заслаўе, Менскага павету і Любча, Навагрудзкага павету, ў сваіх друкарнях працавалі над выданьнем кніжак антытрынітарскага, унітарскага напрамку.

Трэба зазначыць, што рэформацыйны рух у Польшчы, Ліцьве і Беларусі, ня меў, усё-ж такі, пад сабою моцнага грунту. Ён меў у сабе такія недахваты, каторыя рабілі яму вялікую шкоду. Найперш, ён не даваў адзінай рэлігійнай тэорыі: ён распадаўся на шмат самых розных, непадобных адна да аднае, сэктаў. Такіх сэктаў можна было ў той час налічыць больш, як 70. І кожная з гэтых сэктаў лічыла праўдзівай толькі адну сябе і змагалася з іншымі сэктамі. А гэта было, якраз, у той час, калі заняпаўшае каталіцтва зноў паднялося, арганізавала і лічыла свае сілы на Трыдэнцкім саборы; калі яно высунула такіх моцных практычных працаўнікоў на карысьць папства і царквы, як езуіты. Апроч таго, рэформацыйны рух, як у Польшчы, так і ў Беларусі, ня быў глыбокім рухам. Ён ня спусьціўся ў народныя нізы, не абурыві іх розуму і пачуцьця, не падняў там палітычных і соцыяльных пытаньяў. Ён лёгка закрануў розум, і толькі розум шляхоцкага і мяшчанскага станаў. Мужык таго часу ўжо нізка спусьціўся ўніз па соцыяльных сходах і ня цікавіў ня толькі паноў-протэстантаў, але і, навет, тых рэформацыйных дзеячоў, якія тут працавалі. Беларусь і Польшча, як мы казалі вышэй, не адтрымала свайго Тамаша Мюнцара, каторы рэформацыю ў Нямеччыне зрабіў мужыцкай справай. Усе гэтыя недахваты загубілі ў нас такія цікавыя, паступовы рух, як рэформацыя і адкрылі дарогу для працы езуітаў і для клерыкальнага настрою грамадзянства ў Польшчы.

Мы ня будзем тут даваць гісторыю і рабіць характарыстыку ордэну езуітаў. Усё гэта добра вядома з агульнай, заходняй гісторыі. Мы толькі адзначым, што езуіты, як арганізацыя, ёсьць тыповая партыя нашага часу. Яна мела сваю праграму максімум (Божую славу на зямлі), сваю пра-

граму мінімум (пашырэньне каталіцтва і ўлады папы); мела практычную, а не ідэялістычную мораль і этыку, чыста вайсковую дысцыпліну і добра пастаўленую консьпірацыю. Усе гэтыя факты рабілі ордэн моцнай сілай, каторая, гдзе-б яна ні зьявілася, пачынала хутка і энэргічна сваю больш палітыка-грамадзянскую, чым чыста рэлігійную працу. Так было і на Беларусі, і ў Польшчы.

Вызваў езуітаў з Захаду для змаганьня з рэформацыяй віленскі каталіцкі біскуп Валярыян Пратасэвіч. Езуітаў ня трэба было доўга клікаць на працу. У 1569-м годзе, якраз, у час Люблінскай вуніі, пяць чалавек езуітаў ужо пачалі сваю працу ў Вільні. Усё гэта былі людзі разумныя, вучоныя, добрыя прамоўцы, энэргічныя і стройна арганізаваныя. Найраней трэба было ім захапіць у свае рукі палітыку. Для гэтай мэты яны ўвайшлі ў палатцы заможнага панства, як духоўнікі, як дарадчыкі, як дамовыя настаўнікі. Узяўшы ў рукі сумленьне магнатаў і робячы ўплыў на іх розум, яны адтрымалі магчымасьць мець уплыў і на кірунак палітыкі. Апроч таго, ўзяўшы ў рукі магнатаў і панства, езуіты адтрымалі магчымасьць здабыць і матар'яльную, эканамічную забясьпеку на сваю працу. Забясьпечыўшы свой палітычны ўплыў і эканамічнае становішча, ордэн прыняўся за народныя масы. Сярод народнай масы найлепшы матар'ял для ўплыву складае моладзь. З яе пачынае сваю працу партыя, з яе павінны былі пачаць сваю працу і езуіты. Хутка ў Вільні езуіты заснавалі сваю школу, так званы, колегіум. Закранутае рэформацыяй рухам грамадзянства спачатку ня пунчала сваіх дзяцей у каталіцкі колегіум, але езуіты ня спынялі працы, хоць ува ўсёй школе ў іх было толькі 15 вучняў. Адукацыйная справа, добра наладжаная, настаўнікі, адпавядаючыя свайму стану, добрыя адносіны да вучняў—ўсё гэта гаварыла само за сябе. Слава школы пачала расьці, пачаў расьці і лік вучняў. Цяпер езуіты сьмела маглі адчыняць свае школы і ў другіх мясцох. Праз некі час мы бачым езуіцкія колегіумы ў такіх гарадох, як Полацак, Смаленск, Несьвіж, Мсьціслаў, Віцебск, Менск, Орша, Магілёў і г. д. Школа зрабіла сваю справу добра. Дзеці шчырых працаўнікоў рэформацыі і праваслаўя сталі шчырымі каталікамі. Прыкладаў ёсьць шмат. Чатыры сыны Мікалая Радзівіла Чорнага пад уплывам езуіцкай адукацыі прынялі каталіцтва. Адзін з іх прыняў, навет, сан і зрабіўся, пасья сьмерці Валярыяна Пратасэвіча, віленскім біскупам. Другі сын, Мікалаіт, празваны Сіротка, затраціў 5000 чырвонаў на тое, каб знайсьці кнігі бібліі, каторую выдаў яго бацька, і спаліць іх рукою ката. Тое самае было і ў фаміліі вядомага абаронцы і заступніка праваслаўнай веры, Канстантына князя Астрожскага. Яго сыны перайшлі ў каталіцтва, а ўнучка, для

пашырэння каталіцтва, ўжо крыўдзіла тых, каму дапамагаў і за каго заступаўся яе дзед.

Робячы ўплыў на моладзь, езуіты не забыліся і пра шырокія масы грамадзянства. Там яны працавалі праз школу, тут праз царкву. Ужо ў 1572 годзе езуіты адтрымалі для свайго набажэнства касцёл св. Яна ў Вільні. Шмат грошай затрацілі яны, каб гэты касцёл рабіў уражаньне на масы. Быў пастаўлены выдатны арган, заведзена выдатная музыка і сьпевы. Народ вялікаю грамадаю паваліў да новага касцёлу і даў слухачоў для езуіцкіх казаньняў. Хутка касцёламі і кляштарамі пакрылася ня толькі Польшча, але і Беларусь. Абноўленае і ўзмоцненае езуітамі каталіцтва пачало выціскаць лютаранства, кальвінізм, унітарства і др. вучэнні рэформацыі. Вышэйшыя станы беларускага грамадзянства, зацягнутыя раней ў рэформацыйны рух, цяпер пераходзілі ў каталіцтва. У пачатку 17-га стагоддзя пратэстанства і кальвінізм асталіся сярод мяшчан, але і тут былі частыя адходы ў каталіцтва. Вядома, што, напрыклад, у Вільні праз 5 гадоў ад прыезду езуітаў наварнуліся ў каталіцтва каля 6 тысячаў жыхароў места.

Такім чынам, каталіцтва заняло месца рэформацыі сярод беларускіх магнатаў, шляхты і часткі мяшчан. Стаўшы каталікамі, яны рабіліся палякамі, бо згінула тая, важная для таго часу розніца, якая была паміж імі і польскай шляхтай і магнатствам. Для іх ужо непатрэбна была рэлігійная вунія, бо яны палітычна, сацыяльна і рэлігійна былі ўжо адным народам з палякамі.

Але, апроч магнатаў і шляхты, жыў яшчэ на Беларусі і просты народ, каторы ў час рэформацыі астаўся някрануты яе ўплывам. Ён трымаўся праваслаўнай веры. Цяпер трэба было звярнуць увагу і на яго. Падыйсці да яго проста было трудна, бо ён, як народ цёмны, ня цікавіўся запутанымі догматычнымі тэорыямі і трымаўся свае веры толькі затым, што яна прышла да яго розуму і пачуцця па традыцы ад яго дзядоў і бацькоў. Трэба было падыйсці да яго абходным шляхам. Як такі шлях, езуіты і прапанавалі царкоўную вунію, каторая прывяла-б селяніна да каталіцтва паступова, не нарушаючы яго традыцыяў. Трэба прызнацца, што шлях быў прадуманы разумны. І па гэтым шляху можна было-б цвёрда і пэўна прыйсці да мэты, калі-б каталіцкі ўрад Польшчы быў такі добры палітык, як езуіты.

Думка аб вуніі ня была выдуманая езуітамі. Яна існавала даўно сярод разумнейшых людзей, і яе прапавалі рэалізаваць яшчэ ў 1439-м годзе ў Флёрэнцыі. Людзі рэлігійнага настрою хварэлі сэрцам, бачачы разьдзел хрысьціянства і спадзяваліся, што вунія скасуе гэты разьдзел і парушыць загародку паміж царквамі. І на Беларусі думка

аб вуніі вынікала ў лепшых людзей, каторыя думалі, што яна збудзе нацыянальную царкву і прынясе згоду, што злучэньне каталіцкай і праваслаўнай веры ня будзе мостам для пераходу з адной веры ў другую, а пэўным праўдзівым злучэньнем. Вядома, што такі шчыры праваслаўны і шчыры беларус, як князь К. Астрожскі, адзін час падтрымліваў ідэю вуніі. Ён стаў проці вуніі толькі тады, калі пабачыў, якая вунія прапануецца.

З працаўнікоў езуітаў у справе вуніі мы павінны адзначыць вядомага ў свой час тэолёга і прамоўцу, рэктара Віленскай езуіцкай акадэміі, Пятра Скаргу. Ён напісаў твор пад назваю: „Аб еднасьці царквы Божай і аб грэчаскім ад сей еднасьці адступленьні“. У гэтым творы ён апісвае такія недахваты ў царкоўным праваслаўным жыцьці Беларусі таго часу. Праваслаўныя сьвяшчэньнікі маюць жанок і сем'і; дзякуючы гэтаму, яны больш клапацяцца аб сваіх уласных справах, чымся аб справах царквы. Яны агрубелі і зрабіліся, як „хлопы“. Набэкэнства ў праваслаўнай царкве адіраўляецца ў мове славянскай, цэля чаго сьвяшчэньнікі ня ведаюць грэчаскай і лацінскай моваў, без каторых ня можна знаць навукі, бо навукa выкладаецца толькі ў гэтых мовах. У жыцьці праваслаўнай царквы на Беларусі ўмешваюцца сьвецкія асобы, ў рукі каторых палалі, навет, і епіскапы. Каб зьнішчыць усе гэтыя недахваты, трэба зрабіць вунію праваслаўнай і каталіцкай царкваў. Пры гэтым, праваслаўная царква можа пакінуць усходні абрад, яна павінна толькі прызнаць галавою ўсяе царквы Хрыстовага намесьніка ў Рыме, папу, і прыняць вучэньне каталіцкае царквы.

Мы ня будзем рабіць разбору ўсяго зместу твору Скаргі. Усе гэтыя тэалёгічныя размовы былі толькі размовамi, пад каторымі крылася палітычная мэта. Мы прыпынімся толькі над некаторымі фактамі жыцьця праваслаўнай царквы ў Беларусі, каторыя закрануты Пятром Скаргаю.

Справа ў тым, што праваслаўная царква ў Беларусі, была ў тыя часы ў цяжкім становішчы. Ёй былі нанесены тры ўдары: адзін рэформацыяй, другі адроджаным каталіцтвам, трэці—палітычным польскім уплывам. Найраней за ўсё, рэформацыя ўзяла ў царквы лепшыя сілы на сваю творчасць; адроджанае і з'арганізаванае каталіцтва рабіла тое самае. Люблінская вунія, якая прынесла польскі дзяржаўны і соцыяльна-культурны ўплыў, ставіла праваслаўную царкву ў паніжанае палажэньне, бо дзяржаўнай вераю Польшчы было каталіцтва. У той час, напрыклад, як каталіцкія біскупы мелі месца ў Сэнаце, праваслаўныя епіскапы іх ня мелі. Старалітнае ў Беларусі права патронату сьвецкіх асоб і установаў над царкваю ў даны момэнт было, таксама, шкадлівым для становішча царквы. Калі раней літоўска-бе-

ларускі вялікі князь, магнат, шляхціц, ці гарадзкая абшчына былі патронамі, апыкунамі, абаронцамі цэркваў ці царкоўных устаноў, то гэта давала царкве абарону і эканамічную моц. Патроны клапаціліся аб тым, каб царквы мелі добрых сьвяшчэньнікаў, былі забяспечаны і г. д. Але гэты мядаль меў і адваротны бок. Патрон меў права ўмяшцацца ў жыццё царквы. Часта рэформацыя рабіла патрона пратэстантам, польска-каталіцкі ўплыў — паляком і каталіком. Разумеюцца, такі патрон ня мог мець а ніякай пашаны да сваёй установы, а часцей ён толькі шкодзіў ёй. На чале праваслаўных епархіяў, манастыроў, цэркваў такі патрон ставіў асоб, карысных і прыемных яму людзей, каторыя бачылі ў сваіх пасадах ня духоўны абавязак, а „духоўны хлеб“. Бывалі і такія здарэньні, што патроны давалі манахацкую пасаду асобе жанатай і сьвецкай; гэтая асоба лічылася „варэчэнным“ епіскапам ці ігуменам і кіравала пастваю цераз вікарыя, астаючыся ў мірскім стане. Пэўна, што патрэбаваць ад такіх асоб духоўнай асьветы і набожнага жыцця ня было магчыма. Усе памяткі таго часу сьведчаць аб недастойным і непадобным жыцці духавенства вышэйшага і ніжэйшага, чорнага і белага. Адзін сучасны твор так малюе гэты недахват царкоўнага жыцця таго часу: „Аце-ли кто вопрошает их (духоўных асоб) о книгах, то отвещают глаголюще: убози есьмы, не имамы чим книги стяжати. Ходят-же не яко убози, но ризы носяще светлы и блестящесе, расширяюще воскрылья, шеяже яго у тельцов, на заколеніе упитанных; ученик много, паче-же поваров множество, а другая-же студ и глаголати“.

Калі паднялося пытаньне аб вуніі, то такое становішча праваслаўнай царквы давала, як-бы, грунт для вуніі. Вунія абяцала даць вышэйшаму духавенству сэнатарскія крэслы, апроч таго, яна патрабавала скасаваньня кантролю сьвецкіх устаноў і асобаў над царкваю. І тым і другім вунія прыцягвала да сябе прадстаўнікоў вышэйшага духавенства царквы. У 1591-м годзе некаторыя з праваслаўных епіскапаў падалі каралю Жыгімонту заяву аб прызнаньні імі главенства папы над праваслаўнымі пад умовай, каб былі ў праваслаўнай царкве пакінуты ўсходнія абрады. Галоўнымі дзеячамі гэтай справы былі — Луцкі епіскап Кірыла Цярлецкі і Уладзімерскі епіскап Інат Пацей. Кіеўскі мітрапаліт Міхал Рагаза, таксама, згаджаўся на вунію. Трэба было правесці гэтую справу праз Рым. Улетку 1595 году К. Цярлецкі і І. Пацей, падпісаўшы разам з другімі епіскапамі акт аб вуніі, паехалі з гэтым актам, як прадстаўнікі, да Рыму. Рымскі папа, Клімэнт VIII, з радасьцю прыняў пашланцоў і даў сваё багаслаўенне і згоду. На славу падзеі быў выбіты асобны мядаль з надпісам — „на злучэньне рускіх“ (Ruthenis Receptis). Жыгімонт III, з свайго боку, вы-

даў дэкрэт аб злучэньні цэркваў. Даведаўшыся, што шмат праваслаўных надта абураны справай, зробленай без агульнай згоды Цярлецкім і Пацеем, кароль узяў пад сваю абарону як іх, так і другіх епіскапаў, каторыя падпісалі акт вуніі. Не хапала толькі саборнага зацьвярджэньня. Спагадчыкі вуніі думалі абыйсьціся і без сабору, але праціўнікі вуніі, жадаючыя зруйнаваць акт вуніі, зроблены без агульнай пастановы, трэбавалі, каб быў скліканы сабор.

Сабор быў скліканы ў Беларусі ў кастрычніку 1596 году. На сабор зьявіліся прадстаўнікі двух усходніх патрыярхаў, цараградзкага і александрыйскага. Як і трэба было спадзявацца, адразу вынік разлад паміж двома напрамкамі. Фактычна адбыліся два саборы. Адзін сабор складалі абаронцы вуніі пад старшынствам львоўскага лацінскага арцыбіскупа, Сулікоўскага. Другі сабор складалі праваслаўныя, нязгодныя з вуніяй, пад старшынствам львоўскага ўсходняга епіскапа, Гедэона Балабана, з прысутнасьцю прадстаўнікоў ад усходніх патрыярхаў. Вуніяцкі сабор зрабіў пасяджэньне ў берасцейскай саборнай цэркве, а праваслаўны ў прыватным будынку, бо Пацей, епіскап Уладзімерскі, да епархіі якога належала Бярэсце, аддаў прыказ зачыніць для праціўнікаў вуніі ўсе цэрквы гораду. Прадстаўнікі сабораў некалькі раз заклікалі на свае пасяджэньні сваіх супернікаў, але нічога з гэтага ня вышла. Кожны з сабораў засядаў асобна і застаўся пры сваёй уласнай думцы аб вуніі. Вуніяты абвесьцілі анатэму і лішылі сану епіскапаў, што не згаджаліся на вунію, а праваслаўныя зрабілі тое самае ў адносінах да сваіх супернікаў. Нягледзячы на такі канец сабору, польскі ўрад і рымскі папа пачалі офіцыяльна лічыць вунію адбытым фактам. На праваслаўную веру ўрад глядзеў, як на сэкту, „схізму“. У праваслаўных пачалі адбіраць цэрквы і манастыры, забралі Зофійскую саборную цэркву ў Кіеве. Па гарадох было забаронена адпраўляць праваслаўнае набажэнства.

Праваслаўныя ўтрымалі за сабою Кіева-Пячэрскі манастыр і мітрапалічую катэдру ў Кіеве. У далейшыя часы з ліку кіеўскіх мітрапалітаў сваю чыннасьцю праславіўся энэргічны і з вялікаю эрудыцыяю чалавек, Пятро Магіла. Яшчэ ў бытнасьць сваю архімандрытам Кіеўскай лаўры ён заснаваў пры ёй раней духоўную школу, каторую потым перарабіў у вышэйшую школу, акадэмію. Сюды ён выпісаў з усходу добрых профэсараў і зьбіраў вакол акадэміі і ў акадэмію моладзь, каторая шукала прасьветы. Гэтая школа доўга была цэнтрам прасьветы, як для заходніх рускіх, так і для Масквы.

Акт Берасцейскай царкоўнай вуніі маець ня столькі царкоўнае, сколькі палітычнае і нацыянальнае значэньне. Гэтая вунія ёсьць працяг вуніі Люблінскай. Справа была

ня толькі ў тым, што праваслаўны кідаў веру бацькоў сваіх і рабіўся каталіком ці вуніятам, а ў тым, што ён прымаў культурны і нацыянальны ўплыў Польшчы, пераставаў быць беларусам. Беларускі шляхціц-каталік, праз нейкі час, рабіўся ўжо польскім шляхціцам і парываў зьвязак з роднай нацыяй. Ён лічыў ужо сябе чалавекам нацыі з вышэйшай культурай і з пагардай глядзеў на мужыка, каторы трымаўся „схізматычнай“ веры. Зьявіліся на Беларусі дзьве веры: адна—каталіцка-вуніяцкая, панская, другая—праваслаўная, мужыцкая. Трэба ўсё-ж такі адзначыць, што вуніяты ня доўга панавалі, бо сама па сабе вунія ня была патрэбна ні езуітам, ні Польшчы. Камі выявілася, што вунія, як мост, не пераводзіць над польска-каталіцкі ўплыў шырокіх масаў, яе перасталі лічыць патрэбнаю і прывілегірованаю.

Вунія, такім спосабам, прынесла на Беларусь разлад і барацьбу. Яна, як і Люблінская вунія, касавала незалежнасьць Беларусі і павінна была вызваць у Беларусі проці сябе протэст. Гэтым протэстам, барацьбою за палітычную, нацыянальна-культурную і рэлігійную волю запоўнена гісторыя трыццага перыяду. Польшча, каторая выклікала гэтую барацьбу, будзе сурова пакарана гісторыяй у канцы гэтага перыяду.

Палітычна-соцыяльны лад Польшчы.

Вуніі 1569 і 1596-га гадоў інкорпавалі Беларусь у Польскую дзяржаву. Беларусь перастала існаваць, як незалежная дзяржава. Разумеецца, што польскі ўплыў, пасьля вуніяў, мог вольна пашырацца на нашай бацькаўшчыне. Дзякуючы гэтаму, нам трэба пазнаёміцца з тым, што было ў Польшчы, каторая рабіла гэты ўплыў, якім палітычна-соцыяльным зместам было запоўнена яе жыцьцё. Гэты змест жыцьця будзе зместам жыцьця і Беларусі, каторая разам з Польшчай зляжыла дзяржаву „Рэч Паспалітую“.

Законадаўчую ўладу ў гаспадарсьцтве меў Вальны Сойм, каторы складаўся з сэнату (рады) і пасольскай дэпутатскай ізбы. Сэнат быў вышэйшаю палатаю сойму. Сюды ўходзілі асобы, займаўшыя вышэйшыя пасады, як цэнтровыя, так і провінцыяльныя. Лік сэнатараў даходзіў да 150 персон: ён памяншаўся з памяншэньнем тэрыторыі дзяржавы і павялічваўся з яе пашырэньнем. Першае месца тут займае арцыбіскуп Гнезьненскі, прымас польскай каталіцкай царквы. За ім ішлі біскупы, потым кашталяны, ваяводы і г. д. Старэйшыя сэнатары засядалі ў крэслах, малодшыя на лавах. Раней сэнат быў проста радаю пры каралі і толькі потым увайшоў у склад Сойму. І потым Сойм выбіраў 28 сэнатараў для каралеўскай рады на 2 гады,

Яны дзяліліся на 4 групы, па 7 сэнатараў у кожнай. Асобная група была пры каралі шэсьць месяцаў. Ніжэйшаю палатаю Соіму была пасольская ізва. Сюды ўходзілі дэпутаты-паслы ад асобых паветаў гаспадарства і гарадоў. Пасольская ізва была галоўнаю часцю Соіму. Паслы выбіраліся на павятовых сойміках, каторыя збіраліся за шэсьць тыдняў да Вальнага Соіму. Выборчая акруга давала ад 1 да 8 паслоў у залежнасьці ад абшару тэрыторыі. Паслы соіму паслы склікалі па паветах, так званыя рэжыцыйныя соймікі, на каторых яны апавядалі чыннасьць Вальнага Соіму і давалі справаздачу перад сваімі выбірацелямі. Лік дэпутатаў Пасольскай Ізбы ў 16-м і 17 сталецьнях даходзіў да 200 персон. Прадстаўніцтва ад гарадоў у пазьнейшыя часы мы ўжо ня бачым.

Вальны сойм склікаецца каралём праз кожныя 2 гады. Два разы яго засяданьні робяцца ў Польшчы, ў Варшаве, і адзін раз на Беларусі, ў Горадне. Звычайна Сойм склікаецца ўвосень пасля сьв. Марціна, калі ўжо скончаны пільнейшыя вяскова-гаспадарскія работы. Працяг звычайнага Соіму шэсьць тыдняў. Пачынаецца Сойм урачыстым набажэнствам, пасля якога ідзе абраньне маршалка Соіму. Калі Сойм адбываецца ў Польшчы, маршалкам абіраецца папаяк, калі на Беларусі — беларус. Абраны маршалак абвешчае аб пачатку працы Соіму. Найраней за ўсё ідзе праверка мандатаў, пасля чаго Сэват з Ізваю робяць злучаныя пасяджэньні, на каторых урад дае адказ за сваю былую выканаўчую працу і ўносіць прапзыцыі аб далейшай. Выслушаўшы гэты, абедзьве палаты Соіму расходзяцца і працуюць кожная асобна. За тыдзень да канца Соіму зноў пачынаюцца сумесныя пасяджэньні Ізбы і Сэнату. Яны значыцца адно аднаго з сваімі пастановамі. Пастановы сходныя і зацверджаныя каралём адтрымліваюць моц закону. З гісторыі Польшчы мы бачым, што Сойм, звычайна цікавіцца толькі тымі пытаньнямі, каторыя беспасрэдна, ці пасрэдна датычаць шляхоцтва, з прадстаўнікоў якога выключна складаецца Сойм. Пытаньні агульна-дзяржаўныя мала цікавыя, а то і зусім ня цікавыя паслоў і сэнатараў. Тут кароль польскі і яго ўрад могуць працаваць бескантрольна. Усе справы як у сойміках, так і ў Вальным Соіме павінны былі вняўляцца, як пастановы, аднагалосна. Трэба адзначыць, што ў старажытныя часы гэтая аднагалоснасьць часта дасягалася даволі лёгка. Але з працягам часу прынцып аднагалоснасьці ўсё больш і больш перашкаджаў справядлівай і нормальнай працы Соіму. Даволі было аднаму паслу не згадзіцца з пастановай большасьці і паставіць свае „veto“ „не дазваляю“, як гэты пастанова прыпынялася. Лейшыя людзі Польшчы яшчэ у пачатку 16-га сталецьня прабавалі змагацца з гэтым шкадлівым для гаспадарства прынцыпам, але ня здолелі дабіцца свае мэты. Шляхта ба-

чыла ў скасаваньні аднагалоснасьці і вольнага „veto“ касаваньне сваіх правоў.

На чале выканаўчае ўлады стаіць кароль, з канца 16-га сталецьця — выбарны. Ні кароль, пры сваім жыцьці, ні сойм, пры жыцьці караля, ня можа намерціць яму наступніка. Гэтым забясьпечваецца поўная свабода шляхты пры абраньні караля. Сьстэматычна, пасья скананьня кожнага караля, пачыналася выборчае бязладзьдзе, каторае цягнулася ад некалькіх месяцаў да некалькіх гадоў. На часы бескаралеўя істнавала асобная пасада інтэрэкса, каторую, звычайна займаў польскі прымас, арцыбіскуп Гнезьненскі. Абірае караля, так званы, элекцыйны „выбарчы“ сойм разам з ўсей шляхтай; абраньне караля, таксама павінна, адбыцца аднагалосна. Права польскага караля зусім нязначныя, яны больш надобны на абавязкі. Кароль мае права склікаць Сойм і назначаць тэрмін для яго пасяджэньня. Ад імя караля творыцца ў гаспадарсьцье суд. Кароль назначае на вышэйшыя ўрадовыя пасады; але пасады даюцца пажыцьцёва і адабраць іх можна толькі за вялікія праступкі. Кароль стаіць на чале шляхоцкага апалчэньня, што фактычна потым перайшло да кароннага гэтмана. Кароль вядзе зносіны з чужаземнымі дзяржавамі, за што ён адпавядальны перад Соймам. Кожнаму каралю перад абраньнем ставіліся ўмовы, каторыя ён падпісваў. Калі кароль парушаў якія-коледы з гэтых умоваў, шляхта мела юрыдычнае права адмовіць яму ў паслушэньцье і парушыць прысягу. Навет такія факты ў прыватным жыцьці караля, як яго жаніцьба, развод, замежная вандроўка і г. д., былі падлеглы кантролю Сойму.

Прыняўшы пад увагу ўсё вышэйсказанае, мы бачым, што Польшча, ня глядзячы на істнаваньне каралеўскае ўлады, была хутчэй рэспублікаю, чым каралеўствам. Так глядзела на лад Польшчы і дзяржаўнае права, каторае дало ёй назву Рэч-Паспалітая, што ў тлумачэньні і значыць — „рэспубліка“. Далей мы бачым, што ўся ўлада ў гэтай рэспубліцы належала да Вальнага Сойму і Соймаў, каторыя складаліся з панства, шляхецтва. Ніжэйшыя станы палітычных правоў ня мелі. Дзякуючы гэтаму, Польская рэспубліка была панскай, шляхоцкай рэспублікай, бяз усякіх адзнакаў дэмократызму.

Вышэйшым станам у гэтай рэспубліцы, разумеюцца, была шляхта. Параўнаваўшы з другімі дзяржавамі, лік шляхты ў Польшчы быў вялікі. Магнаты, таксама, ўходзілі ў гэты кляс і ня мелі ніякай юрыдычнай перавагі над звычайнымі шляхціцамі: яны і шляхта лічаць сябе братамі. Зьвязак з зямлёю шляхты ў Польшчы не абавязковы: было шмат і такіх шляхціцаў, каторыя ня мелі зямлі. Яны служылі ў палацах багатых і заможных магнатаў, складаючы

іх сьвіту. Што датычыць да тытулаў князя, графа і інш., то іх насілі толькі тыя фаміліі, каторыя мелі гэтыя тытулы ў часы Люблінскай вуніі. Пазней гэтыя тытулы нікому, апроч чужаземцаў, не даваліся. Кляс шляхты з вялікаю стараннасьцю захоўваў чыстату свае белае косьці і панскае крыві. Калі вынікала пытаньне аб нерадавітасьці якога-коледчы шляхціца, то ён павінен быў абяліць сябе шасьцьма сьведкамі: двума па бацьку, двума па яго матцы і двума па сваёй матцы. Гэты спосаб абьяленьня к пачатку 16-га сталецця ўжо зьнікае: шляхоцкія фаміліі ўжо абмежавалі сябе і зацьвардзілі сваю шляхоцкую вартасьць. Высокімі мурамі адгарадзіўся гэты кляс ад другіх клясаў і зрабіўся кастаю. Шляхоцтва адтрымліваецца толькі ад бацькоў. Праўда, можна адтрымаць шляхоцтва праз пасынаўленьне, але толькі тады, калі на гэтае пасынаўленьне згаджаецца ўвесь род пасынаўляючага і Сойм. Шляхоцкую вартасьць можа дараваць і кароль. Дараваньне шляхоцтва каралём, таксама, носіць кірунак пасынаўленьня. Кароль пасыноўленай асобе дае і гэрб. Дараваньне шляхоцтва каралём з палавіны 17-га сталецця ўжо не сустракаецца: шляхта забясьпечыла сябе і з гэтага боку. Згубіць шляхоцтва можна па суду і за няпрыстойныя для шляхціца наступкі. Такімі наступкамі лічыліся—напрыклад, заняцьце гандлем і прыняцьце ў род простага чалавека.

Адтрымаваць свае правы шляхта пачала яшчэ з канца 14-га сталецця. З разьвітку шляхоцкіх прывілеяў мы бачым, што для адтрыманьня іх шляхта карысталася з двух фактаў жыцця Польшчы: з свайго права выбіраць караля і зацьварджаць налогі. Выбіраючы караля і зацьварджаючы ў Сойме налогі шляхта ніколі не забывала сваіх клясавых інтарэсаў. Правы яе былі вялікія.

Шляхта, найраней за ўсё, кіруючы стан. Шляхціцы і толькі шляхціцы даюць паслоў на сойм і на соймкі. Шляхта выбірае караля пагалоўна (*viritim*); кожны шляхціц можа спадзявацца быць выбраным за караля. Вышэйшыя ўрадовыя пасады займаюць толькі шляхціцы. Так сама, сталя справа і з духоўнымі пасадамі: пасаду прэлата, напрыклад, мог заняць толькі шляхціц. Рымскі папа асобнаў будлаў забясьпечыў за шляхтаю гэтае права. Толькі шляхціц мае і грамадзянскія правы: свабоду сходаў, свабоду слова, незачэпнасьць асобы, памяшканьня і маёнтасьці. Толькі шляхціц можа мець земскі маёнтак з прыпісанымі да яго сялянамі. Што датычыць мяшчан, дык яны могуць уладаць зямлёю толькі ў межах мястowych. Усе землі шляхты вольны ад дзяржаўных налагаў і павіннасьцяў. Наагул, усе фінансавыя абавязкі шляхты ў адносінах да гаспадарства былі толькі дабравольныя і залежалі ад згоды самой шляхты. І трэба зазначыць, што шляхта на ўсім працягу гісторыі

Польшчы добра паказала гэтую сваю „добраю волю“ ў абавязках да дзяржавы, каторая ня бачыла, праўду кажучы, шляхоцкіх ахвяр. Праўда, на шляхце даволі доўга ляжаў абавязак „наспалітага рушэння“, пагалоўнай службы ў апалчэнні, але і гэтыя апалчэнні склікаліся зусім ня часта. Апроч таго, гэты абавязак даваў шляхце права быць аружным станам і даваў магчымасьць збірацца з аружжам у руках ня толькі на абарону дзяржавы, але і на абарону сваіх шляхоцкіх правоў.

Былі ў шляхты і ўсялякія дробныя правы. Шляхціц быў зусім вольны ад прымежных, мытных падаткаў. Толькі шляхта мела права курыць сьпірт і адчыняць шынкi, мець млыны, кузьні і г. д. Адным словам, шляхоцкаму стану жылося ў Польшчы вельмі добра. Затое надта ня добра жылося селяніну.

У 14-м і 15-м стагоддзях становішча хлопаў у Польшчы было яшчэ, больш-менш, выносным. Часам пападаліся каралі дэмакратычнага напрамку (напр., кароль хлопаў, Казімер Вялікі), каторыя разумелі ўсю важнасць добрабыту хлопаў для гаспадарства. Але, з цягам часу, шляхта стала ўсемагучым клясам, з каторым кароль не адважваўся змагацца. Апроч таго, выніклі і некаторыя эканамічныя прычыны, што дрэнна наравілі мужычую справу.

У канцы 15-га стагоддзя выявілася нязгоднасць для абароны гаспадарства наспалітага шляхецкага рушэння. Каралі часта павінны былі карыстацца нанятымі войскамі, каторыя складаліся з шляціцаў і няшляхціцаў, палякоў і непалікоў. Ваяўніцкая чыніасць шляхоцкага рыцара паменшылася і ён адтрымаў магчымасьць сесці на зямлю і заняцца вясковай гаспадаркай. Каля гэтага-ж часу былі прылучаны да Польшчы і землі пры ўтоку Віслы. Цяпер стала магчыма вывозіць заганіцу вяскова-гаспадарскія прадукты, што давала немалы даход. Разумеецца, шляхта надта зацікавілася зямлёю. Але адна зямля, калі над ёю не працаваць, ёсьць няжывы капітал і не дае ні хлеба, ні даходаў. Шляхціц таго часу ведаў гэта так-жа добра, як і шляхціц нашага часу. Ведаў ён яшчэ, што працаваць над зямлёю вельмі цяжка і што куды прыямней, калі земляробам будзе мужык, а даглядчыкам над ім будзе ён—шляхціц. Мужыкі раней мелі права пераходу з месца на месца. Ад пана шляціца, вельмі разумнага ў абшары сваіх інтарэсаў, мужык мог выйсці ці на вольную зямлю, ці на зямлю другога пана, які лічыўся часам з інтарэсамі мужыка. Пэўна, што першаю мэтай шляхоцкай палітыкі стала мэта—моцна прывязаць „хлопа“ да зямлі, каб ён ня меў магчымасьці ад яе адарвацца. Зрабіць гэтае было лёгка, бо законадаўчым органам быў шляхоцкі сойм. Спачатку пераходы абмяжоўваюцца, а потым і зусім забараняюцца.

Тагды хлопы пачынаюць бяз усякага закону, проста, памужыцку ўцякаць. Сойм, з свайго боку, пачынае змаганьне з уцёкамі мужыкоў. За ўцёкі назначаюцца штрафы. Гэтыя штрафы ўсё растуць, бо мужыкі ўсё ўцякаюць: у канцы 16-га сталецця за пабег мужык плаціў штраф 10 грынень, у 30-я гады 17 сталецця ўжо—500 грынень. За палавіну сталецця штраф быў Соймам павялічаны ў 50 разоў. Потым Сойм пастараўся адабраць у хлопа магчымасьць змагацца з шляхціцам у судзе. Было ухвалена, што мужык можа выступаць у судзе, як жалабнік, толькі ў прысутнасьці пана. Разумеецца, што ў цяжбе проці пана мужык ніколі ня мог стаць у судзе, бо пану ня было ніякага сэнсу быць прысутным у судзе. Праз нейкі час Сойм ухваліў пастанову аб тым, што мужыку зусім забараняецца скардзіцца ў судзе на шляхціца. Ісьці далей шляхоцкаму соймаваму законадаўству ўжо ня было куды. Адабраўшы законнымі пастановамі ў мужыка ўсякую магчымасьць абараняцца, шляхта пачала эксплёатацыю сялянства. Мужык стаў бесславесным. Мужык плаціць вялікі чынш за тую зямлю, каторую пан пакінуў яму для яго ўласнай гаспадаркі. Мужык, апроч таго, павінен працаваць над панскаю зямлёю і для гэтай мэты адбываць паншчыну. Некаторыя паны пакідалі мужыку для яго ўласнай працы толькі сьвята. У часе паншчыны мужык павінен быў спаўняць усялякія натуральныя павіннасьці: ён дастаўляе ў панскі двор хлеб, куры, грыбы, ягады, лыка і г. д., ён нясе са сваім убогім канём фурманковую павіннасьць, ён правіць дарогі і масты, ён саджае дрэва пры дарогах. З году на год расьце мужыцкае малазямельле. У некаторых мужыкоў ужо зусім няма зямлі, навет гародняй,—становішча такіх (як іх тады звалі)—халупнікаў—яшчэ горшае. Адным словам дрэнна жылося рэспубліканцу-мужыку ў польскай рэспубліцы.

Становішча мяшчан было лепшае. З 14-га сталецця мяшчане былі пад асабістай абаронай караля і вядомага нам Майдэборскага права. Гэтая абарона давала гарадом некую незалежнасьць і самакіраваньне. Па местах пачалася, навет, дэмакратызацыя жыцьця. Упоруч з старымі органамі самакіраванья, як напрыклад, мяставая рада, вынікаюць новыя органы, як напрыклад, камісіі 20-цёх і 30-ёх і г. д. Гэтыя новыя органы выніклі на грунце барацьбы прадстаўнікоў капіталу і працы. Нізы места, часта нездаволеныя кіраваньнем рады, бурмістра, патрабуюць прызнанья кантролю з свайго боку. Буржуазія, патрыцыят места, павінен ісьці на згоду з паспольштвам, з простымі людзям. Ось і ўтвараюцца гэтыя камісіі, палавінна каторых складаецца з патрыцыяў, багатых купцоў, цэхахвых май-

строў, і з паспольштва—дробных гандляроў, прыказчыкаў і падмайстроў.

Гэтая дэмакратызацыя павінна была прыпыніцца, бо ўсё жыццё навакола гарадоў ішло ў бок арыстакратызацыі. Шляхта, каторая рабілася ўсемагутнаю ў гаспадарсьцыве, не магла пакінуць без свайго ўплыву мястовага жыцця. Ужо з палавіны 15-га стагоддзя пачынае яна касаваць незалежнасьць і самакіраваньне гарадоў. Пачынаюць гінуць з складу Соіму паслы ад гарадоў, мяшчане, каторыя маглі-б бараніць тых людзей, што іх паслалі ў Соім, як сваіх прадстаўнікоў. З іх ухіленьнем гарады губляюць абарону сваіх інтарэсаў у законадаўчай дзяржаўнай установе. Кароль, які лічыўся абаронцам мяшчан, усё больш і больш пападае ў рукі шляхты і робіцца абаронцам не мяшчанскіх, а шляхоцкіх інтарэсаў.

Найраней за ўсё, шляхціцы, меўшыя у гарадох зямлю, дабіліся права, так званай, юрыдыкі. Сутнасьць гэтай юрыдыкі была ў тым, што на зямлю шляхціца ў горадзе не пашыралася ўлада мястовага самакіраванья. Шляхціц на сваёй зямлі ў месьце мог рабіць, што ён хацеў. Разумеецца, гэты факт рабіў дэзорганізацыю палітычна-грамадзянскага жыцця места. Апроч таго, права юрыдыкі мела і эканамічныя насьледкі. Шляхціц, меўшы юрыдыку, быў вольны ад усялякіх мястоваых налагаў, якое-б ён рамеснае прадпрыёмства не заводзіў на сваёй зямлі. А гэта рабіла ўбытак рамеснікам гораду.

Затым, шляхціцы пачалі ўменьшацца ў мястоваыя справы, карыстаючы з таго, што яны былі земляўласнікамі ў месьце. Апроч таго, ў жыццё гораду ўмешваліся органы дзяржаўнае ўлады, напрыклад, павятовыя старасты, каторыя лічылі горад толькі адною з частак іх павету. Соімы, з свайго боку, ухвалялі такія пастановы, каторыя нішчылі горад, руйнуючы яго эканамічныя інтарэсы. Купцом, напрыклад, было забаронена беспасрэдна мець зносіны з замежнымі старонамі. Часта шляхта дабівалася таксіроўкі тавараў, каб гандляры не маглі ставіць на тавары вольныя цэны. З тавараў не таксіраваўся толькі хлеб, затым, што гэта быў тавар, які дастаўляла на рынак шляхта. Каб шляхціц не зьмяшаўся з мешчанінам, яму забаронена было гандляваць. З другога боку, гандляром было забаронена купляць нярухомую маетнасьць, каб яны не зрабіліся земляўласнікамі. Такім спосабам, між гэтымі двума клясамі ўтваралася прорва.

Такі быў палітычна-соцыяльны стан Рэчы Паспалітай Польскай у тых часы, калі яна ўзяла Беларусь пад свой уплыў. Само сабой разумеецца, што Беларусь павінна была прымаць і ў сваё жыццё асаблівасьці жыцця Поль-

шчы, бо яна інкорпавалася ў дзяржаўны арганізм Рэчы Паспалітай.

Становішча Беларусі пасля вуніі з Польшчай.

Вунія паміж Польшчай і Літоўска-Беларускім гаспадарствам, якая адбылася ў 1569-м годзе, ня была вуніяю роўнага з роўным. Польшча скарыстала цяжкія ўмовы жыцця Беларусі і наладзіла сваю руку на нашу бацькаўшчыну. Ужо самая назва новага, створанага вуніяю, гаспадарства „Рэч Паспалітая Польская“—сведчыць аб гэтым. Палітычная незалежнасць Літвы і Беларусі згублена. Адабраны ад вялікага княства і сілком прылучаны да кароны такія багатыя, каштоўныя землі, як Падолія, Валынь, Кіеўшчына і Падлясся. Крыльля ў Літоўска-Беларускай дзяржавы адцяты. Нанесена крыўда палітычна мыслячым людзям і патрыётам Беларусі. І доўга ня могуць лепшыя людзі Беларусі згадзіцца і забыць гэтую крыўду. Цікава ў гэтым сэнсе адзначыць адзін твор, пашыраны па Беларусі і вядомы пад назваю: „Прамова Івана Мялешкі, кашталяна Смаленскага, прамоўленая ў Варшаўскім Сейме ў прысутнасці караля Жыгімонта III у 1589-м годзе“. Судзячы па зместу гэтага твору, а таксама апіраючыся на пагляды вучоных спецыялістаў, мы павінны прызнаць, што гэта ёсць хутчэй палітычны памфлет, палітычная і бытавая сатыра, чым сеймавая прамова. Аўтор протэстуе проці польскага ўціску, як культурнага, так і палітычнага. Ён раўнуе старажытныя часы з сучаснымі яму, старых людзей—са сваімі сучаснікамі і кажа, што раней было лепш. Раней гаспадары Літвы і Беларусі клапаціліся аб сваёй зямельцы, збіраліся тэрыторыі і каштоўнасці, сваю бацькаўшчыну мілавалі: іх памяць салодкая. Апошняга Літоўска-Беларускага гаспадара, Жыгімонта II Аўгуста, каторы аддаў у няволю гаспадарства і падарыў Ляхам Падлясся і Валынь, аўтор ня можа нават лічыць за чалавека. Вось аднаведны вынятак з гэтага, напісанага ў беларускай мове, твору:

„Прышло мне з Вамі (пасламі Сейму) радзіці, а я на гэтакіх зьездах ніколі ня бываў і з каралём, Яго Міласцю, ніколі не засядаў; толькі за пакойнікаў князёў нашых, каторыя каралявалі і што ваяводамі бывалі. Сэнтэнцыі гэтых ня бывала, папросту правым сэрцам гаварылі. Палітыкі ня зналі, а ў рот праўдаю, як сольлю ў вочы, кідавалі. Скораж каралі больш немцаў, чым нас, улюбiлі, зараз, што старыя нашыя сабралі, то ўсё немцам раздалі. Нашыя

гаспадары, апроч Жыгімонта Аўгуста караля (таго нечага і ў людзі лічыць), бо той Падлесье вынішчыў, Ляхам менючыся. Але Жыгімонта Першага салодкая памяць яго, бо той немцаў, як сабак, ня любіў. А Літву і Русь нашу любіцельна мілаваў, і гаразда лепш нашыя за яго мяваліся“.

У тым, што Беларусь падпадала пад польскі ўціск, вінаваты ня столькі каралі сколькі іх дарадчыкі, каторыя паддаліся польскаму ўплыву і інтарэсы Польшчы ставілі вышэй інтарэсаў Беларусі. „Ня вельмі вінаваты кароль, больш яго дарадчыкі, што пры ім сядзяць і круцяць. Многа тут гэтакіх ёсьць, што хоць і наша костка, аднак-жа сабачым мясам абрасла і ваняець“.

Як відаць з „прамовы“ Мялешкі, беларуская палітычная думка не магла доўга згадзіцца са згубаю незалежнасьці і протэставала, як мага, проці той крыўды, якая была зроблена Люблінскай вуніяй. Зьмест твору Мялешкі быў блізкі да настрою грамадзянства канца XVI-га і пачатку XVII-га стагоддзя. Яго добра чыталі і пашыралі. Ён бойка хадзіў з рук у рукі і быў вельмі популярны ў тых часы.

Разам з уціскам палітычным Польшча прынесла на Беларусь і соцыяльны ўціск. Ужо і ў папярэдні перыяд гісторыі Беларусі становішча ніжэйшага стану, сялянства было бліжэй. Цяпер мужыку стала яшчэ горш. На Беларусь прышла рэспубліка паноў, якіх нішто не магло ўстрымаць. Уся ўлада была ў іх руках. Яны мелі ў сваіх руках Сойм, соймкі, караля, цэнтровую і мясцовую адміністрацыю і ўзброеную сілу. Іх „злата вольнасьць“ была цяжкай нявольнай для гаротнага, простага народу, каторы павінен быў карміць гэты кіруючы клас белай косьці, цераз што сам быў у дрэнным эканамічным стане. Поўная залежнасьць ад пана і беднасьць прыгняталі яго. Да гэтага трэба дадаць што, апроч пана, мужык павінен быў мучыцца і здавальняць загады адміністрацыі, якая складалася з дробнай шляхты і, навет, простых людзей, каторыя былі прыбліжаны да асобы пана. Гэтыя падпанкі былі ня менш шкодлівыя для мужыка, чымся пан. Не дарма і да нашага часу мужык кажа, што лепш мець справу з панам, чымся з падпанкам.

Залежнасьць мужыка ад пана выяўлялася ня толькі ў тым, што ён быў моцна прыкуты да панскай зямлі і апутаны эканамічна. Пан, апроч таго, захапіў у свае рукі і суд над сваім падданым. Стварылася гэта не адразу. Раней, асобнымі соймавымі пастановамі, ставіліся ўсякія перашкоды да таго, каб мужык мог стаяць у судзе, як роўны з усімі, грамадзянін гаспадарства. Паном даваліся правы судзіць мужыкоў па асабістых справах, фамільных і эканамічна-грамадзянскіх. Але ўжо ў 1573-м годзе быў выданы закон, каторы даваў пану права судзіць і накладаць

кару на сваіх падданных ува ўсіх здарэннях, водлуг свайго ўласнага пагляду. Гэты неясна формулаваны закон разглядаўся панамі так, што ён даваў ім права накладаць на мужыкоў вышэйшыя кары, а ў тым ліку і кару сьмерці.

Адным словам, тая соцыяльная крыўда, якая ў гэты час была ў шляхоцкай Польшчы, стала панаваць і ў Беларусі. Мужык ня мог звайсьці а ніякай абароны ад пана. Змагацца з панам актыўна ён таксама яшчэ ня мог. І, ось, ён стаў шукаць спосабаў пасьўнага пратэсту. Адным з такіх спосабаў было ўцяканьне са свае бацькаўшчыны да казакоў на Украіну.

Пасьля рэлігійнай вуніі 1596-га году каталіцтва на Беларусі было абвешчана дзяржаўнай верай, як у Польшчы. Каталіцтва давала правы для заняцця вышэйшых урадовых пасадаў у Ліцьве і Беларусі. Рэформацыйны рух сярод паноў зьнік. Яго замяніла каталіцтва, каторае было для беларускай шляхты тым шляхам, каторы правадзіў да вышэйшых пасадаў і да злучэньня з польскаю шляхтаю. Калі адбылася царкоўная вунія, то ўсім стала ясна, што яна мела не рэлігійны, а палітычны напрамак; што яна, таксама, была шляхам для пашырэньня каталіцтва і польскага ўплыву. Рэлігійнае пытаньне зьлілося з пытаньнем палітычным і нацыянальным, каталіцтва з польскасьцю. І да нашага часу астаўся гэты шкадлівы перажытак, калі мы і цяпер зьмешваем два разуменьні: паляк і каталік, (а рускі—праваслаўны). лепшыя людзі Польшчы разумелі ўсю шкадлівасьць, такога злучэньня пытаньняў рэлігійна-царкоўных з пытаньнямі палітыка-нацыянальнымі. Такім быў, напрыклад, ксьёндз Калінка. У прадмове да жыцьця сьв. Базафата ён піша: „І да цяперашніх часоў сярод каталіцкага духавенства рэдка спаткаеш чалавека, што панаваў-бы абрад і нацыянальнасьць таго народу, сярод каторага працуе. Ім здаецца, што зрабіць чалавека італьянцам, або французам, (а ў нас паляком), гэта найлепшы спосаб навярнуць яго. Гэта фальшывы пагляд. Усе народы створаны Богам, мілы Богу, ды ўсе яны, ня трацячы свайго нацыянальнага пачуцьця, могуць прылучыцца да ўсясьветнай царквы. Хто аб гэтым забывае, той сабе і справе веры шкодзіць, бо сее паміж усходнімі народамі думку, быццам каталіцтва—гэта толькі спосаб да дэнацыяналізацыі іх“.

Пасьля утварэньня вуніі, ў народзе пачало расьці абурэньне, якога ня мог ня бачыць урад. Пры карапацыі Уладыслава IV (1632 г.) Сойм павінен быў выдаць, так званыя, артыкулы для замірэньня народу, на аснове каторых прызнавалася легальнаю праваслаўная вера і праваслаўная іерархія. Але гэтае легальнае становішча інаверцаў—дысьдэнтаў, ня было пэўным. Чым далей, тым усё больш і больш губіцца палітычны розум Сойму. Усё часьцей

і часцей выдаюцца пастановы, якія не карысны ні каталіцкай веры, ні гаспадарству.

У 1732-м годзе была выдана, напрыклад, такая пастанова: Людзям другіх вераў — праваслаўным і пратэстантам—адбіраецца права быць абранымі ў паслы на соймы, трыбуналы і ва ўсякія асобныя камісіі, што утвараюцца для якіх-коlechы справаў. Правы іх раўнуюцца з правамі габрэяў. Сойм 1764-га году ухваліў пастанову караць сьмерцю тых, каторыя прыдуць з каталіцтва ў другую веру. У 1766-м годзе сойм ухваліў, як закон, такую прапазыцыю кракаўскага біскупа Солтыка: „Абвяшчаць ворагам гаспадарства кожнага, хто асьмеліцца сказаць на Сойме прамову на карысьць інаверцаў“.

Гонячыся за тымі благамі, якія суділа каталіцтва, і баючыся тых збытканьняў, якія былі зьвязаны з праваслаўем, праваслаўная шляхта пераходзіць у польска-каталіцкі лягэр, кідаючы сваю родную веру і беларускую нацыянальнасьць. Яна (шляхта) становіцца чужою для роднага краю, памірае для нацыянальнай справы. На варце праваслаўнай веры і беларускай нацыі асталіся толькі „худыя і няслаўныя сяляне“.

Разам з палітычным і рэлігійным уплывам польскасці, а таксама, і асобна ад яго йшоў уплыў і культурна-нацыянальны. Беларуская шляхта, адтрымаўшы палітычныя правы і веру Польшчы, пачала адтрымаваць польскі склад жыцця. Польскія звычаі і мова сталі яе ідэалам. Езуіты дзеля рэлігійных мэтаў закладалі польскія школы і друкавалі кнігі ў польскай мове. Пашыралася польская адукацыя і польская кніга. Разумеецца, гэтая польская „паліроўка“ пашыралася толькі сярод тых грамадзянскіх станаў каторыя адтрымлівалі шляхоцкія „вольныя“ правы, каторыя вучыліся ў школах і чыталі кнігі, г. зн., сярод вышэйшых станаў Беларусі. Усё менш і менш аставалася беларускіх паноў, якія хавалі беларускія звычаі, культуру і мову. З цягам часу, Беларусь амаль што ня ўсіх сваіх паноў аддала Польшчы. Але доўга яшчэ ўрадоваю, дзяржаўнаю моваю на Ліцьве і Беларусі была беларуская мова. Урэшце, было скасавана і гэта. Сойм у 1697-м годзе выдаў такую пастанову: „pisarz powinien nie porusku, a popolsku pisać“. З гэтага часу ўсе законы і ўрадовыя пастановы робяцца напольску. Беларускую культуру, звычаі і мову сталі захоўваць толькі людзі, каторым было не да „бляску“, не да „паліроўкі“, людзі сялянскага, мужычачага стану. Але гдзе-ж было паднявольнаму зьберагчы і захаваць старую і вялікую беларускую культуру. У сваёй вясковай, курнай і ўбогай хаце захаваў ён толькі мову бацькоў сваіх. І стала з таго часу беларуская мова мужыцкай, хамскай, хлопскай мовай.

Такім спосабам, Польшча з соцыяльнага боку прынесла нам уплыў панскі, з рэлігійнага боку — каталіцкі. Культурны і рэлігійны уплыў пашоў толькі на вышэйшыя грамадзянскія класы. Ніжэйшы клас адтрымаў ад Польшчы прыгон і няволю, астаўшыся пры сваёй беларускай мове і нацыянальнасці. Забіты і загнаны, пастаўлены ў стан „быдла“, ён забыў, навет, якую мову і якую нацыянальнасць ён захаваў. У яго цёмным розуме ўсё перапуталася і злілося. Пан, каталік і паляк — з аднаго боку; мужык, і „тутэйшы“ — з другога боку, сталі для яго розуму сінанімамі. І да нашага часу астаўся гэты гістарычны перажытак, калі наш селянін лічыць, што пан, каталік і паляк — гэта ёсць словы, якія азначаюць адну і тую катэгорыю.

Трэба адзначыць, што Беларусь, як мага, праз увесь перыяд баранілася ад польскага культурна-нацыянальнага, рэлігійнага і соцыяльнага уплыву. Гэтую барацьбу за нацыянальную культуру, веру і мужыцкую волю ўзялі на сябе брацтвы і вольнае казацтва. Брацтвы ўзялі на сябе абарону нацыянальна-культурную, а казацтва нацыянальна-соцыяльную.

Брацтвы на Беларусі.

Брацтвы ў сваім далёкім мінулым даходзяць аж да паганскіх часоў, яны маюць свой карань у старажытных звычаях рускіх славянаў. Яшчэ ў часы паганства, ў нашых прародзічаў быў звычай сьвяткаваць свае сьвяты грамадою. На сьвяты сьпяваліся сьпевы-малітвы, сьпевы-падзякі, вадзіліся хараводы, рабіліся ігрышчы. Гэтыя ігрышчы зьбіралі да сябе жыхароў ня толькі аднае сялібы. Часта, як кажа і летапісец, ігрышчы бывалі „межю селы“. Разумеецца, што гэтае сьвяткаваньне грамадою магло існаваць толькі тады, калі існавала нейкая арганізацыя, якая давала магчымасьць сьвяткаваць разам.

Калі прышло хрысьціянства, то яно на Беларусі, як мы казалі, не руйнавала паганства, а згодна ўжывалася з ім. Да нашага продка прышлі новыя багі: Хрыстос, Ляш, „Улас“, Мікалаіч, Ян і г. д. Хутка гэтыя багі пачалі зьлівацца з старымі багамі. Сьвяты на пачэсту старых багоў сталі зьлівацца з новымі хрысьціянскімі сьвятамі. Сьвята нараджэньня Хрыста зьлілося са сьвятам Сонца-Купалы, сьвята Яна — з сьвятам Сонца-Купалы, сьвята Ляша — з сьвятам Пяруна і г. д. Усе гэтыя сьвяты адбываліся пры грамадзе, як і раней. Як і раней, сьвяты навінны былі арганізацыяна асобнымі таварыствамі. Гэтыя гурткі-таварыствы пачалі гуртавацца вокала парафіяльнай цэрквы і палажылі пачатак брацтвам. Брацтвы пачалі клапаціцца аб тым, каб у выдат-

нейшыя царкоўныя сьвяты з большаю пыхаю адбывалася набажэнства і каб усе сябры брацтва у гэтыя дні былі на сьвяце. Рабіўся агульны сход усіх братчыкаў, пасля сходу варылася братчына, г. зн. мёд, якім і частаваліся як братчыкі, так і зазванія на сьвята госьці. Восак, які заставаўся ад мёду, звычайна ці ахвяраваўся на цэркву, ці йшоў на утварэньне брацкіх царкоўных сьвечак. Па гарадох у брацтвы, часам, злучаліся цэхавыя, профэсыянальныя арганізацыі, якія мелі ня толькі рэлігійна-царкоўныя мэты, але і мэты свае профэсіі.

Такія тыпы арганізацыяў былі і ў заходняй Эўропе. Усім нам вядомае масонства выйшла з такога профэсыянальна-царкоўнага таварыства.

Брацтвы пры цэрквах захаваліся на Беларусі на вёсках і да нашага часу. Іх арганізацыя і мэты добра вядомы ўсім, хто ня згубіў зьвязку з сучаснай нам вёскай. Братчыкі плацяць у касу таварыства грошы, ці даюць ахвяры, як напрыклад, восак, лён, палатно і г. д. У час набажэнства братчыкі трымаюць у руках брацкія сьвечкі; ў асобныя дні брацтва закупае мшу, пасля каторай робіцца брацкі абед. Калі хто з братчыкаў памірае, ўсе сябры брацтва павінны быць на хаўгурох. Адным словам, брацтвы, існуючыя і да нашага часу, маюць мэты, падобныя на мэты старажытных брацтваў.

З канца XVI-га стагодзьдзя, асабліва ў XVII-м стагодзьці, брацтвы пачынаюць адраджацца і браць на сябе вялікія заданьні. Найраней, пачынае шырокую працу Львоўскае брацтва. За ім выступае на шлях шырокай грамадзянскай працы Віленскае брацтва. У XVII-м стагодзьці вядомыя брацтвы ў Магілёве, Оршы, Мельніславе, Слуцку, Менску, Полацку, Віцебску, Шклове, Крычаве і г. д. Найбольш працуюць брацтвы па гарадох—як цэнтрах культуры. Майдэборскае права, існуючае па гарадох Беларусі, дае магчымасьць для бязупыннай арганізацыі брацтваў.

Калі пачаўся на Беларусі рэформацыйны рух, то брацтвам прышлося, дзеля абароны праваслаўнай веры, зьвярнуць вялікую ўвагу на развіцьцё навукі, якая давала б грунт для барацьбы з рэформацыйнымі тэорыямі. За рэформацыйнай прышло на Беларусь узмацаванае, адраджанае каталіцтва з езуітамі на чале. Разам з каталіцтвам прышоў і нацыянальны польскі ўплыў. Брацтвы павінны былі барацьбіць ужо ня толькі рэлігійныя ідэі, але і нацыянальныя.

Братчыкам мог быць усякі дарослы грамадзянін. У склад брацтваў, апроч мяшчанаў, уваходзілі і людзі другіх станаў, князі, баяры, шляхціцы і сяляне. Як сябры брацтва, ўсе яны лічыліся братамі і былі роўнымі. На брацкім сходзе і за брацкім сталом радавіты шляхціц ня меў а ніякіх прывілеяў перад бедным селянінам, ці рамесьнікам.

Усё гэта збліжала людзей і давала магчымасць апекі заможных братчыкаў над братчыкамі з простага люду. Брацтвы маглі скарыстаць з тых правоў, якія давала дзяржава шляхціцам. Брацтык-шляхціц у Сойме і на сойміках быў абаронцам нацыянальна-культурных інтарэсаў брацтва.

Мы ўжо казалі раней аб тым становішчы, ў якім было праваслаўнае духавенства ў 16-м стагоддзі. З усіх бакоў — як з боку саміх праваслаўных, так і з боку пратэстантаў, мы маем весткі аб адсутнасці адукацыі і, навет, аб безграмацнасці духавенства. Васіль Цянінскі, вядомы нам перакладчык Эвангэля на беларускую мову, гаворыць, што праваслаўныя сьвяшчэннікі яго часу не адтрымліваюць а ніякай адукацыі і, навет, не разумеюць славянскай мовы, на якой напісаны сьвятыя кнігі і на якой адпраўляецца набажэнства. Брацтвам і прышлося, перш за ўсё, зьварнуць сваю ўвагу на гэты недахват жыцця. Трэба было даць прасьвету цёмным пастырам чалавечых душ. Для гэтага мэтаў трэба было стварыць школы і друкаваць кнігі. Брацтвы і асобныя братчыкі заснавалі на Беларусі шмат школаў і друкарняў, каторыя прадавалі ў процівагу каталіцка-польскім школам і друкарні езуітаў. Асабліва многа зрабіў у гэтым напрамку князь Канстантын Астрожскі. Яго багачтвы далі яму магчымасць заснаваць для Беларусі вышэйшую духоўную школу ў г. Астрозе. Там-жа, пры духоўнай акадэміі, ён заснаваў каштоўную вялікую кнігарню і добра абстаўленую друкарню. Цяжка было набраць профэсараў для беларускай вышэйшай школы. У беларускім грамадзянстве ня можна было знайсці патрэбны лік вучоных людзей. Езуітаў, таксама, ня можна было запрашаць на профэсарскія катэдры, каб ня ўпусьціць каталіцка-польскага ўплыву. Не шкадуючы вялікіх коштаў, Астрожскі вынісваў выдатных вучоных з Грэцыі і з Нямеччыны, і навука з акадэміі расходзілася ня толькі па Беларусі, але прасоўвалася ў Маскоўскае гаспадарства, зьявіліся школы і друкарні па другіх гарадох Беларусі. Асобныя братчыкі і брацтвы, ідучы за Астрожскім, таксама не шкадавалі коштаў на пашырэнне прасьветы.

Мы вышэй казалі аб тым, што ў Беларусі адтрымаў пашырэнне звычай патронату заможных асоб і устаноў над цэрквамі і манастырамі. Часта патронат быў у руках такіх асоб і устаноў, каторыя карысталі з гэтага патронату для сваіх уласных, эгоістычных мэтаў. Разумеецца, такі патронат быў шкадлівы для інтарэсаў цэрквы. Осць, брацтвы і пачалі клапаціцца аб тым, каб патронат быў у іх руках, бо, маючы патронат над манастырамі і цэрквамі, брацтвы маглі рабіць вялікі ўплыў на жыццё цэрквы. Патронат брацтваў і асобных братчыкаў у 17-м стагоддзі датычыў шмат якіх цэркваў. Вядома, напрыклад, што адзін

толькі князь Астрожаскі быў патронам больш як 600 цэркваў. Калі царква ці манастыр ня мела такога заможнага патрона, як князь Астрожаскі, то апеку над ёю бралі ўсе парафіяне, каторыя для гэтай мэты і складалі брацтва. Лік брацтваў пашыраўся. Амаль што большая палавіна насяленьня нашай бацькаўшчыны злучылася ў Брацтвы. Паміж асобнымі брацтвамі йшлі жывыя зносіны, багацейшыя арганізацыі рабілі матар'яльную дапамогу бяднейшым. Каб мець большую моц, брацтвы прагнуліся адтрымаць ад патрыярхаў, так званую, стаўропігіяльнасьць. Сутнасьць стаўропігіяльнасьці была ў тым, што установы, маючыя яе, былі непадлеглымі ў адносінах да ўлады епіскапаў. Гэтая непадлегласьць давала права вольнай крытыкі епіскапаў, а ў некаторых выпадках—навет, права ўмешвацца ў чыннасьць епіскапаў. Выдатнейшыя брацтвы, як напрыклад, Львоўскае і Віленскае, стаўропігію адтрымалі.

У XVII-м стагодзьдзі чыннасьць брацтваў дайшла да вышэйшай ступені свайго разьвіцьця. Гэта былі моцныя і вельмі багатыя арганізацыі. Багацьці іх складаліся, як з грошай, так і наагул, з рухомай і нярухомай маетнасьці. Бяднейшыя сябры брацтваў укладалі ў касу магчымыя невялікія ахвяры, затое багатыя сябры на патрэбы брацтваў апісвалі вялікія сумы грошай, вялікія каштоўныя будынкі і шмат зямлі. Лік брацтваў з году ў год павялічваўся і яны пакрылі нашу бацькаўшчыну, як-бы сеткаю. Пытаньні, якія ставіліся на агульных сходах брацтваў датычалі ня толькі жыцьця арганізацыі. Часта тут падымаліся пытаньні агульна-дзяржаўныя і агульна-грамадзянскія. Грунтоўнейшым з гэтых пытаньняў было пытаньне аб абароне веры і культуры Беларусі. Брацтвы таго часу групавалі вокала гэтага пытаньня энэргічных, разумнейшых і вучонейшых людзей. Яны становіліся на чале брацтваў і прапавалі словам, пяром і друкарскім станком. Жыва йшла культурна-нацыянальная праца і абарона. З гарадоў яна пашыраецца і на вёскі, адбіваючыся і на вясковым сьвядомым элемэнце насяленьня.

Але барацьба была няроўная. З заходу йшоў ня толькі культурны, але і палітыка-соцыяльны ўплыў. Да Польшчы пачынае цягнуць вышэйшы стан беларускага грамадзянства, вабячыся „вольнымі хрысьціянскімі правамі каруны Польскай“. Часта мы можам спаткацца з такімі здарэньнямі, што сыны і ўнукі шчырых братчыкаў ўжо пераходзяць у той лягэр, з якім змагаліся іх бацькі і дзяды (Астрожаскія, Хадкевічы і др.). З цягам часу, ўсё больш і больш культурных сілаў адрываецца ад той глебы, ад таго грунту, на якім яны працавалі раней. Інтэлігэнт Беларусі кідае свой працоўны народ і йдзе ў польскі бок. На варце Беларусі асталяся „худыя і няслаўныя“.

Казацтва на Беларусі.

Брацтва рабілі ў Беларусі культурна-нацыянальную працу. У склад брацтваў уваходзіла больш сьвядомая інтэлігентная частка грамадзянства. Але, апроч інтэлігенцыі, істнавала на Беларусі шматмільённая маса простага, працоўнага люду, якая гаравала куды больш інтэлігенцыі, бо яна зносіла ня толькі палітычны, нацыянальны і рэлігійны ўціск, але яшчэ і соцыяльна-эканамічны ўціск. Апаліячаны і акаталічаны шляхціц быў для гэтай працоўнай мужыцкай масы панам і прыгоншчыкам. Ня маючы сілы змагацца з панам, мужык уцякаў ад яго туды, гдзе аблогам ляжалі вольныя землі, куды панская дзяржава яшчэ не працягнула сваіх рук,—на поўдзень, у шырокія дзяпроўскія сьцяны. Там толькі станаўіўся ён вольным чалавекам, казаком. З цягам часу, ўсё больш народу шукала ратунку ад уціску на поўдні, і к пачатку XVII-га стагоддзя паўднёвыя сьцяны на сваім абшары сабралі вялікую грамаду казацкага люду. Казацтва, якое зляжылася на паўднёвай украіне Рэчы Паспалітай адтрымала назву украінскага.

Апроч казацтва украінскага, мы ведаем яшчэ казацтва данскае, каторае зляжылася на паўднёвым краі Маскоўскай дзяржавы. Яно, таксама, зляжылася з паднявольнага люду, які ўцякаў ад соцыяльнай няволі маскоўскага царства, каб зрабіцца вольным чалавекам. Калі казак данскі абураўся проці свайго гаспадарства з прычын палітыка-соцыяльных, то казак украінскі, сабраўшы ў свой склад беглых мужыкоў з Беларусі, абураўся з прычын ня толькі палітыка-соцыяльных, але і з прычын рэлігійных і нацыянальных. Яма паміж заходнім казаком і гаспадарствам была куды глыбей, чымся яма паміж гаспадарствам і ўсходнім казаком. Ось чаму казацкі пратэст на захадзе быў такім моцным, бязупынным і крывавым.

Казацкія паўстаньні проці соцыяльна-эканамічнага, нацыянальнага і рэлігійнага польскага ўціску пачаліся яшчэ з канца XVI-га стагоддзя. Лепшыя польскія каралі разумелі, якую небяспеку нясуць гаспадарству гэтыя казацкія паўстаньні. Уладыслаў IV (1632—1648), які, больш-менш, шырока глядзеў на дзяржаўныя справы, хацеў палепшыць долю працоўнага люду і некатога ў Польшчы і абараніць казакоў ад панскіх пажаданьяў, але нічога ня мог зрабіць у гэтым напрамку, бо яму не даваў волі Сойм. Каралі ў Польшчы, ў гэты час, ня мелі самі аніякай свабоды і былі шляхоцкімі нявольнікамі. Яны мелі ўладу толькі на тое, каб даваць шляхце ўсё новыя і новыя прывілеі. Калі-ж шляхта бачыла, што кароль дзеля дзяржаўных інтарэсаў прыслухоўваецца да голасу працоўнага народу, то яна

ўстрымавала чыннасць караля, баючыся за свае інтарэсы. Так было і са Уладыславам.

Есьць паданьне, што аднаго разу казакі прыслалі да Уладыслава сваіх паслоў, каб паскардзіцца на тых крыўды, якія над імі ўчыняюцца. Кароль, выслушаўшы казацкіх паслоў і, ня маючы рады абараніць іх парушаныя інтарэсы, быццам сказаў ім: „Вы маеце шаблі, самі абараняйце правы свае“. Разумеецца, казакі ведалі гэта і без караля, але словы караля толькі падкрэсьлілі для іх немагчымасьць згоднага сужыцця Польшчы з вольным казацтвам. Цікава яшчэ зьвярнуць увагу на адно здарэньне. Заходняе казацтва, бяручыся за шаблю, казала, што яно хоча ратаваць сябе і караля з панскай „Ляскай няволі“. Такія самыя думкі былі і ў ўсходняга маскоўскага казацтва. Вядома, што такія прадстаўнікі ўсходняга казацтва, як Разін і Пугачоў, лічылі сваім ворагам не цара, а баяр і дваранаў, ад улады каторых яны хацелі вызваліць і сябе і цара. Гэты настрой, як заходняга, так і ўсходняга казацтва, паказвае нам, што абураны мужык, стаўшы вольным казаком, змагаўся больш на соцыяльна-эканамічным, чымся на палітычным грунце.

Казацкія паўстаньні на Украіне пачаліся яшчэ з канца XVI-га стагоддзя. На чале казакоў сталі атаманы—Касінскі, Лабада і Налівайка. З мечам і агнём урываюцца казакі ў польскія землі, ў сябе на Украіне зьніштажаюць шляхту, вызваляюць з прыгону мужыкоў і робяць іх вольнымі казакамі. Польскі ўрад ня мог спыніць гэтага паўстаньня. Казакі абралі сабе гэтмана Пётру Сагайдачнага, каторы стаў дзяржаўцам усёй Украіны. Усё гэта, разумеецца, не спадабалася паялком і, пры першым здарэньні, яны зноў пачалі рабаціць казакоў. Казакі на гэта зноў адказалі паўстаньнямі ў пачатку XVII-га стагоддзя. На чале казакоў сталі атаманы: Тарас, Паўлюк і Астраніца. Многа год Польшча і Украіна паліліся агнём і заліваліся крывёю. Урэшце, перамаглі паякі, Паўлюк і Астраніца папаліся ў польскі палон. Адтрымаўшы верх, польскі ўрад стаў рабіць на Украіне свае парадкі. Казакоў пакінулі толькі 6 тысячаў, адабралі ад іх самакіраваньне, начальнікамі над імі паставілі польскіх паноў. Рэшту казакоў зрабілі зноў мужыкамі. Усё гэтае адбылося ў 1638-м годзе.

Толькі 10 гадоў трывалі казакі гэтую няволю. У 1648-м годзе яны зноў падняліся, як адзін чалавек, пад кіраўніцтвам вядомага атамана Багдана Хмяльніцкага. Пад яго сьцяг сабраліся і мужыкі, ўцёкшыя ад прыгону з усёй Украіны і Беларусі. З вялікаю ўзброенаю сілаю йшоў Хмяльніцкі на помсту ў Польшчу, маючы на мэце выбіць з панскай няволі просты народ. Насустрэчу яму былі высланы польскія войскі, каторыя ён разьбіў—першы раз пры Жоўтых водах, другі раз пад Корсунем. Пад Корсунем казакі ўзялі

ў палон польскіх гэтманаў Каліноўскага і Патоцкага. Гэтыя пабеды Хмяльніцкага адгрукнуліся на Беларусі мужыцкім паўстаньнем: мужыкі пачалі паліць панскія двары, біць паноў і зьневажаць ксяндзоў. Каб перамагчы Хмяльніцкага, ў Польшчы было склікана „паспалітае рушэньне“. Сабралася 40 тысячаў шляхты; за імі йшло каля дзвёхсот тысячаў слуг з лёгкім аружжам і цягнуліся нанскія вазы і карэты. Рушэньне дайшло да Пілавіц і адсюль уцякло, навет, ня біўшыся з казакамі. Першымі ўначы пабеглі начальнікі, за імі пасьпяшаліся і звычайныя шляхцічы, пакінуўшы свой абоз казаком. Дайшло да таго, што Польшча павінна была прасіць згоды. Згода была зроблена на такіх умовах: 40 тысячаў казакоў павінна трымаць Польшча сваім коштам; на Украіну ня могуць быць уведзены польскія войскі; праваслаўная вера мае правы прышынства і „візуіты“ ня могуць жыць на тэрыторыі Украіны; ўрады аддаюцца толькі праваслаўным; Кіеўскі праваслаўны мітрапаліт мае месца ў польскім Сэнаце і г. д. Гэтая згода не здаволіла ні польскі ўрад, ні прсты народ. Мужыкі перасталі падтрымліваць Хмяльніцкага, бо сіла шляхты на Украіне і няволя прыгону ня была скасавана.

Хутка зноў пачынаецца змаганьне Хмяльніцкага з паякамі. Яно цягнецца чатыры гады і канчаецца тым, што Украіна, шукаючы ратунку ад Польшчы, паддаецца пад апеку маскоўскага гаспадара, Аляксея Міхайлавіча (1654 г.). Польшча, такім спосабам, сваю палітыкаю адкінула ад сябе такую багатую тэрыторыю, як Украіна.

Казацкія паўстаньні на Украіне маюць адносіны ня толькі да гісторыі Украіны, Польшчы і Масквы, але і да гісторыі Беларусі, бо ў складзе казацтва быў значны процэнт казакоў, каторых выгадавала беларуская вёска і выгнала з роднай хаты няволя на Беларусі. Апроч таго, казацкі рух на Украіне заўсёды даваў адгук і на Беларусі. Трэба адзначыць, што паўстаньні на Беларусі ня мелі той моцы, як на Украіне, бо на Беларусі шмат было шляхоцка-польскага элементу; тут увесь час было згуртавана шмат польскага войска на выпадак вайны з Масквою; для падгатоўкі паўстаньня тут ня было шырокага паўднёвага сыцену, гдзе казак меў вяўніцкую практыку, змагаючыся з татарынам, і гдзе ён мог, хаваючыся ад панскага ўраду, згуртавацца ў моцную ўзброеную сілу.

Першае казацкае паўстаньне на Беларусі стаіць у зьвязку з паўстаньнем Хмяльніцкага. Весткі аб разгроме шляхоцкага войска пры Жоўтых Водах і Корсуні дайшлі да цёмных вясковых куткоў Беларусі. Усе, хто ня мог зносіць соцыяльнага, рэлігійнага і нацыянальнага ўціску, пачалі гуртавацца. На чале першых паўстанцкіх групаў стаў Антон Нябаба. Да яго, ў хуткім часе, сталі падходзіць дру-

гія паўстанцкія групы. З атаманаў гэтых групаў магчыма назваць Галавацкага, Няпайча і Хвэська. Згуртавалася ўзброеная сіла каля 30 тысячаў чалавек. Усё Палпрыпяцце запалілася вялікім полымем паўстаньня... Беларускае сялянства падтрымлівала казакоў харчамі і грамадамі прылучалася да паўстанцаў. Спачувала руху і мяшчанства. Такія гарады, як Старадуб, Гомель Лоеў, Брагін і Пінск адчынілі казацкаму войску свае брамы. Асабліва многа крыві пралілося ў Пінску, гдзе паўстанцы выразалі ўсіх палякоў, не шкадуючы, навет старых, малых і жанок. Вялікія спусташэньні і забойствы былі зроблены над Магілёвам, Месьціслаўлем і па другіх гарадох.

Як толькі даведаліся ў Польшчы аб казацкім паўстаньні на Беларусі, то ўрад даручыў змаганьне з паўстаўшымі гэтману Янушу Радзівіду. На Беларусь былі прысланы вялікія ўзброеныя сілы. Пашло крывавае змаганьне і расправа з мужыкамі. Балоты і лясы Беларусі доўга баранілі казацкі рух. Наймацней трымаліся казакі ў Пінску. Сюды былі зграмаджаны ўрадовыя войскі, горад быў абложан навокал так, што немагчыма было ні з яго выйсьці, ні ў яго ўвайсьці. Доўга трымаліся паўстанцы, ведаючы што літасьці над імі ня будзе. Урэшце, Пінск быў такі ўзяты пры ступам, зруйнованы і заліты крывёю абаронцаў. Казацкае паўстаньне было задушана, але не надоўга. Праз некалькі месяцаў дайшлі да беларускага мужыка чуткі аб тым, што Хмяльніцкі разьбіў польскае шляхецкае войска пад Пілавіцамі. Зноў заварушыўся працоўны люд. Па вёсках хадзілі нейкія неведомыя людзі, якія гаварылі, што іх паслаў сюды сам бацька-атаман Хмяльніцкі. Гаварылі яны, што польская шляхта хоча забіць караля, які стаіць на баку мужыкоў; што забіўшы караля, шляхта пачне рэзаць мужыкоў; што казакі паднялі паўстаньне на абарону правоў караля і мужыкоў. Пачалі зьяўляцца сьляпныя старцы лірнікі, якія, сьпяваючы аб цяжкой гаротнай долі селяніна, клікалі яго на змаганьне за волю і веру. Мужыкі радзіліся, гуртаваліся, бралі ў рукі сякеры і косы і ішлі ў лясы і балоты, каб адтуль рабіць напады на сваіх ворагаў. Зноў Беларусь запалілася полымем паўстаньня. Казацкія сілы раслі. Паўстаньне шырылася нятолькі па вёсках. У рукі казакоў папалі гарады Слуцак, Быхаў, Чарнабыль, Магілёў, Рэчыца, Мазыр, Бабруйск і др. Януш Радзівіл, сабраўшы войска, пачаў барацьбу з казацтвам і паўстаўшымі мужыкамі. Лічбеная перевага была за паўстанцамі, затое ў іх ня было добрай арганізацыі. Асобныя групы біліся кожнае за сябе, ня ведаючы часам, што блізка ёсьць другія групы паўстанцаў. Хоць і з вялікаю патугаю, але Радзівіл справіўся з паўстаньнем. У яго рукі папалі ўсе гарады. Найбольш бараніліся Рэчыца і Мазыр. На

чале паўстанцаў Мазыра стаяў казацкі палкоўнік, Міхаленка. Некаторыя гарады хоць і здаліся паляком, але праз некі час зноў падымаліся на барацьбу. Так, напрыклад, падняўся Бабруйск. Мяшчане Бабруйска, бачачы, што для іх няма ўжо ратунку, вырашылі здацца на міласць палякоў. Тады правадыры паўстання, на чале каторых стаяў атаман Паддубіч, ведаючы якія мукі іх чакаюць, заперліся ў сваіх хатах і самі сябе падпалілі.

Доўга ня мог Радзівіл зусім спыніць паўстання. Сярод балот і лясоў доўга істнавалі вялікія групы паўстанцаў. Іх падтрымлівалі мужыкі, прыслаў ім дапамогу з Украіны і Хмяльніцкі. Часта гэтыя групы даходзілі да некалькіх тысяч аў людзей. Седзячы ў балотах, казакі рабілі напады на рэгулярнае польскае войска і рабілі вялікія збойствы па маёнтках акалічнай шляхты. Але йшоў час, лік казакоў змяншаўся, панская сіла павялічылася, і рух казацкі на Беларусі спыніўся. Мужык, падняўшы раней сваю галаву, пачаўшы барацьбу за лепшую долю, зноў упрогся у сваё ярмо.

К пачатку 18-га стагоддзя Беларусь ужо не протэстуе. Вышэйшыя станы зрабіліся палякамі, ніжэйшыя станы, астаўшыся беларусамі, жывучы ў зьдзеку і ў падвольнай працы, ведалі толькі адно, што яны тутэйшыя „хлопы“, што „хлопскую“ маюць яны мову і нацыю; што жывуць яны гаротным, цяжкім жыццём.

Агульны палітычны агляд.

Люблінская вунія 1569 году далучыла Беларусь, як мы ведаем, у склад Рэчы Паспалітай Польскай. З гэтага часу Беларусь жыве з ёю адным палітычным жыццём.

Праз тры гады пасля вуніі сканаў апошні кароль з дому Ягайлавага, апошні насельдны кароль, Жыгімонт II Аўгуст (1572 г.). Пачалася эпоха выбарных каралёў з частымі бескаралеўямі, ад скону аднаго караля да абрання яго наступніка. На першы пачатак бескаралеўе цягнулася больш году. Шляхта разбілася на некалькі партыяў; кожная партыя ставіла свайго кандыдата. Найбольш вядомымі з кандыдатаў былі — Фёдар, царэвіч Маскоўскі, сын Івана Грознага; Эрнэст, прынц Аўстрыйскі; Гэнрых Анжуйскі, прынц Францускі. Партыя Фёдара складалася з ліцьвіноў і беларусаў, на чале яе стаў менскі капітэлян Глебавіч. Перагаворы з Грозным аб Фёдара не далі нічога. Палякі патрэбавалі, каб Фёдар зрабіўся каталіком і каб да Рэчы Паспалітай былі далучаны Смаленск і Полацак. Грозны сьмеяўся з гэтага, гаворачы, што Фёдар «не красная дэвіца», што пасагу за ім не належыць; лепш няхай палякі

дадуць яму Кіеў. Проці гэтай кандыдатуры былі уцекачы з Масквы—Курбскі, Цяцерын, Сарыгозін і др. Яны ведалі слабовольны характар Фёдара, дзякуючы чаму кіраваў-бы ня ён, а яго бацька Грозны, ад тэрору якога яны ўцяклі. Пасля доўгіх размоваў быў абраны за караля Гэнрых Францускі (1573—4). Прыехаўшы ў Варшаву і пабачыўшы, як добра караляваць у Рэчы Паспалітай, Гэнрых праз 6 месяцаў уцёк з Польшчы на сваю бацькаўшчыну. Там ён заняў каралеўскі пасад пасля сканання свайго брата, Кароля IX.

Пасля бескаралеўя каралём быў абраны Сядміградскі ваявода Стэфан Баторы (1576—1586). Гэта быў выдатны палітычны дзеяч і вельмі здольны ваяка. З вялікаю карысцю для Рэчы Паспалітай ён ваяваў з Масквою. (Працяг Лівонскай вайны (1579—1582). Уся вайна адбылася на тэрыторыі Беларусі. Найраней войскі былі пакіраваны на Полацк, каторы ў папярэднія часы адышоў да Маскоўскага гаспадарства. Войскі аблажылі Полацк. Вясьці аблогу было вельмі цяжка: горад меў вельмі моцныя муры і замчышчы, апроч таго, была вельмі мокрая восень, каторая перашкаджала акупным работам і падвозу харчоў для арміі. Аблога зацягнулася. Ведаючы аб вялікіх багаццях гораду, вэнгры, каторыя былі ў войску Баторага, настанавілі першымі ўварвацца ў Полацк, каб добра паграбаваць горад. Ня гледзячы на храбрую абарону, ім, урэшце, ўдалося дабіцца свае мэты, і Полацк быў узяты. Баторы, павважаючы храбрасць абароны, абяцаў тым, хто мае намер вярнуцца ў Маскоўшчыну, даць вольны выезд, а тым, хто захоча астацца—даць права вольнага жыцця ў Полацку. Калі маскоўскія войскі безаружныя выходзілі з гораду, сам кароль даглядаў за тым, каб яго абяцаньне ня было парушана і каб ніхто не зрабіў выходзячым якой-колечы крыўды.

Пасля выйсця маскоўскіх войскаў пачаўся грабеж гораду. Найбольш грабавалі Вэнгры. У часе грабавання загінула ад пажару вялікая і каштоўная полацкая кнігарня. Сярод рукапісаў кнігарні загінулі такія каштоўныя рукапісы, як, напрыклад, пераклад сьв. Пісанья, напісаны рукою славянскіх апосталаў, братоў Кірыла і Мяфода, і летапіс Крывіцка-Полацкай зямлі. Да гэтага трэба дадаць, што яшчэ раней, калі Полацк папаў у рукі Грознага, шмат каштоўнасьцяў было вывезена ў Маскву.

Праз нейкі час войскі Баторага ўзялі крэпасці—Сокал і Сушу, пабудованыя Іванам Грозным, і гарады Вяліж, Усьвят і Вялікія Лукі. У 1582-м годзе Баторы аблажыў Пскоў, каторага ён не здалеў ужо ўзяць. Абедзьве дзяржавы былі вельмі аслаблены вайною і пачаліся перагаворы аб згодзе. Згода была падпісана у 1582-м годзе. Маскоў-

скае гаспадарства павінна было прызнаць перамогу Рэчы Паспалітай і аддало ёй Лівонію, Полацк і Вяліж.

Што датычыць да Беларусі, то для яе гэтая вайна карыснай не магла быць, бо руйнаваліся яе каштоўнасці, што добра відаць хоць-бы з разгрому Полацку. Яшчэ відней гэта стане, калі мы дадамо, што згодна з весткамі сучаснікаў, увесь край, больш чым на 50 вёрст вакол Полацку, зрабіўся за часы Лівонскай вайны лясною пушчаю. Зьніклі вёскі, зьніклі нівы, знік і чалавек, працаваўшы тут. А чалавек гэты—быў беларускі селянін. Зноў прышлося працоўнаму люду нашай бацькаўшчыны будаваць жыццё, каторае было зруйнавана крываваю барацьбою моцных суседзяў.

Пасьля Стэфана Баторага на пасад Рэчы Паспалітай быў абраны Жыгімонт III Аўгуст (1587—1632) з швэдзкай каралеўскай фаміліі Ваза. Гэта быў выхаванец езуітаў, вельмі добры каталік і надта няздолны кароль. Ён даваў напрамак сваёй чыннасці не паводлуг палітычных, дзяржаўных мэтаў, а паводлуг свайго рэлігійнага настрою. Гісторыя адчыніла яму вялікія магчымасці для ўплыву на жыццё Маскоўскага гаспадарства, але, дзякуючы сваёй някемнасці палітычнай, ён гэтых магчымасцяў не скарыстаў, як трэба. Масква, якраз, перажывала смутныя часы, вялікую разруху. На маскоўскі пасад быў абраны сын Жыгімонта, Уладыслаў. У лепшых людзей Рэчы Паспалітай, напрыклад, у вядомага гэмана Жалкеўскага, вынік цікавы плян будоўлі вялікага славянскага гаспадарства, ў склад каторага увайшла-б і Масква, і на чале каторага стала-б Польшча. Жыгімонт сапсаваў усё сваёю каталіцкаю палітыкаю. Ён больш цікавіўся пашырэннем каталіцтва, чымся пашырэннем дзяржавы.

Зноў на тэрыторыі Беларусі ішла вайна. З восені 1609-га году да восені 1611-га году, Жыгімонт з вялікім войскам сядзеў пад Смаленскам, пакуль, урэшце, ня ўзяў яго. Гэтае войска кармілася, разумеецца, тым, што можна было ўзяць з Беларусі. Праз Беларусь праходзілі войскі, каторыя ішлі ў Маскву і вярталіся потым адтуль у Польшчу. Гэтыя войскі, таксама, карміліся з Беларусі. Шмат народу было забрана з нашай бацькаўшчыны, як у рэгулярную армію, так і ў тыя вайсковыя групы, каторыя з усіх канцоў цягнуліся праз Беларусь, каб лавіць рыбу ў каламутнай вадзе Маскоўшчыны. Мала хто з іх вярнуўся да роднай хаты. Толькі ў 1618-м годзе ў невяліччай вёсцы Дзяўліне (каля Масквы і Тройца-Сергіеўскай лаўры) адбылося часовае замірэнне паміж Масквою і Польшчаю. Па гэтым замірэнні Смаленск увайшоў у тэрыторыю Рэчы Паспалітай.

Але барацьба ня скончылася. Справа ў тым, што Уладыслаў, абраны раней на Маскоўскі пасаад, не хацеў адрачыся ад сваіх правоў на Маскоўскае гаспадарства. З гэтым ня мог згадзіцца Міхаіл Раманаў, абраны на Маскоўскі пасаад у 1613-м годзе. Калі каралём Польшчы зрабіўся вышэйназваны Уладыслаў (Уладыслаў IV, 1632—1648), змаганьне пашло зноў і зноў гэтае змаганьне адбывалася на тэрыторыі Беларусі.

Мощнае Маскоўскае войска, лікам у 32 тысячы людзей, пачало руйнаваць Беларусь і аблажыла Смаленск. На дапамогу Смаленску з Польшчы прышоў Уладыслаў, котры прымусіў масквічоў здацца. Вайна цягнулася і далей, але ўжо бяз усякай карысці для Уладыслава. Пасьля двух гадоў (1632—1634) вайны, пачаліся перагаворы аб згодзе. Паслы Масквы і Рэчы Паспалітай зьехаліся на памежнай рэчцы Палянаўцы і падпісалі „вечную згоду“. Смаленск і другія гарады, згубленыя Масквою за часы смуты, асталіся за Рэчаю Паспалітаю, Уладыслаў, з свайго боку, адмовіўся ад правоў на Маскоўскі пасаад. Здаволілася Польшча, здаволілася і Масква, аб Беларусі ніхто не паклапаціўся.

Казацкі рух на Украіне кончыўся тым, што Украіна, шукаючы лепшай долі, паддалася пад „цара ўсходняга, праваслаўнага“. Дзеля гэтага ў часы кіраванья польскага караля, Яна Казімера (1648—1668) і маскоўскага гаспадара, Аляксея Міхайлавіча, (1645—1676) зноў пачаліся войны паміж Польшчаю і Масквою, а руйнавалася, паводлуг звычай, Беларусь. Руйнаваньне Беларусі йшло 13 гадоў, з 1654-га да 1667-га году.

У Беларусь увайшло маскоўскае войска амаль што ня ў 200 тысячаў людзей. Яно разьбілася на чатыры часьці. Першая армія, на чале каторай стаяў сам цар, пашла на Смаленск і аблажыла горад. Другая армія праз усю цяперашнюю Віцебшчыну пашла на Полацак, трэцяя — на Магілёў, чацьвёртая — на поўдзень ад Магілёва. Застагнала, задымілася ад пажараў Беларусь, пакрылася крывёю чалавечая. Уся праца спынілася, што было здабыта працаю руйнавалася. Найраней здаўся Смаленск, ваявода каторага, Піліп Абуховіч, быў падкуплены маскоўскім золатам. Цяпер былі насцез адчынены маскоўскаму войску вароты на ўсю Беларусь, яно пашло ўперад, здабываючы ўсё новыя мясцовасьці і гарады. Прайшло некалькі месяцаў, і ў руках маскоўскага гаспадара апынуліся гарады — Магілёў, Віцебск, Менск, Горадзен, Коўна, Вільня і Трокі. У Троках быў забраны сілаю вядомы троцкі замак, каторага дагэтуль ніхто, навет і немцы ў свой час, сілаю ня мог здабыць. І да нашага часу руіны гэтага замчышча сьведчаць аб працы маскоўскіх гармат. Усяго было ўзята Аляксеям Міхайлавічам больш як 200 гарадоў, мястэчкаў і замкаў. Пасьля

таго, як былі здабыты абедзве сталіцы Літоўска-Беларускага гаспадарства — Вільня і Трокі — маскоўскі гаспадар пачаў тытулаваць сябе „ўсея Вялікія, Малыя і Белыя Русі Самадзержцам“.

У гэты самы час на Рэч Паспалітую з поўначы напалі Швэды, а з паўдня — украінскія казакі. Гарады адзін за адным пераходзілі ў іх рукі. Польшча зусім гінула. Выратавалася гаспадарства толькі дзякуючы таму, што пачалася барацьба паміж Швэдамі і Маскоўскім царом, котры зрабіў замірэньне з Палякамі і пачаў вайну з Швэдамі. А Рэч Паспалітая ў гэты час крыху паднялася на ногі і справы яе пашлі лепш. Калі зноў, пасля замірэньня, Масква пачала вайну з Рэчаю Паспалітаю то ўжо яна ня мела вялікай для сябе карысьці. Барацьба йшла з пераменным шчасьцем каля дзесяці гадоў. Урэшце, змучаныя гаспадарствы павінны былі ў 1667-м годзе зрабіць у Андрусаве (недалёка ад Смаленску) змірэньне на 13½ годзе.

Умовы замірэньня былі такія: Маскоўскі гаспадар адмовіўся ад Літвы і Беларусі, здабытых яго войскамі, але затрымаў за сабою Смаленск, з акалічнымі землямі, адабранымі ў Масквы ў смутныя часы. Да Масквы яшчэ адыйшла Левабэрагавая Украіна і на правым беразе Дняпра — Кіеў. Кіеў быў адступлен Маскве на два гады, але астаўся за ёю назаўсёды. Адзін з артыкулаў замірэньня даваў Маскоўскаму гаспадару права заступніцтва за праваслаўных жыхароў Польшчы.

У часы кіраванья каралёў: Міхала Вішнявецкага (1669—1673) і Яна Сабескага (1674—1696) барацьбы паміж Рэчаю Паспалітаю і Масквою ня было. Рэчы Паспалітай прышлося змагацца з Туркамі. Каб адтрымаць дапамогу Масквы ў гэтым змаганьні, Ян Сабескі ў 1686-м г. згадзіўся падпісаць „вечную згоду“ з Масквою на ўмовах Андрусавскага замірэньня. Маскоўскі ўрад ужо адкрыта абвясціў сябе патронам праваслаўных у Рэчы Паспалітай. У грамаце згоды абгаворана недатычнасьць праваслаўных епархіяў і пасьвядчэньне епіскапаў кіеўскім мітрапалітам, которы залежаў ад Масквы. Гэтыя артыкулы давалі маскоўскаму ўраду права ўмешвацца ў хатнія справы Рэчы Паспалітай.

У часы кіраванья караля, Аўгуста II (1697 — 1733), сучасніка Пятра Вялікага, на абшарах Беларусі, Украіны і Вялікарусі адбывалася добра вядомая ўсім Паўночная вайна. І тут паплацілася Беларусь за чужыя інтарэсы. Пётра, каб лепш падгатавацца да вайны ў сваіх межах, паслаў свае войскі на Беларусь, каб яны тут затрымлівалі швэдаў. З 1701-га году аж да 1709-га году Кароль XII „уваз в Польше“ і на Беларусі. Зноў руйнаваліся гарады і вёскі, зноў Беларусь была тэрыторыяй вайны. Расея карыстае з слабасьці Рэчы Паспалітай і ўмешваецца, на грунце папя-

рэдніх трактатаў, ў хатняе жыццё аслабеўшага суседа. Вядома, што па затрэбаваньні Пятра, Аўгуст II ў 1720-м годзе выдаў грамату, каторая забяспечавала правы праваслаўнай Беларускай епархіі.

Пасьля скананьня Аўгуста II, рускія войскі прыходзілі на Беларусь і Польшчу, каб пасадзіць на каралеўскі пасад яго сына, Аўгуста III (1633—1664). Гаспадарства ў часы яго кіраваньня перажывае хатнюю моцны спынці бязладзьдзе, жыве труну. Кароль, ня маючы моцы спынці бязладзьдзе, жыве на сваёй бацькаўшчыне, Саксоніі, толькі часамі наезджачы ў Варшаву. Рэлігійны ўціск на Беларусі праваслаўных і пратэстантаў прымусіў іх шукаць абароны сваіх правоў за межамі Рэчы Паспалітай. Беларускі праваслаўны архіепіскап Ягоры Коніскі, езьдзіўшы ў Расею на каранацыю Катарыны II, звярнуўся да яе з просьбаю аб абароне праваслаўных жыхароў Рэчы Паспалітай. Тое самае рабілі прадстаўнікі польскіх пратэстантаў у заходніх нямецкіх дзяржавах—Аўстрыі і Прусіі. Паступова падгатаўляўся той грунт, аіраючыся на каторы адбыліся разьдзелы Рэчы Паспалітай у часы апошняга яе караля, Станіслава Панятоўскага, які кіраваў пад імем Аўгуста IV (1764—1795).

Канец Рэчы-Паспалітай.

У палавіне 18-га стагодзьдзя Рэч Паспалітая перажывала поўны развал. Дзяржаўная ўлада была ў руках шляхты, каторая карысталася з сваёй „залатой“ вольнасьці толькі ў сваіх клясавых інтарэсах. Кароль і другія станы гаспадарства ня мелі ніякіх правоў. Шляхта мела права складаць саюзы для абароны сваіх правоў (конфэдэрацыі) і падумаць бунт проці караля (рокош). Каб абараніць сябе, польскі кароль павінен быў шукаць апоры пры чужаземных дварох. Шляхта з свайго боку, папала ў рукі багацейшых прадстаўнікоў сваіх, каторыя і былі сапраўднымі гаспадарамі справы. Соймы ў апошнія часы не маглі працаваць, дзякуючы прынцыпу аднагалоснасьці. Даволі было падкупіць ці ўгаварыць якога-колечы пасла Сойму, каб ён не згаджаўся з пастановаю Сойму, і ён мог яе сарваць сваім „не пазваляем“ (liberum veto). Пры такіх умовах магчыма было прыпыніць усякую рэформу, каторая не падабалася якому-колечы крыкліваму пану.

У грамадзянскім жыцці таксама панавала безладзьдзе. Магнаты вялі сапраўдныя войны паміж сабою і крыўдзілі, як драбнейшую шляхту, так і другіх. Шляхта здзекавалася і крыўдзіла мяшчан і мужыкоў. Каталікі рабілі ўціск над некаталікамі-дысыдэнтамі. Дысыдэнты, ня маючы абароны ад дзяржавы, павінны былі складаць конфэдэрацыі

і зьвяртацца, як і каралі, да чужаземнай улады. Суседнія дзяржавы, разумеюцца, карысталі з такога становішча Рэчы Паспалітай.

У 1767-м годзе дысыдэнты (протэстанты, кальвіністы і праваслаўныя) дзеля абароны сваіх парушаных правоў, злажылі саюз з цэнтрам у Слуцку, так званую, Слуцкую канфэдэрацыю. Канфэдэрацыю падтрымлівалі дзяржаўныя паслы Расеі, Прусіі і Аўстрыі. Калі Соём адмовіўся зрабіць пастановы, якіх дамагалася канфэдэрацыя, то ў Варшаву былі ўведзены рускія войскі, заарыштованы правадыры крайня-каталіцкай партыі Соёму і Соём павінен быў здацца. У 1768-м годзе Соём выдаў пастанову, што дысыдэнты не павінны прыгнятацца за іх рэлігійныя пераконаньні і маюць тыя самыя правы, што і каталікі. Расейскаму ўраду было дадзена права аберагаць правы дысыдэнтаў і недатычнасьць грунтоўных законаў Рэчы Паспалітай. Такім спосабам, Расея адтрымала, як-бы, протэктарат над Рэчай Паспалітай.

У адказ на ўсё вышэй паданае, ў Польшчы ўтварылася канфэдэрацыя ў г. Бары, якая паставіла сваёй мэтай абарону памешчаных правоў каталіцтва і Соёму. Канфэдэраты пачалі збройную барацьбу з праваслаўным народам і выклікалі паўстаньні, так званых, гайдамакаў, (казакаваўшых мужыкоў у правабярэжнай Украіне). Да гайдамакаў далучылася і праваслаўная шляхта. Пашоў крывавы смутак, якога ня мог спыніць урад Рэчы Паспалітай. Тады зьявіліся, дзеля ўпарадкаваньня краю, спачатку рускія, а потым прускія і аўстрыйскія войскі, якія спынілі, як гайдамацкі, так і канфэдэрацкі рух. Пасьля гэтага ўпарадкаваньня было пастаўлена пытаньне аб тым, каб узяць з Рэчы Паспалітай кампэнсацыю за зроблены парадак. Прусія ўзяла сабе Памаранію і кавалак Вялікай Польшчы, тыя землі, якія былі паміж Польшчай і Брандэнбургам. Аўстрыя прылучыла да сябе Галіцыю. Расея адтрымала ваяводзтвы— Магілёўскае, Мсьціслаўскае і часць Полацкага. З гэтых земляў былі зложаны тры правінцыі Пскоўскай губэрні (Дзвінская, Полацкая і Віцебская) і Магілёўская губэрня (правінцыя—Магілёўская, Аршанская, Мсьціслаўская і Рагачоўская). Так адбыўся першы разьдзел Рэчы Паспалітай у 1773-м годзе.

Падзеі 1773-га году прабудзілі рэфармацыйны рух сярод лепшых людзей Рэчы Паспалітай. У сваіх думках яны трымаліся тых ідэяў, якія, ў гэты час, вынікалі ў французскай прасьветнай філёзофіі і літэратуры. Вялікая французская рэвалюцыя 1789-га году дала ім смеласьць абнавіць палітычны лад свае бацькаўшчыны. Скарыстаўшы рэфармацкі настрой і склад Соёму, партыя рэформы, на чале каторай стаяў граф Патоцкі, правяла праз Соём новыя дзяржаўныя законы, вядомыя пад назвай констытуцыі 3-га мая

1791-га году. Гэтая констытуцыя была ўхвалена Соймам без усякіх спрэчак у адным паседжаньні, што сьведчыць аб пад'ёме патрыятычнага духу паслоў Сойму.

Па новай констытуцыі прапанаваўся такі лад Рэчы Паспалітай. Законадаўчую ўладу маюць Сойм і Сэнат, выканаўчую ўладу—кароль, не абраны, а насьледны. Справы ў Сойме выяўляюцца не аднагалосна, а большасьцю галасоў, дзякуючы чаму выкасоўваецца *liberum veto*. Выкасоўвалася, таксама, права конфэдэрацыяў. Шляхта, як і раней, лічылася пануючым станам у дзяржаве. Мяшчане мелі права пасылаць у Сойм сваіх паслоў, апроч таго, яны адтрымалі магчымасьць, праз куплю зямлі, ўваходзіць у склад шляхты. Становішча мужыкоў мала чым мянялася. Прыгон аставаўся, як і раней; пану давалася, праўда, магчымасьць вызваляць мужыка ад прыгону і паляпшаць яго жыцьцё. Абвешчана была свабода веры, а аднак-жа за каталіцтвам зберагалася становішча пануючай у гаспадарсьцье веры.

Як мы бачым, новая констытуцыя хоць і ўтварылася пад рэвалюцыйным уплывам, тым ня менш яна вельмі далёка адыйшла ад ідэяў тагочаснага прогрэсу. Але і такая констытуцыя абурыла шляхту старога гатунку. Гэтая шляхта, для абароны сваіх старых шляхоцкіх правоў, зляжыла Таргавіцкую конфэдэрацыю пад кіраўніцтвам паноў: Шчаснага, Браніцкага і Жэвускага. Яны зьвярнуліся да імператрыцы Катарыны з заяваю, што яна, на аснове пастановы Сойму 1768-га году, павінна абараняць стары лад Рэчы Паспалітай. Разумеецца, рускія войскі ня прымусілі сябе доўга чакаць. Яны падтрымалі конфэдэратаў і занялі Варшаву. Прускі кароль з свайго боку, як-бы для спынення польскага бязладзьдзя, заняў сваімі войскамі заходнія правінцыі Польшчы. Зноў вынікла пытаньне аб кампэнсацыі дзяржаваў, каторыя патурбаваліся і зрабілі пародак у Рэчы Паспалітай. На гэты раз Расея і Прусія запатрабавалі ў Сойме, скліканым у Горадне, згоды на аддачу ім за фатыгу земляў. Пасля бескарысных спрэчак з прадстаўнікамі „дапамогшых“ дзяржаваў, паслы Сойму, бачачы, што няма рады абараніць тэрыторыі ад захвату, замаўчалі зусім. У такім нямым пасяджэньні Сойм прасядзеў да глыбокай ночы. Гэтае маўчаньне было растлумачана, як згода і адбыўся ў 1793-м годзе другі разьдзел Рэчы Паспалітай, паміж Прусіяй і Расеяй. Прусія адтрымала Данцыг і Вялікую Польшчу, а Расея Валынь, Падолію і Менскую обласць. Рэшта земляў Рэчы Паспалітай былі абвешчаны фармальна пад протэктаратам Расеі. Варшава была занята рускімі войскамі.

Патрыёты Рэчы Паспалітай, ня гледзячы на ўсе беды, якія абрушыліся на іх бацькаўшчыну, ня гледзячы на здраду збоку рэакцыйнай шляхты, не пакідалі сваіх плянаў паратунку гаспадарства. Яны павінны былі ўтварыць тай-

ную арганізацыю і цэнтр яе перанясыці ў замежныя землі. Мэтаю гэтай арганізацыі была барацьба за непадзельнасць і незалежнасць Рэчы Паспалітай. Камітэты арганізацыі былі і ў межах Польшчы, напрыклад, у Варшаве. Яны працавалі сярод шляхты, мяшчан і сялянства. Паўстаньне пачалося адразу пасля разьзелу. У 1794-м годзе паўстаньнем былі захоплены такія гарады, як Кракаў, Варшава, Вільня і Горадзен. У Варшаве зладжыўся часовы ўрад, каторы абвясціў вайну Прусіі і Расеі. Дыктатарам гаспадарства і галоўнакамандуючым арміі быў абраны генэрал Тадэуш Касьцюшка, чалавек вялікага розуму, выдатнай храбрасьці і дэмакратычных паглядаў. Пабеды, адтрыманьня паўстанцамі над асобнымі групамі рускіх войскаў і гарнізонамі гарадоў, страшэннае збойства ў Варшаве 2000 рускіх салдатаў падтрымлівалі настрой паўстанцаў. Паўстаньне пашырылася на тэрыторыі Польшчы, Літвы, Валыні і Беларусі.

Першым увайшоў з войскамі на землі Польшчы прускі кароль з заходняга боку Польшчы. Выправіла свае сілы Аўстрыя, заняўшы паўднёвыя землі. Катарына II, баючыся што Рэч Паспалітая зробіцца „гібельным горном, угрожайшым спакойству і безопаснасьці саседзей“, пакіравала свае войскі з усходу, пад кіраўніцтвам Румянцава і Суворова. Доля Рэчы Паспалітай вырашылася ў бойцы паміж рускімі і польскімі войскамі пад Мантэвіцамі недалёка каля Варшавы. Польскія войскі былі разьбіты, Касьцюшка быў паранены і ўзяты ў палон. Пасля крывавага штурму была забрана ваколіца Варшавы, Прага (1794). Варшава павінна была здацца. У горад былі ўведзены, апроч рускіх, аўстрыйскія і прускія войскі. Па усім краі паўстанскія групы былі знішчаны. апошні кароль Рэчы Паспалітай Аўгуст IV (Станіслаў Панятоўскі), адрокася ад пасаду і пераехаў на жыцьцё спачатку ў Горадзен, а потым у Петарбург, гдзе і сканаў праз некалькі гадоў. Паміж Прусіяй, Аўстрыяй і Расеяй адбыўся апошні, трэйці разьзел Рэчы Паспалітай у 1795 годзе. Расея з гэтага разьзелу адтрымала заходнюю частку Беларусі і ўсходнюю частку Літвы, што зладжыла губэрні: Віленскую, Горадзенскую і Ковенскую. Апроч таго, да Расеі была прылучана і Украіна да Заходняга Булу. Аўстрыя і Прусія прылучылі да сваіх тэрыторыяў рэшту польскіх земляў. Дзяржава Рэч Паспалітая перастала існаваць, а Беларусь увайшла ў склад земляў Расейскай Імперыі. Пачаўся новы пэрыяд гісторыі Беларусі.

Чацьвёрты пэрыяд гісторыі Беларусі.

Беларусь у складзе Расейскай імперыі.

Рускі пэрыяд гісторыі Беларусі нам усім, больш менш, вядомы, бо мы зьяўляемся сучасьнікамі яго і ў падручніках агульнай рускай гісторыі мы спатыкаліся з некаторымі фактамі з гісторыі Беларусі. За адсутнасьцю часу, мы ў сваіх выкладах адзначым толькі самыя выдатныя момэнты гэтага пэрыяду.

Беларусь, вызваленая з складу адной, ужо раскіданай, дзяржавы, апынулася ў складзе другой, гэтак сама, хворай дзяржавы. І Расейская імперыя хварэла тою самаю панскою хваробаю, ад якой загінула і Рэч Паспалітая. Доля працоўнага народу беларускага ад палітычнай перамены, не палепшылася. Прылучыўшы новыя землі, Катарына II прыказала Пскоўскаму, і Магілёўскаму губэрнатарам абвясьціць усім жыхаром краю, што яны маюць усе правы і вольнасьці, якімі карыстаюцца і ўсе падданыя Расеі. „Каждое становішчэ і з жителями присоединенных земель вступает с самого сего дня во все оному свойственные выгоды по всему пространству Империи Российской“. Правы, вольнасьці і выгады рускага мужыка таго часу вам добра вядомы; іх і адтрымаў беларускі мужык. Што датычыць польскага панства на Беларусі, то яно не магло скардзіцца на сваю долю, бо яго правы, вольнасьці і выгады былі крыху прыямнейшыя, як мужыцкія. Яно, гэтае панства, і не скардзілася.

У канцы XVIII-га стагоддзя шляхта прылучаных да Расеі земляў Рэчы Паспалітай падала рускаму ўраду адрэс. У гэтым адрэсе яна піша: „Живя не в Польше, мы чувствуем себя как-бы в Польше и даже лучше, чем в настоящей Польше“. Так адчувала сябе польскае панства на Беларусі.

Для мужыка было іншае: паншчына і прыгон на Беларусі расьцьвілі пышнаю кветкаю. Усе, хто бачыў, кажуць, што ўва ўсёй Расеі ня можна было знайсці горшага мужыцкага становішча, чым на Беларусі. У Расеі паміж панам і жужыком была толькі сацыяльна-эканамічная яма, а на Беларусі былі і другія ямы: рэлігійная і нацыянальна-культурная.

Эканамічнае становішча беларускага мужыка у той час, навет, у офіцыяльных паперах малюецца зусім чорнаю фарбаю. Глаўны начальнік краю у сваім усепадданыейшым данясеньні 1855 году піша: „В Витебской губернии крестьяне почти не знают хлеба, питаются грибами и разными сырыми веществами, порождающими болезни; нищета страш-

ная, а рядом роскошь помещиков. Жизненные силы края совершенно истощились в нравственном и физическом отношении; расслабление достигло крайних пределов". Вядомы рускі эмігрант, сучаснік дзекабрыстых, Н. Тургенев у сваіх запісках так малое жыццё беларускага мужыка: „Одно из самых возмутительных злоупотреблений замечается в белорусских провинциях (Витебской и Могилевской), гдѣ крестьяне так несчастны, что вызывали состраданіе даже русских крепостных. В этих провинциях помещики отдавали своих крепостных сотнями и тысячами подрядчикам, которые исполняли землекопныя работы во всех концах имперіи. Эти бедные люди употребляют, главным образом, на постройку больших дорог и каналов. Помещик берет обязательство поставить такое-то количество людей по условленной плате, а подрядчик обязуется кормить их во время работы. Правительственные инженеры, наблюдающие за работами, не требуют от подрядчика в пользу этих несчастных ничего сверх того, что требуется для поддержанія их жизни. Что-же касается до денег, которые получает за них помещик, то правительство не вмешивается в это. Эти несчастные провели дороги в окрестностях Царскаго Села". Мы нічога ня маем дадаць да гэтых малюнкаў. У Рэчы Паспалітай беларус быў „працавітым быдлам“, а ў царскай Расеі ён зрабіўся „рабочим скотом“. Лепш, ад гэтага, працоўнаму народу Беларусі ня стала.

Ад'значыўшы гэты аснаўны сацыяльна-эканамічны факт, мы зробім кароткі хронолгічны агляд палітычных і культурных фактаў рускага перыяду гісторыі Беларусі.

Адтрымаўшы Беларусь, Кацярына II лічыла яе такою самаю этнографічнаю адзінкаю, як напр., Маскоўская ці другая якая-коледы велікаруская губэрня. Яна ўводзіла на Беларусі агульна-рускія законы, суды і др. установы, падтрымлівала праваслаўе і спачувала пераходу вуніятаў да праваслаўя. Адным словам царыца, выходзячы з палітычнага грунту, зусім ня лічылася з этнографічным складам краю.

Адносіны да Беларусі змяніліся ў часы Паўла I. Імпэратар спачуваў паляком і быў пад уплывам каталіцтва. Ён лічыў каталіцкае духавенства здальнейшым для змаганьня з ідэямі вялікай французскай рэвалюцыі, каторае вельмі баяўся. Каб узмацніць каталіцкае духавенства на Беларусі, ён уніяцкую царкву зрабіў падуладнай каталіцкай царкве. Уніяты, замест праваслаўя, пачалі пераходзіць у каталіцтва. Праца над пашырэннем праваслаўя і рускага ўплыву на нейкі час спынілася. Ізноў для Беларусі была наварнена чыннасьць Літоўскага Статуту, замест агульна-рускіх законаў, якімі тады былі законы, ўложаныя Аляксеем Міхайлавічам. Гэтая пастанова была карыс-

на для Беларусі, бо лічылася з гісторыка-юрыдычнымі традыцыямі краю.

Такі самы напрамак справы мелі і ў часы кіравання Аляксандра І. Імператар, спачувалочы Польшчы, дапамог перарабіць віленскую езуіцкую акадэмію ў універсытэт, каторы стаў цэнтрам польскай прасветы і адраджэння. Беларуская інтэлігентная шляхта тут рабілася польскай інтэлігентнай. Трэба, усё-ж такі, адзначыць, што, якраз, у колах гэтай інтэлігенцыі жыла цікавасць да Беларусі. Віленскі універсытэт даў шмат палякоў, якія зрабіліся пянэрамі Беларускага культурнага руху (Чачот). Куратарам універсытэту і Віленскага школьнага вокругу быў пастаўлены бліжэйшы прыцель імператара, польскі патрыёт князь Адам Чартарыйскі, каторы шчыра працаваў над адбудаваньнем Польшчы ў старых межах, з прылучэннем да яе Літвы і Беларусі. Пасада прасветнага куратара давала Чартарыйскаму магчымасць пашыраць польскую культуру і польскі ўплыў.

У часы французскай кампаніі 1812-га году, Беларусь перажыла цяжкія часы. Раней тут стаялі рускія войскі. Пасля іх адходу пацягнуліся на Маскву сілы Напалеёна. Праз нейкі час зноў, у жабрацкім становішчы, пашла на Запад французская армія, на сьлядох якой ішлі рускія войскі. Усе гэтыя арміі рабавалі і нішчылі край. Беларусь зусім згаладала. Стаялі пустыя хаты ў вёсках, бо сяляне мёрлі з голаду, ці хаваліся па лясах і балотах. Доўга памятаў беларускі народ часы гэтага вялікага змаганьня вялікіх народаў і ідэяў.

На глядзячы на тое, што палякі дапамагалі Напалеёну, Аляксандар І ня згубіў да іх свайго спачуцьця. Адтрымаўшы пад сваю ўладу „Польскае Царства“ ён даў яму асаблівы палітычны лад, вызначаны, так званай, „устапоўчай хартыяй“. На аснове гэтай хартыі, Польшча зноў рабілася як-бы гаспадарствам, навет, з сваёю ўласнаю арміяю, сэнатам, Соймам і радаю міністраў, на чале каторай стаяў намесьнік Царства Польскага. Сойм пачаў працаваць у 1818 годзе і адразу выявілася опозыцыя рускому ўраду, а ў краі пачаўся рэвалюцыйны рух проці Расеі.

У часы панаваньня Мікалая І адбылося першае польскае паўстаньне. Як паўстанцы, так і рускі ўрад стараліся прыцягнуць беларускага мужыка кожны на свой бок. Рускі ўрад у асобе галоўнакамандуючага рускімі сіламі, абяцаў, навет, мужыком скасаваньне прыгону. Але гэтая абяцанка так і асталася пустымі словамі. Зьніштожыўшы паўстаньне, рускі ўрад прыняўся за страшэнную русыфікацыю краю. Рабілася усё гэтае надта груба і няўмела. Пачалося з зачыненьня польскіх школаў без замены іх школамі мясцовымі, беларускімі. Зруйнаваўшы Віленскі польскі універсы-

тэт, Мікалай I ня змог прыдумаць нічога разумнейшага, як перанясыці яго навуковыя каштоўнасьці ў Кіеў, не заснаваўшы замест зруйнаванага, новага, мясцовага Беларускага унівэрсытэту. Так і не дачакалася Беларусь, аж да нашых дзён, свайго унівэрсытэту. Некаторыя з паўстанцаў, польскіх паноў, былі ці выгнаны з краю, ці адпраўлены ў Сыбір, але пры гэтым ня было закранута польскае земляўласніцтва. Лічачы, па свайму неразуменьню, Літоўскі Статут прадуктам польскай культуры, ўрад выкасаваў яго з судовага карыстаньня. Ува ўсіх урадовых установах, замест польскай, была заведзена прымусова руская мова, каторай ня мог добра разумець беларус.

Для прылучэньня вуніятаў да праваслаўнай цэрквы быў зложаны сакрэтны камітэт пад кіраўніцтвам вуніяцкага епіскапа Іосіфа Сямашкі. Мэтаю камітэту было паступовае збліжэньне вуніяцтва з праваслаўнай вераю. Пачалі перабляць вуніяцкія цэрквы так, каб яны былі падобнымі да цэркваў праваслаўных; старыя вуніяцкія служэбнікі ў беларускай мове змянілі на служэбнікі маскоўскага выдаваньня. На месца сканаўшых вуніяцкіх епіскапаў былі высьвечаны новыя (Васіль Лужынскі, Антоні Зубка і Езафат Жарскі), каторыя былі пэўнымі супрацоўнікамі рускага ўраду ў справе прылучэньня вуніятаў да праваслаўнай рускай цэрквы. Пасьля скананьня вуніяцкага мітрапаліта, Іосіфа Булгака, і епіскапа Езафата Жарскага, епіскапы Іосіф Сямашка, Васіль Лужынскі і Антоні Зубка, зьехаўшыся у 1893-м годзе ў Полацку на сабор, зляжылі акт аб злучэньні вуніятаў з праваслаўнымі, каторы, ў гэтым-жа годзе, быў зацьверджаны царскаю ўладаю. У гэтым-жа годзе быў выданы царскі указ, каторы забараніў, невядома чаму, ўжываць у цэрквах і касьцёлах беларускую мову. Трэба зазначыць, што да гэтага часу ў беларускай мове гаварыліся казаньні, каб іх лепш мог зразумець просты народ. Тыя сьвяшчэньнікі і парафіяне, каторыя не хацелі прызнаць акту аб скасаваньні вуніі, павінны былі нясьці кару. Народ, за часы вуніі (243 гады), жывуе з ёю, звык да яе. Прымусовае скасаваньне вуніі з болям адбілася на народным сумленьні.

Заходнія рэвалюцыі пасьля 1830-га году рабілі ўплыў на польскае грамадзянства і будзілі думку аб новым паўстаньні. Пачалася арганізацыйная праца тайнага польскага нацыянальнага (нарадовага) ўраду. У часы кіраваньня Аляксандра II, паўстаньне, ўрэшце, выбухнула ў студні 1863-га году. У раней умоўлены дзень у розных мясцох Польшчы, Беларусі і Літвы групы паўстанцаў напалі на рускія войскі і паўстаньне пачалося. На Беларусі польскі элемэнт ня быў моцны, бо ён складаўся з невялікага ліку паноў і залежачых ад іх людзей. Разумеецца, паўстанцам

трэба было залучыць да свае справы беларускага мужыка. У такім напрамку і ідзе прапаганда, рассылаюца агітатары і адовы. Каб зрабіць большы ўплыў на селяніна, адовы друкуюцца ў беларускай мове. Польская інтэлігенцыя, стаяўшая на чале паўстаньня, добра разумела, што мужык толькі тады можа спачуваць справе, калі яна афарбуецца ў соцыяльную фарбу. Мужык ня цікавіўся адбудаваньнем Польшчы ці Расеі, яму патрэбна была толькі воля і эканамічная забясьпека. Толькі такую Польшчу ён мог падтрымліваць, каторая не занепадала-б панскаю хваробаю і каторая здаволіла-б яго мужыцкія інтарэсы. У такім напрамку і напісаны адовы да мужыкоў. Яны стаяць за „праўдзівую вольнасьць і веру бацькоў“, апісуюць уціск над мужыкамі маскоўскай адміністрацыі. Усе войны якія вяла Рэч Паспалітая з Масквою, тлумачацца ў адовах як войны за тое, „што народу паляк хацеў даць свабоду“. Мужыкі, як стануць палякамі, будуць «роўныя з панамі». Толькі палякі ёсьць «сапраўдныя прыцелі беларускага мужыка, толькі яны дадуць яму вольнае і шчасьлівае жыцьцё ў Польшчы, незалежнай ад Расеі».

Чыталі мужыкі гэтыя адовы, ці не—невядома. Вядома толькі тое, што за паўстанцамі яны не пашлі, бо ў паўстанцах бачылі толькі прыгоншчыкаў. Хоць яны былі цёмнай масай, але зразумелі, што паўстаньне было ня іхняй соцыяльна-мужыцкай справай, а справай толькі палітычнай. Наадварот, ад „маскаўскага“ ўраду, аб якім хадзілі чуткі, што ён быццам у Расеі вызваляе мужыкоў, чакалі беларускія мужыкі палепшаньня свайго жыцьця. Паўстаньне, непадтрыманае мужыкамі, было хутка спынена. Самая назва „Царство Польское“ была выкасавана і заменена назваю „Прывіслянскі край“. У Беларусі сталі праводзіць мужыцкую рэформу на асновах блізкіх да „Положэнія 19-го февраля 1861-га года“. Жаданьні, як рускіх, так і беларускіх мужыкоў, гэтаю рэформаю ня былі задаволены. Беларусь, апроч таго, не адтрымала, навет, і зямскай рэформы, каторая магла-б быць карыснаю для краю.

Пасьля спыненьня польскага паўстаньня, пачаўся моцны русыфікацыйны рух пад кіраўніцтвам вядомага Мураўёва. Першаю мэтаю ўраду было зруйнаваць польскасьць, але руйнуючы польскасьць, урад больш руйнаваў беларускую культуру. Вядома, напрыклад, што друк польскіх кніжак забаронен ня быў, а друк кніжак у беларускай мове быў забаронен указам 1865-га году. Прычына гэтага крыецца ў тым, што за Польшчу заступаліся замежныя дзяржавы, а Беларусь заступнікаў ня мела.

Пад цяжкім нацыянальна-соцыяльным уціскам жыла Беларусь і далей, ў часы глыбокай рэакцыі пры рускіх ца-

рох, Аляксандры III і Мікалаі II. Толькі вялікая руская рэвалюцыя вызваліла Беларусь, даўшы ёй магчымасьць падняць ня толькі нацыянальна-культурнае, але і соцыяльна-палітычнае пытаньне. Настаў і для Беларусі час рэвалюцыйнай працы і дзяржаўнага будаўніцтва.



З Ь М Е С Т.

	СТР.
Прадмова	3
Уступ да гісторыі Беларусі	7
Пэрыяды гісторыі Беларусі	9

Першы пэрыяд гісторыі Беларусі. (IX—XIII ст.).

Старажытныя насельнікі Беларусі	12
Дзяржаўна-палітычныя справы.	14
Змаганьне Полаччыны з Кіеўшчынай	17
Усяслаў Полацкі (1044—1101)	20
Полаччына пасля Усяслава	23
Хрысьціянства і прасьвета	26
Гандаль і соцыяльны склад грамадзянства	30

Другі пэрыяд гісторыі Беларусі. 34 (XIII—XVI в.).

Ліцьвіны ў пачатку пэрыяду	36
Аб'яднаньне Літвы	39
Будаваньне Літоўска-Беларускай дзяржавы ў XIII-м сталецьці	42
Аснаўныя момэнты жыцця новага гаспадарства	46
Адносіны гаспадарства да нямецкіх ордэнаў	50
Унія Літоўска-Беларускага гаспадарства з Польшчай 1386-га году	53
Адносіны Літоўска-Беларускай дзяржавы да гаспадар- ства Маскоўскага	57
Культурная праца	60
Соцыяльны склад грамадзянства	66



B000000044 1764

II

СТР.

Трэці пэрыяд гісторыі Беларусі.

(XVI—XVIII в.).

Люблінская вунія 1569 году	68
Берасьцейская царкоўная вунія 1596 году	72
Палітычна-соцыяльны лад Польшчы	79
Становішча Беларусі пасля вуніі з Польшчай	86
Брацтва на Беларусі	90
Казачтва на Беларусі	94
Агульны палітычны агляд	98
Канец Рэчы-Паспалітай	103

Чацьвёрты пэрыяд гісторыі Беларусі.

Беларусь у складзе Расейскай імперыі	107
--	-----
